



# پیامِ اقبال

بنام نوجوانانِ ملت



سداقاسم محمود

# پیامِ اقبال

بنام نوجوانانِ ملت

مؤلف:

سید قاسم محمود

اقبال اکادمی پاکستان

جملہ حقوق محفوظ

ناشر

پروفیسر ڈاکٹر بصیرہ عجمین

ناظم

اقبال اکادمی پاکستان

حکومت پاکستان

قومی ورثہ وثقافت ڈویژن

چھٹی منزل، ایوان اقبال، ایجرٹن روڈ، لاہور

Tel: 92-42-36314510, 99203573

Fax: 92-42-36314496

Email: [info@iap.gov.pk](mailto:info@iap.gov.pk)

Website: [www.allmaiqbal.com](http://www.allmaiqbal.com)

ISBN 978-969-416-592-9

۲۰۰۳ء	:	طبع اول
۲۰۰۹ء	:	طبع دوم
۲۰۰۹ء	:	طبع سوم
۲۰۱۶ء	:	طبع چہارم
۲۰۲۲ء	:	طبع پنجم
۵۰۰	:	تعداد
۹۲۰/- روپے	:	قیمت
فریدیہ آرٹ پریس انٹرنیشنل، لاہور	:	مطبع

محل فروخت: گراؤنڈ فلور، ایوان اقبال کمپلیکس، لاہور

## فہرست مضامین

۷	تعارف
	”سالِ اقبال“ پر اقبال اکادمی پاکستان نے بچوں اور نوجوانوں کے لیے مختلف پروگرام مرتب کیے۔
۱۱	تمہید
	مصنف کی طرف سے کتاب کا تعارف
۱۵	باب نمبر ۱ پیامِ اقبال
	علامہ اقبال کے مختصر سوانح، از ولادت ۹ نومبر ۱۸۷۷ء تا وفات ۲۱ اپریل ۱۹۳۸ء
۲۵	باب نمبر ۲ پیامِ منظوم
	اردو کے چار اور فارسی کے آٹھ مجموعہ ہائے کلام کا تعارف
۵۵	باب نمبر ۳ پیامِ اقبال کا ارتقا
	تینوں تخلیقی ادوار میں اقبال کا مخاطب صرف نوجوان ہے۔
۷۳	باب نمبر ۴ خودی
	خودی کا سر نہاں، لا الہ الا اللہ خودی ہے تیغِ نساں، لا الہ الا اللہ



۱۰۳

اگر جواں ہوں مری قوم کے جسور و غیور  
فلندری مری کچھ کم، سکندری سے نہیں

باب نمبر ۵  
فقر

۱۱۱

جوانوں کو سوزِ جگر بخش دے  
مرا عشق ، میری نظر بخش دے

باب نمبر ۶  
عشق

۱۲۱

قرآن میں ہو غوطہ زن اے مردِ مسلمان  
اللہ کرے تجھ کو عطا جدتِ کردار

باب نمبر ۷  
عشقِ قرآن

۱۲۷

توت عشق سے ہر پست کو بالا کر دے  
دہر میں امِ محمدؐ سے اُجالا کر دے

باب نمبر ۸  
عشقِ رسولؐ

۱۵۳

یہ راز کسی کو نہیں معلوم کہ مومن  
قاری نظر آتا ہے ، حقیقت میں ہے قرآن

باب نمبر ۹  
مومن

۱۶۳

تو شایین ہے ، پرواز ہے کام تیرا  
ترے سامنے آسماں اور بھی ہیں

باب نمبر ۱۰  
شایین

۱۷۱

یہ علم ، یہ حکمت ، یہ تدبیر ، یہ حکومت  
پیتے ہیں لبو، دیتے ہیں تعلیم مساوات

باب نمبر ۱۱  
علم و عقل



- ۱۷۹ باب نمبر ۱۲  
مغربی تعلیم  
تجھے کتاب سے ممکن نہیں فراغ کہ تو  
کتاب خواں ہے، مگر صاحب کتاب نہیں
- ۱۸۷ باب نمبر ۱۳  
مغربی تہذیب  
دنیا کو ہے پھر معرکہ رُوح و بدن پیش  
تہذیب نے پھر اپنے درندوں کو ابھارا
- ۱۹۹ باب نمبر ۱۴  
اسلام کی نشاۃ ثانیہ  
اقبال کا ترانہ بانگِ در ہے گویا  
ہوتا ہے جادہ پیما، پھر کارواں ہمارا
- ۲۲۱ باب نمبر ۱۵  
بنام دخترانِ ملت  
وجودِ زن سے ہے تصویرِ کائنات میں رنگت  
اسی کے ساز سے ہے زندگی کا سوزِ دروں
- ۲۲۹ باب نمبر ۱۶  
بنام نونہالانِ ملت  
لب پہ آتی ہے دُعا بن کے تمنا میری  
زندگی شمع کی صورت ہو خُدا یا میری
- ۲۳۷ باب نمبر ۱۷  
پیام بذریعہ جاوید  
دیارِ عشق میں اپنا مقام پیدا کر  
نیا زمانہ نئے صبح و شام پیدا کر
- ۲۹۵ باب نمبر ۱۸  
پیامِ منشور  
اقبال کی تقاریر، بیانات، اعلانات اور خطوط سے شاہکار  
نثر پاروں کا انتخاب
- ۳۱۱ کتابیات





انتساب:

حافظ عاکف سعید کے نام





## تعارف

بچوں کے لیے اقبال پر کام کا آغاز ”سالِ اقبال“ میں ہوا۔ اقبال اکادمی پاکستان نے اُن کے لیے مختلف نوعیت کے متعدد پروگرام بنائے۔ ”سالِ اقبال“ کے موقع پر اقبال اکادمی پاکستان نے بچوں اور نوجوانوں کے لیے جو طرح طرح کے اشاعتی اور سمعی و بصری پروگرام مرتب کیے، اتنی سنجیدگی، دل جمعی اور لگن کے ساتھ اس سے پہلے کبھی اور کہیں بھی مرتب نہ ہوئے تھے۔ اُن کی ایک جھلک ملاحظہ ہو:

علامہ اقبال نے بچوں کے لیے جو نظمیں کہی ہیں، اُن کی اشاعت کے لیے خصوصی کلیات مرتب کیا گیا ہے۔

اقبال اکادمی نے پاکستان ٹیلی ویژن کے ساتھ مل کر بارہ حصوں پر مشتمل ”آئینہ اقبال“ کے نام سے علامہ اقبال پر تعارفی پروگرام پیش کیا۔

”ذوق آگہی“ کے عنوان سے طلبہ و طالبات کے لیے ٹی وی کونز مقابلے پاکستان کے اہم ٹی وی مراکز سے منعقد کرائے گئے۔

اسی طرح ریڈیو پاکستان کے معلوماتی مذاکروں میں شرکت کی گئی اور ”اقبال کونزیشنل چیلنج ٹرائی“ کا پروگرام پیش کیا گیا۔

”سالِ اقبال“ کے حوالے سے ایک اہم کام آڈیو، وڈیو ڈیز ہیں، جن میں سے تین دستاویزی فلموں کی حامل ہیں۔ تین سی ڈیز وڈیو موسیقی کی، تین کلامِ اقبال (اردو) کی آڈیو اور تین ملٹی میڈیا کی ہیں۔ یہ سی ڈیز بڑوں کے ساتھ ساتھ نوجوانوں اور بچوں کے لیے بھی ہیں۔

ایک اور اہم بلکہ خصوصی پیش کش ”آل پاکستان ویب سائٹ مقابلہ“ ہے۔ یہ مقابلہ ۵۱۵



گروپوں کے درمیان ہوا جس میں ملک بھر کے ایک ہزار سے زیادہ نوجوانوں نے شرکت کی۔ انھوں نے کل ۱۲۲ ویب سائٹس بنائی تھیں، جن میں سے ۸۰ ویب سائٹس معیاری قرار دی گئیں۔ ان مقابلوں میں جیتنے والوں کو انعامات دیے گئے۔

جدید عصری تقاضوں اور خصوصاً نوجوانوں کی تعلیمی و علمی ضروریات کے پیش نظر پیام اقبال عام کرنے کے لیے اقبال اکادمی پاکستان نے ایک بہت بڑی ویب سائٹ تیار کی ہے۔ اس ویب سائٹ پر علامہ اقبال کے تمام اردو، فارسی اشعار، اُن کے تراجم، اُن کی خطاطی، موسیقی، وڈیو، علامہ کی تصاویر اور حالاتِ زندگی کے علاوہ بہت سی ایسی معلومات یکجا مل جاتی ہیں جن کا جاننا ہر نوجوان کے لیے ضروری ہے۔

اسکولوں اور کالجوں کے طلبہ و طالبات کو اقبال سے متعارف کرانے کے لیے ایک سفری نمائش کا اہتمام کیا گیا۔ اس نمائش میں علامہ کی زندگی کے مختلف ادوار اور مواقع کی تصاویر، اہم واقعات، خیالات و افکار اور کتب و رسائل اس ترکیب و ترتیب سے پیش کیے گئے ہیں کہ نمائش میں سے گزرتے ہوئے اور ایک ایک چیز کو دیکھتے ہوئے علامہ اقبال کی حیات، شاعری اور افکار کے بارے میں بنیادی معلومات فراہم ہو جاتی ہیں۔

ایک اور قابل ذکر کام ”میرا اقبال“ ہے۔ یہ چوتھی جماعت سے آٹھویں جماعت تک کے بچوں کے لیے پانچ علمی کتابوں کا ایک مفید سلسلہ ہے۔ اس کا مقصد بچوں میں اردو شاعری کا ذوق پیدا کرنا اور انھیں اقبال کے افکار و خیالات سے روشناس کرانا ہے۔ ہر کتاب کی اہم خصوصیات: اقبال کے حالاتِ زندگی، اُن کی سرگرمیوں، منظومات کا انتخاب، بنیادی تصورات، سوالات، کیا آپ جانتے ہیں، پریزنٹیشن، فرہنگ، میری بیاض۔ اب ان پانچوں کتابوں کے ساتھ ہی سی ڈیز تیار کی جا رہی ہیں۔ ان سی ڈیز میں جان داری (Animation)، سوال جواب، کھیل اور مشقوں کے ذریعے علامہ کی زندگی، شاعری اور تعلیمات کو بچوں اور نوجوانوں کے لیے انتہائی دلچسپ انداز میں پیش کیا جائے گا۔ اس سلسلے کو آگے بڑھانے کے لیے ”میرا اقبال“ ہی کے عنوان کے تحت چھٹی سے دسویں جماعت اور بی اے کے موجودہ نصاب کو مد نظر رکھ کر کتب تیار کی جا رہی ہیں۔ جن کو نصاب میں شامل کرانے کی کوشش کی جائے گی۔



”اقبال کی پھلاری“ کے بغیر بچوں کے پروگراموں کا باغ سونا سونا نظر آئے گا۔ ”پھلاری“ میں مشہور اداکار اور صداکار شجاعت ہاشمی کے تعاون سے علامہ اقبال کی نظمیں منتخب کر کے ملک کے بہترین موسیقاروں سے خوب صورت اور سرلی ڈھنوں میں ٹیبلوز تیار کرائی گئی ہیں۔ موسیقی سے معمور یہ نظمیں ۹ ٹیبلوز کی شکل میں، بہترین سیٹس، کوریوگرافی، میک اپ اور اچھی روشنیوں کے ذریعے وڈیو پر منتقل کی گئی ہیں۔ ان کا اصل مقصد ”پیام اقبال“ نئے نئے بچوں کے ذہنوں تک منتقل کرنا ہے۔

مصوری کے کُل پاکستان مقابلے بھی منعقد کرائے گئے، جن کے تحت نوجوان مصوروں کو اقبال کا پورٹریٹ بنانے کی دعوت دی گئی تھی۔ مقابلے میں ہر عمر کے مصور شریک ہو سکتے تھے۔ موضوعاتی مصوری کا ایک مقابلہ کالج اور یونیورسٹی کے نوجوان طلبہ و طالبات کے درمیان ہوا۔ ثانوی سکول کے طلبہ و طالبات کے لیے بھی مقابلہ کرایا گیا، جس میں ۲۴۲ تصویری موصول ہوئیں، جن کے نتائج مرتب کر کے حق دار مصوروں کو انعامات اور اسناد دی گئیں۔

”اقبال اور نوجوان“ کے عنوان کے تحت کئی منصوبے زیر تکمیل ہیں۔ مثلاً علامہ اقبال پر آن لائن نصاب شروع کرنے کا منصوبہ۔ ایک ”اقبال والیم“ تیار ہو رہی ہے جو بڑے سائز میں ۲۰۰ رنگین صفحات پر مشتمل ہوگی۔ تصاویر کی سی ڈی بھی جلد مکمل ہونے والی ہے، جس میں تقریباً ۵۰۰ تصاویر شامل ہیں۔

اس سلسلہ ہائے دراز کی ایک کڑی بچوں اور نوجوانوں کے لیے کتابوں کی اشاعت بھی ہے۔ ملک کے نامور ادیبوں اور مصنفین سے علامہ اقبال کے خاص حوالے سے کتابیں لکھوائی گئی ہیں۔ ان کتابوں کے نام ہی ان کے متن کی تشریح ہیں: مقدر کا ستارہ، سراغ زندگی، حکایات اقبال (بچوں کے لیے) اور حکایات اقبال (نوجوانوں کے لیے)۔ یہ کتاب پیام اقبال بنام نوجوانان ملت بھی ان کتب میں شامل ہے۔ اسے ہمارے ملک کے ممتاز ادیب و مدیر جناب سید قاسم محمود صاحب نے مرتب کیا ہے۔ اس کا ایک ایڈیشن ”قرآن اکیڈمی“ لاہور کے زیر اہتمام طبع ہوا تھا۔ اب اضافہ جات کے ساتھ توسیعی ایڈیشن ”اقبال اکادمی پاکستان“ کی جانب سے شائع ہو رہا ہے۔ ہم کار پردازان ”قرآن اکیڈمی“ اور سید قاسم محمود صاحب کے ممنون ہیں کہ انھوں نے نوجوانان ملت تک اقبال کا پیام



— پیام اقبال بنام نوجوانانِ ملت —

پہنچانے میں ہمارا ہاتھ بٹایا۔ بچوں کے لیے تعلیمی مواد تیار کرنے کے معروف ادارے ایجوکیشنل ریسورس ڈویلپمنٹ سنٹر، کراچی نے کتاب کو حُسنِ صورت سے آراستہ کرنے میں، اس کے متن کی تزئین اور صفحہ بندی کے فنی مراحل میں ہمارا ہاتھ بٹایا۔ ہم ان کے بھی سپاس گزار ہیں۔

ناشر



## تمہید

جب ”سالِ قائد اعظم“ (۲۰۰۱ء) کے حوالے سے سرکاری سرگرمیوں کا اختتام ہونے لگا تو حکومت پاکستان نے ۲۰۰۲ء کو علامہ اقبال کے ۱۲۵ویں سالِ ولادت کی نسبت سے ”سالِ اقبال“ قرار دینے کا اعلان کیا۔ مختلف اشاعتی اداروں نے اقبالیات کے شعبے میں اپنے اپنے پروگرام مرتب کیے۔ ظاہر ہے کہ ”اقبال اکادمی پاکستان“ کو اقبال سے نسبتِ خاص کے باعث پیش پیش رہنا چاہیے تھا۔ ”مرکزی انجمن خدام القرآن“ کو بھی خیال آیا کہ سالِ اقبال کے دوران میں ہونے والے علمی و تحقیقی کاموں میں انجمن کو بھی شریک ہونا چاہیے۔ اس انجمن کے صدر مرموس ڈاکٹر اسرار احمد صاحب کو قرآن حکیم کے ساتھ ساتھ عاشقِ رسول صلی اللہ علیہ وآلہ وسلم علامہ اقبال سے بھی ایک خاص جذباتی اور قلبی لگاؤ ہے۔ اُن کا کوئی بھی خطبہ، مقالہ، تقریر اور تحریر ایسی نہیں، جس کے متن کے جوہر میں روحِ اقبال شامل نہ ہو۔

”سالِ اقبال“ کے سرکاری اعلان سے کچھ عرصہ پہلے ڈاکٹر صاحب کی ”تنظیمِ اسلامی“ کے ہفت روزہ ندائے خلافت کا ”فلسطین نمبر“ مرتب ہو چکا تھا۔ انجمن نے طے کیا کہ ”فلسطین نمبر“ کی طرح ندائے خلافت کا ”اقبال نمبر“ شائع کیا جائے۔ چنانچہ اس کے لیے بھی قمریہ فال دیوانے کا نام نکلا۔ امیر تنظیم اور مدیر ندائے خلافت حافظ عاکف سعید صاحب سے مشاورت ہوئی کہ ”اقبال نمبر“ تو بے شمار جرائد نکال چکے ہیں اور ان گنت رسائل اب بھی نکالیں گے، کیوں نہ اقبالیات کے کسی خاص موضوع پر کام کیا جائے۔ حافظ صاحب کا خیال تھا کہ آج سب سے بڑا مسئلہ نوجوانانِ ملت کی تعلیم اور اُن کی کردار سازی کا ہے۔ سمجھ نہیں آتا کہ کروڑوں نفوس کا یہ قافلہ سخت جاں جائے تو کدھر جائے۔ پس اس موضوع کو محدود و مخصوص کر کے ”نوجوانانِ ملت کے نام اقبال کا پیغام“ یکجا کرنے کا کام شروع ہوا۔ کام شروع ہوا تو چند



سوالات مجھے تنگ کرنے کے لیے کافی تھے۔ اول یہ کہ اقبال کے کلامِ نظم و نثر کے علاوہ مختلف کتب خانوں میں اقبال پر جو یہ ہزار ہا کتب و رسائل کا انبار ہے، اس میں سے وہ خاص جو اہر ریزے کیونکر چننے جائیں جو بچوں کی تعلیم اور کردار سازی میں کام آئیں؟ دوسرا سوال یہ تھا کہ کس عمر تک کے بچوں کے لیے اقبال کا پیام مرتب کیا جائے؟ بچوں اور نوجوانوں میں کیا فرق ہے؟ بچوں کے لیے تو ”ایک پہاڑ اور گلہری“، ”ایک گائے اور بکری“، ”ایک مکڑا اور مکھی“ جیسی چند نظمیں یکجا کی جائیں تو چند اوراق بنیں گے۔ لہذا چھوٹے بچوں کے ساتھ بڑے بچوں کو بھی شریک کرنا پڑے گا۔ بڑے بچوں سے کیا مراد ہے؟ اقبال کا شعر اتنا بلند بھی ہے کہ آج تک بڑے بڑے دانشور، اساتذہ اور نقادانِ فن اُس کی بلندی تک پہنچنے کے لیے فکری کاوشیں کرتے رہے ہیں، اور ایسا زود فہم بھی کہ عوام الناس چلتے پھرتے گنگنا کر اپنی عملی زندگی کی گتھیوں کو سلجھانے کی کوشش کرتے رہتے ہیں۔

میں یہ چند سوالات لے کے ”اقبال اکادمی پاکستان“ کے ڈائریکٹر محمد سہیل عمر صاحب کی خدمت میں حاضر ہوا۔ وہ ڈائریکٹر سے زیادہ اقبالیات کے ماہر خصوصی ہیں اور یہی اُن کی وجہ شہرت ہے۔ اُن سے بالمشافہ گفتگو کے بعد طے پایا کہ پرائمری کلاسوں میں زیر تعلیم بچوں سے لے کر کالجوں میں نئے نئے داخل ہونے والے طلبہ و طالبات تک، سب کو ”نوجوان“ کہا جائے، اور ان کے لیے ”پیام اقبال“ اس ترکیب سے مرتب کیا جائے کہ ہر نوجوان اپنی اپنی ذہانت اور افتاد مزاج کے مطابق اُس سے فائدہ اٹھائے۔

سہیل صاحب نے ”اقبال اکادمی“ کی لائبریری سے ایسے مقالات اور مضامین کی ایک طویل فہرست بھی میرے حوالے کر دی، جو گزشتہ پچاس ساٹھ سال کے دوران میں ہمارے علماء و فضلاء نے اس خاص موضوع ”پیام اقبال: نوجوانوں کے نام“ کے تحت تحریر کیے تھے۔ نہ صرف فہرست عطا کی، بلکہ یہ مقالات جن جن رسائل و جرائد میں شامل تھے، اُن سے نکال کر فوٹو کاپیاں بھی مہیا کیں۔ یہ مقالات میرے لیے اندھیرے میں جگنو ثابت ہوئے۔ میں اُن کی روشنی میں اقبال کے پاس گیا۔ اقبال کے تمام اردو اور فارسی شعروں میں سے گزرا اور جس جس شعر میں مجھے نوجوانوں کے لیے کوئی پیغام نظر آیا، اُن کو الگ کاغذ پر درج کرتا رہا۔ پھر ان تمام پیغامات کو موضوع وارا الگ الگ لکھ کر کمپیوٹر کے حوالے کر دیا۔ ”ندائے خلافت“ کے شمارہ خاص



کی پہلی کاپی لے کر میں پھر سہیل عمر صاحب کے پاس پہنچا۔ وہ دیکھ کر بہت خوش ہوئے۔ کہا: ”یہ کام تو دراصل اقبال اکادمی کے کرنے کا تھا۔ قرآن اکیڈمی نے کر دیا۔“ میں نے کہا ”دونوں اکادمیاں ایک جیسا کام کر رہی ہیں۔ جو نوجوان قرآن کی طرف رجوع کرے گا، وہ اقبال کے پاس ضرور جائے گا۔ اور جو نوجوان اقبال کے پاس جائے گا، وہ قرآن کی طرف ضرور رجوع کرے گا۔“

سہیل صاحب نے فرمائش کی کہ اگر ندائے خلافت کے اس شمارے میں توسیع کی جائے اور جو باتیں رسالے کی تحدید و تعیین کے باعث شامل نہ ہو سکیں، وہ ایزا د کر کے کتابی صورت دے دی جائے تو اقبال اکادمی اس کی اشاعت کی ذمہ داری لے سکتی ہے۔ میں نے یہ ذمہ داری قبول کر لی۔ درس اشاعت قرآن اکیڈمی کی جانب سے ندائے خلافت کا ”اقبال نمبر“ بھی کتابی صورت میں شائع ہو گیا، اور اب دو برس کے بعد ”اقبال اکادمی“ کے زیر اہتمام پیام اقبال: نوجوانان ملت کے نام ہی کے زیر عنوان توسیع پذیر ہو کر، حاضر خدمت ہے۔ دونوں کتابوں کا پیغام ایک ہی ہے، جس سے اثر لے کر ایک نوجوان بھی اگر اقبال کی مجلس میں آ گیا تو میں سمجھوں گا کہ محنت ٹھکانے لگی۔

سید قاسم محمود







باب نمبر ۱

# پیامبر اقبال





یہ عجب حسن اتفاق ہے کہ انیسویں صدی کا آٹھواں عشرہ بڑا ہی مردم خیز تھا۔ لیکن (۱۸۷۰ء)، فلسفی برٹنڈ رسل (۱۸۷۳ء)، چرچل اور ناول نگار سمسٹ ماہم (۱۸۷۴ء)، امریکی ناول نویس تھامس مان (۱۸۷۵ء)، رضا شاہ اول (۱۸۷۶ء)، جرمنی کا چانسلر ایڈی نار (۱۸۷۷ء)، علامہ محمد اقبالؒ (۱۸۷۷ء)، مولانا محمد علی جوہر، کمال اتاترک اور قائد اعظمؒ (۱۸۷۶ء)، روسی سیاست دان ٹرائسکی، اسٹالن اور سائمنس داں آئن سٹائن (۱۸۷۹ء) سب اسی عشرے کے پیداوار ہیں۔ گویا قدرت دنیا کے مختلف گوشوں اور شعبوں میں جو انقلاب لانا چاہتی تھی، اُس کی داغ بیل اسی عشرے میں ڈالی گئی۔

### خاندانی پس منظر

علامہ اقبالؒ کے اجداد ہندو برہمن تھے۔ مغلوں کے دورِ حکومت میں کشمیر میں بے شمار صوفیائے کرام باہر سے تشریف لائے، جنہوں نے اپنے اعلیٰ کردار اور حسن سلوک سے مقامی ہندو آبادی کو اپنا گرویدہ بنا لیا تھا اور وہ جوق در جوق اسلام قبول کر کے اُن کے حلقہٴ ارادت میں شامل ہونے لگے تھے۔ ۱۶۵۰ء کے لگ بھگ سری نگر میں ایک سید درویش وارد ہوئے۔ علامہ اقبالؒ کے جدِ امجد بھی اُن کی زیارت کے لیے سری نگر آئے۔ اس مردِ قلندر کی نگاہ کام کر گئی اور انہوں نے اِس درویش کے ہاتھ پر اسلام قبول کر لیا۔ اسلام قبول کرنے کے بعد اُن کا نام صالح رکھا گیا اور وہ بعد ازاں ”بابا صالح“ کے نام سے مشہور ہوئے۔ سید درویش نے اُن کے تقویٰ سے متاثر ہو کر اپنی دختر نیک اختر کا نکاح بھی اُن سے کر دیا۔ علامہ اقبالؒ نے اپنے خاندانی پس منظر کو یوں بیان کیا ہے:

میں اصل کا خاص سومناتی

آبا میرے لاتی و مناتی!

علامہ اقبال کے جدِ شیخ محمد رفیق کی پہلی شادی سیال کوٹ کے ایک کشمیری خاندان میں ہوئی۔ اس بیوی سے کوئی اولاد نہیں ہوئی۔ دوسری شادی جلال پور جٹاں کے ایک کشمیری



خاندان میں ہوئی۔ اس بیوی سے دس لڑکے پیدا ہوئے، لیکن سب ایک ایک کر کے داغ مفارقت دے گئے۔ شیخ نور محمد (علامہ اقبال کے والد) گیارہویں اولاد تھے۔

شیخ نور محمد کو اپنے خاندان میں ”میاں جی“ کے لقب سے یاد کیا جاتا تھا۔ پہلے انھوں نے گزراوقات کے لیے، بچوں کے کُرتے بنانے شروع کیے۔ پھر جب سیال کوٹ میں ایک ڈپٹی وزیر علی بلگرامی قیام پذیر ہوئے تو شیخ نور محمد نے اُن کے ہاں کپڑے سینے کی ملازمت اختیار کر لی۔ بلگرامی نے شیخ صاحب کو ”منگر“ مشین خرید کر دی جو اُس زمانے میں ایک نادر چیز سمجھی جاتی تھی۔ بلگرامی کی ملازمت میں خاصی بچت ہو جاتی تھی، لیکن اقبال کی والدہ امام بی بی گھر میں اُن کی تنخواہ کا ایک پیسا بھی خرچ نہ کرتی تھیں۔ اُن کے خیال میں بلگرامی کے آمدنی حلال نہیں تھی۔ اپنی تنخواہ کی پذیرائی کا حال دیکھا تو انہوں نے ملازمت چھوڑنے ہی میں عافیت سمجھی۔ اس کے بعد انھوں نے اپنا کاروبار شروع کر دیا۔ اُن کا نیا کاروبار ٹوپیاں سینے کا تھا۔ اس کاروبار نے اتنی ترقی کی کہ انھیں گاہوں کی بڑھتی ہوئی مانگ کو پورا کرنے کے لیے کئی ملازم رکھنے پڑے۔ بعد میں جب اُن کی عمر زیادہ ہو گئی تو انھوں نے یہ کام اپنے داماد غلام محمد کے حوالے کیا، جس کی لا پرواہی سے کاروبار ٹھپ ہو کر رہ گیا۔

علامہ اقبال کی والدہ امام بی بی خاندان میں ”بے جی“ کے نام سے پکاری جاتی تھیں۔ وہ لکھنا پڑھنا نہ جانتی تھیں، لیکن صوم و صلوة کی بڑی پابند تھیں۔ حسن سلوک کے باعث سارا محلہ اُن کا گرویدہ تھا۔ اُن کی دیانت داری کا یہ حال تھا کہ محلے کی اکثر عورتیں آپ کے پاس زیورات، نقدی اور دیگر قیمتی اشیاء بطور امانت رکھتی تھیں۔ محلے یا برادری میں خواتین کی آپس میں کبھی تو جھگڑا ہو جاتی تو ”بے جی“ کو ثالث مقرر کیا جاتا۔ وہ غریب عورتوں کی خفیہ امداد بھی کرتی رہتی تھیں۔ ایسا بھی ہوا کہ وہ اپنے گھر غریب والدین کی، بچیاں لے آئیں اور انہیں بڑے ناز اور چاؤ سے پالا پوسا اور جب وہ وجوان ہو گئیں تو اُن کی شادی کرادی۔

شیخ نور محمد کو تصوف کا ذوق ورثے میں ملا تھا۔ اس پر بچپن ہی سے اہل دین کی صحبتوں نے اس ذوق کو شوق کی حد تک بڑھا دیا تھا۔ ان پڑھ ہونے کے باوجود وہ تصوف کے معاملات و مسائل سے بہ خوبی آگاہ تھے۔ اسی بناء پر انھیں ”ان پڑھ فلسفی“ کا خطاب دیا گیا تھا۔ اُن کی عادات و اطوار اور مشاغل سے یہ معلوم ہوتا ہے کہ وہ اول و آخر صوفی تھے اور خوفِ خدا انھیں ہر وقت دامن گیر رہتا تھا۔ رموزِ بے خودی میں اقبال نے اپنے والد محترم کی خدا ترسی کا حال



منظوم انداز میں بیان کیا ہے۔ ایک بار کسی فقیر نے بھیک مانگنے کے لیے اُن کے دروازے پر صدا لگائی اور کچھ لیے بغیر وہاں سے کسی طرح نہ ملا۔ نوجوان اقبال کو اس بات پر سخت غصہ آیا اور انھوں نے اسے دو چار طمانچے رسید کر دیے۔ اس سے فقیر کی جھولی میں کچھ تھا، وہ سب زمین پر گر پڑا۔ اُن کے والد نے یہ منظر دیکھا تو اُن کی آنکھوں میں آنسو آ گئے۔ انھوں نے گلوگیر لہجے میں اپنے بیٹے اقبال سے کہا: ”قیامت کے دن جب رسول کریمؐ کے ارد گرد ساری اُمتِ مسلمہ جمع ہوگی، غازی، شہید، عالم، حافظ، عابد سب موجود ہوں گے اور یہ مظلوم فقیر آقائے نادر کے سامنے تمہارے اس ظلم کی فریاد کرے گا اور آنحضرتؐ مجھ سے پوچھیں گے کہ ہم نے ایک بندہ مسلم کو تیری فرزندگی اور گمہداشت میں دیا، تو اسے بھی آدمی نہ بنا سکا۔ تو میں کیا جواب دوں گا۔ اے رونظر! تو اُمتِ محمدیؐ کا ایک فرد ہے۔ تجھے اخلاقِ محمدیؐ سے بہرہ ور ہونا چاہیے اور سراپا شفقت و رحمت بنا چاہیے نہ کہ ظلم و فرعونیت کا نمونہ۔“

اقبال کے دل پر اپنے والد محترم کی یہ نصیحت اثر کر گئی، بلکہ اُن کے دل و دماغ پر ایک دائمی نقش چھوڑ گئی۔

شیخ نور محمد کے ہاں دو لڑکے اور تین لڑکیاں ہوئیں۔ بڑے لڑکے کا نام شیخ عطا محمد اور چھوٹے لڑکے کا نام محمد اقبال تھا۔ شیخ عطا محمد نے ابھی میٹرک بھی پاس نہیں کیا تھا کہ اُن کی شادی برٹش انڈین آرمی کے ایک ریٹائرڈ پنشن سپاہی کی لڑکی سے ہو گئی۔ اُن کے خسر کے اثر و رسوخ کی وجہ سے شیخ عطا محمد کو پہلے فوج میں ”رسالہ“ میں ملازمت مل گئی۔ پھر بعد میں انہیں اڑکی کے انجینئرنگ اسکول میں داخلہ مل گیا۔ کورس کی تکمیل کے بعد وہ فوج میں اور سیز بن گئے اور ترقی کرتے کرتے ایس ڈی او بن گئے۔ وہ اپنی ملازمت کے دوران مختلف مقامات پر متعین رہے اور کچھ عرصہ ایم ای ایس، ایبٹ آباد میں بھی گزارا۔ اس ملازمت میں انھوں نے کافی روپیہ بچایا۔ اقبالؒ کی اعلیٰ تعلیم کا خرچہ بھی انھوں نے ہی برداشت کیا۔ اُن کا میلان قادیانیت کی طرف ہو گیا۔ شیخ عطا محمد کے دو فرزند تھے۔ شیخ اعجاز احمد اور شیخ مختار احمد، شیخ عطا محمد کا انتقال ۱۹۳۰ء میں ہوا۔

اقبالؒ کے والد محترم شیخ نور محمد کا انتقال ۱۷ اگست ۱۹۳۰ء کو ہوا۔ والدہ محترمہ امام بی بی ۹ نومبر ۱۹۱۴ء کو ۷۸ سال کی عمر میں رحلت فرما گئیں۔ وہ اقبالؒ سے بہت پیار کرتی تھیں۔ اقبالؒ بھی اُن کی بڑی عزت کرتے تھے۔ گرمیوں میں عدالتیں بند ہوتیں تو وہ انھیں ملنے کے لیے



سیال کوٹ تشریف لے جاتے۔ وہ بھی اُن کے خط کا بڑی بے تابی سے انتظار کیا کرتیں۔ جب اقبال اعلیٰ تعلیم کی غرض سے یورپ تشریف لے گئے تو وہ راتوں کو اٹھ اٹھ کر اُن کی یہ خیریت وطن واپسی کے لیے دُعا مانگا کرتیں۔ اقبال نے اپنی شخصیت پر والدہ کے اثرات کو بڑی شدت سے محسوس کیا ہے، اس کا اندازہ اُن کے اُس مرثیے سے ہوتا ہے جو انھوں نے والدہ کی وفات پر لکھا اور بعد میں ”والدہ مرحومہ کی یاد میں“ کے عنوان سے بانگِ درا کے اوراق میں شامل ہوا۔

کس کو اب ہوگا وطن میں آہ میرا انتظار  
کون میرا خط نہ آنے سے رہے گا بے قرار  
خاکِ مرقد پر تری لے کر یہ فریاد آؤں گا  
اب دعائے نیم شب میں کس کو میں یاد آؤں گا؟  
تربیت سے تیری میں انجم کا ہم قسمت ہوا  
گھر میرے اجداد کا سرمایہٴ عزت ہوا  
عمر بھر تیری محبت میری خدمت گر رہی  
میں تیری خدمت کے قابل جب ہوا، تو چل بسی  
آسمان تیری لحد پر شبنم افشانی کرے  
سبزہٴ نورستہ اس گھر کی نگہبانی کرے

مولانا عبدالجید سالک جب تعزیت کے لیے علامہ اقبال کے پاس گئے تو وہ دیر تک اپنی والدہ کی خوبیاں بیان کرتے رہے اور ساتھ ساتھ روتے بھی جاتے تھے۔ فرمانے لگے: ”جب میں سیال کوٹ جاتا تھا تو والدہ شگفتہ دلی سے فرماتیں: ”میرا بالی آ گیا“، تو میں اُن کے سامنے خود کو ایک ننھا مٹا بچہ محسوس کرنے لگتا۔“

### پیدائش اور بچپن

اقبال ۹ نومبر ۱۸۷۷ء بہ مطابق ۳ ذی قعدہ ۱۲۹۳ھ کو سیال کوٹ کے محلے چودھری وہاب میں، جسے آج کل اقبال اسٹریٹ کے نام سے پکارا جاتا ہے، پیدا ہوئے۔ نومولود کا نام اُس کی والدہ نے ”محمد اقبال“ رکھا۔ اقبال ابھی دو سال کے تھے کہ کسی بیماری میں جو نکلیں لگانے کی ”دوا“ تجویز کی گئی۔ کپٹی پر جو نکلیں لگانے سے داہنی آنکھ سے کافی مقدار میں خون خارج ہو



گیا، جس کی وجہ سے داہنی آنکھ کی بصارت ہمیشہ کے لیے جاتی رہی۔ لیکن بائیں آنکھ کی بینائی اس قدر تیز تھی کہ انھیں آخری عمر تک کبھی دائیں آنکھ کی بصارت چلے جانے کا احساس نہ ہوا۔ آخری بیماری میں جب صحت مند بائیں آنکھ میں موتیا اتر آیا تو انھیں اُس وقت محسوس ہوا کہ اُن کی ایک آنکھ پہلے ہی سے ناکارہ ہے۔

ابتدائی تعلیم قدیم اور روایتی طرز کے مکتب میں حاصل کی۔ پہلے انھیں مولانا غلام حسن کے مکتب میں بٹھایا گیا۔ بعد ازاں مولوی میر حسن کے مکتب میں درس لینے کے بعد انہی کے مشورے پر انھیں سیال کوٹ کے سکاچ مشن اسکول میں داخل کر دیا گیا۔ یہاں سے پانچویں جماعت کا امتحان امتیازی حیثیت میں پاس کرنے پر وظیفہ ملا۔ ۱۸۹۱ء میں مدل اور ۱۸۹۳ء میں میٹرک پاس کیا۔ آپ کی ذہانت کا یہ عالم تھا کہ ایک دفعہ اسکول میں دیر سے آنے پر ماسٹر صاحب نے باز پرس کی تو اقبال بے ساختہ جواب دیا: ”اقبال دیر ہی میں آتا ہے۔“

ایک دفعہ اقبال اپنے استاد محترم مولوی میر حسن کے گھر کے لیے بازار سے سودا سلف خرید کر واپس آئے تو راستے میں میر حسن صاحب سے ملاقات ہو گئی۔ انھوں نے اقبال کو دیکھتے ہی کہا: ”تمہیں کتنی دفعہ کہہ چکا ہوں کہ بازار سے ہمارے لیے سودا سلف نہ لایا کرو۔ تم میرے شاگرد ہو، نوکر نہیں۔“

اس پر اقبال نے مسکرا کر جواب دیا: ”جناب، میں آپ کا شاگرد نوکر ہوں۔“

اقبال نے سکاچ مشن کالج (مرے کالج) سیال کوٹ میں داخلہ لیا۔ یہیں سے ایف اے کیا۔ انھوں نے جس ماحول میں تعلیمی مراحل طے کیے، اُس کی ایک جھلک اقبال کے اپنے الفاظ میں ملاحظہ کیجیے:

”جب میں سیال کوٹ میں پڑھتا تھا تو صبح اٹھ کر روزانہ قرآن پاک کی تلاوت کرتا۔ والد صاحب اپنے اوراد و وظائف سے فرصت پا کر آتے اور مجھے دیکھ کر گزر جاتے۔ ایک صبح وہ میرے پاس سے گزرے تو فرمایا: ”کبھی فرصت ملی تو میں تم کو ایک بات بتاؤں گا۔“ بالآخر انھوں نے ایک مدت کے بعد یہ بات بتائی۔ ایک دن صبح جب میں حسب دستور قرآن کی تلاوت کر رہا تھا تو وہ میرے پاس آئے اور فرمایا: ”بیٹا! کہنا یہ تھا۔ کہ جب تم قرآن پڑھو تو یہ سمجھ کر پڑھو کہ یہ قرآن تم پر ہی اترتا ہے، یعنی جیسے اللہ تعالیٰ خود تم سے ہم کلام ہے۔“





لاہور میں آمد

اُن دنوں سکاچ مشن کالج، سیال کوٹ میں بی اے کی کلاسوں کا اجرا نہیں ہوا تھا (اُس وقت تک وہ مرے کالج کے نام سے منسوب نہیں ہوا تھا)۔ چنانچہ اقبال نے گورنمنٹ کالج لاہور میں بی اے میں داخلہ لے لیا۔ ۱۸۹۷ء میں بی اے کا امتحان سینکڑوں ڈویژن میں پاس کیا اور عربی میں اول آنے پر وظیفے کے علاوہ سونے کے دو تہغے بھی حاصل کیے۔ ۱۸۹۷ء میں انھوں نے ایم اے (فلسفہ) میں داخلہ لیا، جہاں انھیں سرٹاس آرٹس کی شاگردی کا فخر حاصل ہوا۔ آرٹس لاہور آنے سے پہلے علی گڑھ میں دس سال تک فلسفہ پڑھا چکے تھے، اور اس دوران میں انھوں نے مولانا شبلی سے عربی کی تعلیم حاصل کر لی تھی۔ جب آرٹس ہندوستان چھوڑ کر لندن روانہ ہوئے تو اقبال نے ایک نظم ”نالہ فراق“ بہ طور یادگار لکھی، جس کے چند اشعار یہ ہیں:

جا بسا مغرب میں آخر، اے مکان تیرا ملیں!  
 آہ! مشرق کی پسند آئی نہ اس کو سرزمین  
 کشمیرِ عزلت ہوں، آبادی میں گھبراتا ہوں میں  
 شہر سے سودا کی شدت میں نکل جاتا ہوں میں  
 ذرہ میرے دل کا، خورشید آشنا ہونے کو تھا  
 آئینہ ٹوٹا ہوا، عالم نما ہونے کو تھا  
 نخل میری آرزوؤں کا، ہرا ہونے کا تھا  
 آہ! کیا جانے کوئی، میں کیا سے کیا ہونے کو تھا  
 اب کہاں وہ شوق رہ پیائی صحرائے علم  
 تیرے دم سے تھا ہمارے سر میں بھی سودائے علم  
 کھول دے گا دستِ وحشت عقدہ تقدیر کو  
 توڑ کر پہنچوں گا، میں پنجاب کی زنجیر کو  
 دیکھتا ہے دیدہ حیراں تری تصویر کو  
 کیا تسلی ہو مگر گردیدہ تقریر کو!  
 تابِ گویائی نہیں رکھتا دہن تصویر کا  
 خاشی کہتے ہیں جس کو، ہے سخن تصویر کا



۱۸۹۹ء میں، یعنی سرسید کے انتقال سے ایک برس بعد، اقبال نے ایم اے پاس کیا اور پنجاب یونیورسٹی میں اول آنے پر نواب علی بخش گولڈ میڈل حاصل کیا۔ اب وہ اورینٹل کالج لاہور میں عربی کے ریڈر مقرر ہوئے۔ تنخواہ ۳۷ روپے ماہ وار تھی۔ آپ بھائی گیٹ کے قریب رہتے تھے۔ انہی ایام میں علی بخش جیسا جان نثار ملازم ملا، جس نے خدمت کا حق ادا کر دیا۔ بعد ازاں آپ کو گورنمنٹ کالج لاہور میں فلسفہ کی اسٹنٹ پروفیسری مل گئی، اور اس کے ساتھ ساتھ آپ انگریزی بھی پڑھانے لگے۔ یہ ملازمت ۲ ستمبر ۱۹۰۵ء تک رہی۔ اس کے بعد آپ نے یورپ میں اعلیٰ تعلیم کے حصول کے لیے کالج سے چھٹی لے لی اور یوں پڑھانے کا یہ سلسلہ عارضی طور پر منقطع ہو گیا۔

### شاعری کا آغاز

اقبال نے سیال کوٹ کے کالج مشن کالج کی طالب علمی کے زمانے میں شعر کہنا شروع کر دیا تھا۔ پہلے پنجابی میں شعر کہتے رہے۔ پھر مولوی میر حسن کے مشورے پر اردو میں کہنے لگے۔ سیال کوٹ میں ہونے والے اردو مشاعروں میں بھی حصہ لیتے رہے۔ شاعری کی طرف اقبال کے رجحان کے پس منظر میں میر حسن کی ذات نظر آتی ہے۔ جو خود بھی اردو اور فارسی شاعری کا عمدہ ذوق رکھتے تھے۔ مولانا میر حسن نے اقبال کو گلستان، بوستان، سکندر نامہ، انوار سہیلی اور سہ نثر ظہوری کا درس دیا تھا، چنانچہ لڑکپن میں اقبال کے ذہن سے کلام موزوں نکلے تو اس میں تعجب کی کیا بات ہے۔

جب اقبال نے گورنمنٹ کالج لاہور میں داخلہ لیا تو اُن کا یہ شوق پہلے سے کہیں زیادہ ترقی کر گیا۔ اب وہ بذریعہ خط و کتابت داغ کے شاگرد بن گئے اور انھیں اپنی غزلیں یہ غرض اصلاح بھیجنے لگے۔ اُن دنوں داغ دہلوی حیدر آباد دکن کے دربار سے منسلک تھے۔ چند غزلوں میں معمولی سی اصلاح کے بعد داغ نے انھیں صاف صاف کہہ دیا کہ اُن کا کلام اصلاح سے بے نیاز ہے۔

داغ دہلوی کے علاوہ اقبال نے لاہور کے ایک ممتاز شاعر ارشد گورگانی سے بھی اصلاح لی۔ علاوہ ازیں اقبال لاہور کے مشاعروں میں باقاعدگی سے حصہ لیتے رہے۔ یہ مشاعرے بازار حکیماس (اندرون بھائی گیٹ) میں ”انجمن مشاعرہ اتحاد“ کے زیر اہتمام منعقد ہوتے تھے۔ اُن کے اس شعر نے پہلی مرتبہ مشاعرے کے سامعین کی توجہ اپنی جانب مبذول کی۔



موتی سمجھ کے شانِ کریمی نے چُن لیے  
قطرے جو تھے مرے عرقِ افعال کے

ایک اور مشاعرے میں اقبال کا کلام سن کر مولانا شبلی نعمانی نے کہا: ”جب آزاد اور حالی کی کرسیاں خالی ہوں گی تو لوگ اقبال کو ڈھونڈیں گے۔“

اقبال کے پیام کو عوام تک پہنچانے میں ”انجمن حمایتِ اسلام“ کا بھی بڑا حصہ ہے۔ انجمن ہی کے پلیٹ فارم سے اقبال نے اپنی پہلی نظم ”نالہٴ یتیم“ سنائی تھی جس سے حاضرین ششدر رہ گئے تھے۔

### یورپ کا سفر

یورپ میں اعلیٰ تعلیم حاصل کرنے کا خیال علامہ اقبالؒ کے ذہن میں کس طرح آیا؟ اس سلسلے میں کوئی حتمی بات نہیں کہی جاسکتی۔ دراصل کئی عوامل مل کر فیصلہ کن ثابت ہوئے۔ ایک واقعہ تو اُن کا ”ایکسٹرا اسٹنٹ کمشنر“ کے لیے مقابلے کے امتحان میں بیٹھنا تھا۔ یہ امتحان ۱۹۰۱ء میں ہوا تھا۔ اُمید تھی کہ اقبال اس میں امتیازی حیثیت سے کامیاب ہو جائیں گے، لیکن میڈیکل بورڈ نے دائیں آنکھ کے پیدائشی نقص کی بنیاد پر ”غیر موزوں“ قرار دے دیا۔ اس کھلی دھاندلی پر خوب شور مچا۔ منشی محمد دین نوق اور منشی محبوب عالم (مدیر پیسہ اخبار) نے بہت احتجاج کیا، لیکن حکومت کے کان پر جوں تک نہ رہی۔ شاید اسی واقعے سے دل برداشتہ ہو کر اقبال نے یورپ جانے کا فیصلہ کیا۔

دوسری وجہ یہ ہو سکتی ہے کہ آپ کو قانون کی تعلیم حاصل کرنے سے خاصی دل چسپی تھی۔ لاہور کے ”لاہ اسکول“ سے آپ نے وکالت کا امتحان پاس کرنے کی کوشش کی تھی، لیکن قانونی پیچیدگیاں حائل ہو گئیں۔ جب آپ کے بڑے بھائی شیخ عطا محمد پر حکومت کے بعض افسروں نے جھوٹا مقدمہ چلایا، تو آپ کا یہ احساس اور بھی شدت اختیار کر گیا ہوگا کہ انہیں قانون کی تعلیم ضرور حاصل کرنی چاہیے۔

یورپ جا کر اعلیٰ تعلیم حاصل کرنے کی خواہش اپنے محبوب استاد سرٹامس آرنلڈ کے لندن واپس چلے جانے سے اور بھی زیادہ شدید ہو گئی تھی۔ غالباً انہوں نے بھی اپنے لائق شاگرد کو انگلستان آنے کی دعوت دی ہوگی۔ اُس وقت تک آپ نے اپنی ملازمت سے کچھ رقم پس انداز کر لی تھی،



لیکن بیش تر اخراجات آپ کے بڑے بھائی شیخ عطا محمد نے برداشت کیے۔ اقبال نے ملازمت سے ”بغیر تنخواہ“ طویل چھٹی لی۔ اُس وقت شیخ عطا محمد ایم ای ایس ایبٹ آباد میں ملازم تھے۔ چنانچہ جب یورپ جانے کے لیے تمام تیاریاں مکمل ہو گئیں تو اقبال اپنے بھائی سے ملنے کے لیے ایبٹ آباد گئے۔ ایبٹ آباد میں شام کے وقت آپ باغ کی سیر کو نکلے، جہاں اب میونسپل کمیٹی کا دفتر ہے۔ اُس کے سامنے کھڑے ہو کر کوہ سرین سے اٹھنے والی گھٹا اور پل بھر میں بارش برسنے کا دل فریب منظر دیکھا اور اس سے متاثر ہو کر نظم ”ابر“ لکھی جو بانگِ درا میں شامل ہے۔

انھی پھر آج وہ پورب سے کالی کالی گھٹا  
سیاہ پوش ہوا پھر پہاڑ سرین کا  
گرج کا شور نہیں ہے، خموش ہے یہ گھٹا  
عجیب میکدہ بے خروش ہے یہ گھٹا  
جو پھول مہر کی گرمی سے سوچلے تھے، اٹھے  
زمیں کی گود میں جو پڑ کے سو رہے تھے، اٹھے  
ہوا کے زور سے ابھرا، بڑھا، اڑا بادل  
انھی، وہ اور گھٹا، لو! برس پڑا بادل

ایک دو دن ایبٹ آباد میں قیام کے بعد واپس لاہور آ گئے۔ پھر دہلی گئے۔ وہاں خواجہ نظام الدین اولیاء کے مزار پر گئے اور ”الہجائے مسافر“ کے عنوان سے اپنا الوداعی سلام پیش کیا۔ امیر خسرو اور غالب کے مزار پر بھی حاضری دی۔ ”الہجائے مسافر“ کے چند اشعار ملاحظہ کیجیے۔

چلی ہے لے کے وطن کے نگار خانے سے  
شرابِ علم کی لذت کشاں کشاں مجھ کو  
مری زبانِ قلم سے کسی کا دل نہ دکھے  
کسی سے شکوہ نہ ہو، زیرِ آسمان مجھ کو  
دلوں کو چاک کرے مثلِ شانہ جس کا اثر  
تری جناب سے ایسی طے نفاں مجھ کو



پھر آ رکھوں قدمِ مادر و پدر پر جبیں  
کیا جنھوں نے محبت کا رازداں مجھ کو  
وہ میرا یوسفِ ثانی ، وہ شمعِ محفلِ عشق  
ہوئی ہے جس کی اخوت ، قرارِ جاں مجھ کو  
شگفتہ ہو کے کلی دل کی پھول ہو جائے  
یہ التجائے مسافر قبول ہو جائے

اس دُعا میں اقبال کے آئندہ ذہنی سفر کی منزلوں کے نشان صاف طور پر دکھائی دے رہے ہیں۔ ”یوسفِ ثانی“ اپنے بھائی شیخ عطا محمد کی طرف اشارہ ہے، جنھوں نے چھوٹے بھائی کا مستقبل بنانے میں اہم کردار ادا کیا۔

### اقبال یورپ میں

انگلستان پہنچنے کے بعد اقبال نے اپنے استاد آرنلڈ سے اپنی اس خواہش کا اظہار کیا کہ اُن کا قیام کسی ایسے گھر میں کر دیا جائے، جہاں ذبیحہ کا خاص انتظام ہو۔ یورپ میں یہودیوں کے ہاں ہی اس کا خاص خیال رکھا جاتا ہے۔ چنانچہ انہوں نے ایک یہودی عورت کے ہاں جس کی عمر بیچاس سال کے لگ بھگ تھی، قیام کیا۔ اس عورت کے ہاں قیام کے دوران اُن کی یہ عادت تھی کہ وہ رُفحِ حاجت کے لیے لوٹا ساتھ لے جاتے تھے۔ مالکہ مکان نے ایک دن پوچھا کہ تم غسل خانے میں لوٹا کیوں ساتھ لے جاتے ہو۔ آپ نے فرمایا: ”اسلامی طہارت کا ایک قاعدہ یہ ہے کہ قضائے حاجت کے بعد صرف کاغذ یا مٹی کے ڈھیلے کا استعمال کافی نہیں، بلکہ پانی سے استنجہ کرنا بھی ضروری ہے۔“

اس سلسلے میں مزید گفتگو کے دوران انہوں نے طہارت کے اسلامی اصول بیان کیے۔ مثلاً انہوں نے بتایا کہ غسلِ جنابت مسلمان مرد اور عورت پر اس طرح فرض ہے جس طرح عورت پر طہر کا غسل۔ پھر آپ نے اُس عورت کو مخاطب کرتے ہوئے کہا: ”بڑی بی، آپ کو اس طرح کے کسی غسل کی حاجت نہ ہوگی، البتہ طہارت کے لیے پانی ضرور استعمال کیجیے۔“

یہ باتیں سُن کر بڑی بی بہت خوش ہوئیں اور اسلامی قاعدے سے طہارت کرنے کا وعدہ کر لیا۔ ۱۹۰۵ء میں اقبال نے کیمرج یونیورسٹی کے ٹرینیٹی کالج میں داخلہ لے لیا۔ اسی کالج سے



پی اے کی ڈگری حاصل کی۔ اس کے بعد لندن کے لاء کالج ”لنکن ان“ میں قانون کی تعلیم حاصل کرنے لگے۔ اسی دوران میں آپ نے میونخ یونیورسٹی سے پی ایچ ڈی کے لیے ”فلسفہ عجم“ پر مقالہ لکھنے کا آغاز کر دیا۔ آپ نے اپنا مقالہ انگریزی میں لکھا۔ ۲۸ اگست ۱۹۰۷ء کو میونخ پہنچے۔ وہاں پروفیسر ران کی حسین اور طرح دار بیٹی اُن کی معلم اور تالیق رہی۔ ۳۰ اگست کو آپ ہائیڈرل برگ میں مقیم ہو گئے۔ (چنانچہ اب وہاں ایک تختی نصب کی گئی ہے جس میں اقبال کا نام اور اُن کے قیام کی تاریخیں درج ہے) ۴ نومبر ۱۹۰۷ء کو میونخ یونیورسٹی سے پی ایچ ڈی کی ڈگری حاصل کرنے کے بعد دوبارہ لندن واپس آئے اور ”لنکن ان“ سے بیرسٹری کا امتحان پاس کیا۔ اس کے علاوہ معاشیات اور سیاسیات کے مطالعے کے لیے ”لندن سکول آف اکنامکس“ میں داخلہ لیا اور کیمبرج یونیورسٹی سے فلسفہ اخلاق کے موضوع پر مقالہ لکھ کر ڈگری بھی حاصل کی۔

قیام یورپ کا زمانہ اقبال کی ذہنی نشوونما میں ایک نہایت اہم دور قرار دیا جاسکتا ہے، کیوں کہ اس دور میں اقبال کے تخیلات میں بڑی اہم تبدیلیاں واقع ہوئیں اور انہوں نے اپنے لیے ایک منزل کا تعین کیا۔ اس ضمن میں سب سے نمایاں بات یہ ہے کہ انگلستان کی مادی خوش حالی سے پیدا ہونے والی لادینی اور بے راہ روی نے اقبال پر اٹل اثر کیا اور یوں اسلامی تعلیمات و معاملات اور شعائر میں اُن کا شغف پہلے سے کہیں زیادہ بڑھ گیا۔ قیام یورپ کے زمانے کی جو معلومات ہم تک پہنچی ہیں، اُس کے لیے ہم اقبال کی ایک خاتون، دانش ور دوست بیگم عطیہ فیضی کے مرہون منت ہیں، جن کے ساتھ علامہ کی انگلستان اور جرمنی میں متعدد ملاقاتیں ہوئیں۔ اقبال کی دعوت پر وہ کچھ عرصہ جرمنی میں بھی رہیں اور پھر واپس ہندوستان لوٹ آئیں۔

مئی ۱۹۰۸ء میں لندن کے کنگسٹن ہال میں جسٹس سید امیر علی کے زیر صدارت مسلمانان لندن کا اجلاس ہوا، جس میں آل انڈیا مسلم لیگ کی لندن کی شاخ کا افتتاح ہوا۔ سید امیر علی صدر اور اقبال مجلس عاملہ کے رکن منتخب ہوئے۔ اقبال نے کیمبرج یونیورسٹی میں اسلام اور اسلامی فلسفے پر نصف درجن مقالات لکھے۔ ”پان اسلامک سوسائٹی“ کی تنظیم میں حصہ لیا۔ انگلستان، اسکاٹ لینڈ اور جرمنی کے مختلف علاقوں کے دورے کیے۔ لندن میں اسلام پر کئی لیکچر دیے۔ پی ایچ ڈی کے لیے مقالہ لکھنے کے دوران عجمی تصوف کا تحقیقی مطالعہ کیا، جس سے نظریہ وحدت الوجود کا طلسم پاش پاش ہو گیا۔ وطنیت کا جو تصور یورپی اقوام میں رائج تھا، اقبال نے اُس



کا بھی یہ غور مشاہدہ کیا اور بالآخر وہ اس نتیجے پر پہنچے کہ وطنیت خود ایک بُت ہے اور اسے توڑنا ہر مسلمان کا فرض ہے۔

قیامِ یورپ کے دوران میں عملی جدوجہد کی برکتیں کچھ اس طرح روشن ہوئیں کہ اقبال نے شاعری کو ترک کرنے کا فیصلہ کر لیا، لیکن شیخ عبدالقادر اور سر آرنلڈ کے اصرار پر یہ ارادہ ترک کرنا پڑا۔ اس سلسلے میں جو دوسری اہم تبدیلی واقع ہوئی وہ فارسی کو اپنے اظہار کے لیے برتنا تھا۔ اب اقبال نے زیادہ تر فارسی ہی کو اپنے خیالات کے اظہار کا وسیلہ بنایا۔ قیامِ یورپ کے آخری ایام میں پروفیسر آرنلڈ کی رخصت کے دوران چھ ماہ تک لندن میں عربی کے پروفیسر رہے اور تین برس کے قیام کے بعد متعدد ڈگریوں کے ساتھ واپس وطن لوٹے۔

### یورپ سے واپسی

یورپ سے واپسی کے بعد اقبال پہلے بمبئی میں اپنے دوستوں سے ملے۔ اس کے بعد انہوں نے دہلی میں خواجہ نظام الدین اولیاء، امیر خسرو اور غالب کے مزار پر دوبارہ حاضری دی اور انبالہ میں احباب کے ساتھ کچھ وقت گزارنے کے بعد ۲ جولائی ۱۹۰۸ء بروز دو شنبہ، دوپہر کی ریل گاڑی سے لاہور پہنچے۔ دوست اور عقیدت مند اپنی معیت میں بھائی دروازے لے گئے، جہاں باغ میں شامیانے نصب کر کے چائے کا اہتمام کیا گیا تھا۔ اس تقریب سے فارغ ہو کر آپ اسی دن سیال کوٹ اپنے والدین سے ملنے چلے گئے۔

تین چار روز کے بعد اقبال کے بڑے بھائی شیخ عطاء محمد لاہور آئے اور مرزا جلال الدین بیرسٹر کے ذمے ایک دفتر کرایے پر لینے کا کام سونپ گئے۔ چنانچہ مرزا صاحب نے موہن لال روڈ (اردو بازار) پر مٹی گلاب سنگھ کے مطبع مفید عام کے سامنے ایک مکان کرایے پر لیا۔ بڑے بھائی اور بعض احباب کا اصرار یہ تھا کہ اقبال ضلع کچہری میں وکالت کریں، لیکن خود اقبال نے چیف کورٹ میں پریکٹس کرنے کو ترجیح دی۔ چنانچہ دو تین ماہ کے بعد انہوں نے یہ مکان چھوڑ کر انارکلی بازار کا وہ بالا خانہ کرایے پر حاصل کر لیا، جس میں اس سے پہلے سر محمد شفیع بھی کافی عرصے تک قیام کر چکے تھے۔ اسی مکان میں دفتر بھی تھا اور سکونت بھی۔

وکالت کے ساتھ ساتھ گورنمنٹ کالج میں ڈیڑھ سال تک ایم اے کی کلاسوں کو فلسفہ اور بی اے کی کلاسوں کو انگریزی پڑھاتے رہے۔ وکالت کے زمانے میں علامہ اقبال کے مثنوی ”مثنوی



ظاہر الدین“ تھے (یہ وہی صاحب ہیں جن کی ایجاد کردہ دوا ”دل روز“ کافی مقبول ہوئی۔) بہ حیثیت وکیل اقبال نے ۱۹۰۸ء سے لے کر ۱۹۳۳ء تک کام کیا۔ اُن کی دوسری دل چسپیاں کچھ ایسی تھیں کہ وہ اپنی پوری توجہ قانون کے پیشے کو نہ دے سکے۔ چنانچہ اس میں کوئی خاص شہرت حاصل نہ کر سکے۔

۱۹۱۷ء میں سر اکبر حیدری نے قانون کی پروفیسری کے لیے حیدرآباد آنے کی دعوت دی اور لکھا کہ آپ کو پرائیویٹ پریکٹس کی اجازت ہوگی، لیکن آپ نے یہ ملازمت قبول نہ کی۔ علی گڑھ یونیورسٹی نے بھی آپ کو پروفیسری کی پیش کش کی۔ گورنمنٹ کالج لاہور میں بھی تاریخ کی پروفیسری کی پیشکش ہوئی۔ عثمانیہ یونیورسٹی حیدرآباد میں بحیثیت پرنسپل تقرری کی تجویز پیش ہوئی۔ لیکن آپ نے یہ تمام ملازمتیں قبول نہیں کیں۔ وجہ یہ تھی کہ اقبال اظہار رائے کی آزادی کو کسی بھی قیمت پر قربان کرنا نہیں چاہتے تھے۔ زندگی کو اپنے نصب العین کی روشنی میں ایک خاص ڈھب سے گزارنے کے لیے انہوں نے چند اصول بنائے ہوئے تھے، جن پر عمل کرنے کو وہ ہر چیز پر مقدم سمجھتے تھے۔

### دوسری گول میز کانفرنس

حکومتِ برطانیہ نے ہندوستان کے آئینی مسائل کے حل کے لیے دوسری گول میز کانفرنس کا اعلان کیا جو دسمبر ۱۹۳۱ء میں لندن میں منعقد ہونے والی تھی۔ اس میں شرکت کے لیے مولانا شوکت علی، مولانا شفیع داؤدی، سر آغا خان، محمد علی جناح اور علامہ اقبال کو بھی مدعو کیا گیا۔ انہی ایام میں علامہ اقبال کو مزید دو دعوتیں موصول ہوئیں۔ پہلی دعوت روم اکیڈمی کی طرف سے تھی۔ مفتی اعظم فلسطین سید امین الحسینی نے عالم اسلام کے اتحاد کا ایک جامع منصوبہ بنایا اور تمام اسلامی ممالک کے نمائندوں کو بیت المقدس آ کر تبادلہ خیال کی دعوت دی۔ علامہ اقبال کو بھی شرکت کا دعوت نامہ موصول ہوا۔

علامہ اقبال ۱۸/ اگست ۱۹۳۱ء کو لاہور سے روانہ ہوئے اور دوسرے دن دہلی کے ریلوے اسٹیشن پر پہنچے جہاں کوئی تین ہزار افراد آپ کے انتظار میں جمع تھے۔ جوں ہی گاڑی رُکی اور آپ اپنے ڈبے سے باہر نکلے، جہوم نے نعرہ تکبیر بلند کیا اور پھولوں کی بارش شروع کر دی۔ آپ نے مختصر سا خطاب کرتے ہوئے کہا: ”میرے ساتھ نہ تو کوئی پرائیویٹ سیکرٹری ہے اور نہ





سیاسی لٹریچر کا پلندہ جس پر اپنے دلائل کی اساس قائم کروں۔ میرے ساتھ حق و صداقت کی ایک جامع کتاب ”قرآن مجید“ ہے، جس کی روشنی میں مسلمانانِ ہند کے حقوق کی ترجمانی کرنے کی کوشش کروں گا۔“

۲۰ اگست کو پورٹ سعید پہنچے۔ عدن کی بندرگاہ پر ساحلِ عرب کو دیکھ کر آپ پر عجیب و غریب جذباتی کیفیت طاری ہو گئی اور سرزمینِ عرب کو مخاطب کرتے ہوئے وہ یوں گویا ہوئے:

اے عرب کی مقدس سرزمین، تجھ کو مبارک ہو۔ تو ایک پتھر تھی جس کو دنیا کے معماروں نے رد کر دیا تھا، مگر ایک یتیم بچے نے خدا جانے تجھ پر کیا جادو کیا کہ موجودہ دنیا کی تہذیب و تمدن کی بنیاد تجھ پر رکھی گئی..... تیرے ریگستانوں نے ہزاروں مقدس نقش قدم دیکھے ہیں۔ کاش میرے بدکردار جسم کی خاک تیرے ریت کے ذڑوں میں مل کر تیرے بیابانوں میں اڑتی پھرے اور یہی آوارگی میری زندگی کے تاریک دنوں کا کفارہ ہو۔ کاش میں تیرے صحراؤں میں لٹ جاؤں اور دنیا کے تمام سامانوں سے آزاد ہو کر تیری تیز دھوپ میں جلتا ہوا اور پاؤں کے آبلوں کی پروانہ کرتا ہوا اُس پاک سرزمین میں جا سکوں، جس کی گلیوں میں اذانِ بلال کی عاشقانہ آواز گونجتی تھی۔

۲۷ اگست ۱۹۳۱ء کو اقبال انگلستان پہنچے اور اپنے سات سالہ فرزند جاوید اقبال کو بذریعہ تاریخیریت سے لندن پہنچنے کی اطلاع بھیجی۔ اس اثنا میں مولانا غلام رسول مہر یورپ ہوتے ہوئے انگلستان پہنچ گئے۔ ۱۸ نومبر کو لندن کی ”اقبال لٹرییری ایسوسی ایشن“ نے علامہ اقبال کے اعزاز میں ایک شاندار پارٹی کا اہتمام کیا، جس میں ہندوستان اور انگلستان کی منتخب علمی و سیاسی شخصیتوں نے شرکت کی۔ لفظ پاکستان کے خالق چودھری رحمت علی بھی شریکِ محفل تھے۔ اقبال کی تصنیف اسرارِ خودی کے انگریز مترجم اور علامہ اقبال کو یورپ کے ادبی حلقوں میں متعارف کرانے والے پروفیسر نکلسن بھی موجود تھے۔ سرجنی نائیڈو بھی حاضر تھیں۔ صدارت کے فرائض سر شیخ عبدالقادر نے انجام دیے۔

گول میز کانفرنس کے دوران لندن میں اقبال کو اپنے فرزند جاوید اقبال کے ہاتھ کا لکھا ہوا پہلا خط موصول ہوا، جس میں انہوں نے اپنے والد سے گراموفون لانے کی فرمائش کی تھی۔ گراموفون تو خیر وہ نہ لائے، البتہ خط کے جواب میں ایک غزل لکھ کر بھیج دی:

دیارِ عشق میں اپنا مقام پیدا کر  
نیا زمانہ نئے صبح و شام پیدا کر



خدا اگر دلِ فطرت شناس دے تجھ کو  
سکوتِ لالہ و گل سے کلام پیدا کر  
اٹھا نہ شیشہ گرانِ فرنگ کے احساں  
سفالِ ہند سے مینا و جام پیدا کر  
میں شاخِ تاک ہوں میری غزل ہے میرا ثمر  
برے ثمر سے مئے لالہ و فام پیدا کر  
میرا طریقِ امیری نہیں ، فقیری ہے  
خودی نہ بیچ ، غریبی میں نام پیدا کرے

انگلستان سے واپسی میں اٹلی کی حکومت کی دعوت پر روم گئے۔ مولانا غلام رسول مہر علامہ صاحب کے ساتھ تھے۔ معلوم ہوا کہ افغانستان کے بادشاہ امان اللہ خان غازی بھی روم میں مقیم ہیں۔ چنانچہ کوئی تین گھنٹے تک ملاقات ہوئی۔ جس میں انگلستان اور عالمِ اسلام کا مستقبل خاص طور پر زیر بحث رہا۔

۲۷ نومبر کو موسولینی کی خواہش پر علامہ صاحب نے اُس سے ملاقات کی۔ رسمی مزاج پُرسی کے بعد موسولینی نے علامہ صاحب سے پوچھا: ”میری فاشٹ تحریک کے بارے میں آپ کا کیا خیال ہے؟“

علامہ اقبال نے جواب دیا: ”آپ نے ڈپلن کے اصول کا بڑا حصہ اپنا لیا ہے جسے اسلامی نظامِ حیات کے لیے بہت ضروری سمجھتا ہے، لیکن اگر آپ اسلام کا نظریہ حیات پوری طرح اپنالیں تو سارا یورپ آپ کے تابع ہو سکتا ہے۔“

موسولینی نے علامہ صاحب سے اٹلی کے قیام کے بارے میں اُن کے تاثرات پوچھے۔ آپ نے فرمایا: ”میں اطالویوں کے متعلق سمجھتا ہوں کہ وہ ایرانیوں سے کافی مشابہت رکھتے ہیں اور بڑے ذہین و فطین، خوبصورت اور نرس پرست ہیں۔ ان کے پیچھے تمدن کی کئی ہی صدیاں ہیں، مگر ان میں خون نہیں۔“

موسولینی نے اس پر حیرت کا اظہار کیا تو آپ نے وضاحت کرتے ہوئے فرمایا: ”ایرانیوں کو ایک فائدہ میسر رہا ہے جو اطالویوں کو میسر نہیں، اور وہ یہ کہ ان کے ارد گرد مضبوط اور



تو ان قومیں افغان، گروادر ترک آباد ہیں جن سے وہ تازہ خون حاصل کر سکتے ہیں۔ آپ اطالوی ایسا نہیں کر سکتے۔“

اس پر مسولینی نے پوچھا: ”اچھا ہم اہل اٹلی کو کیا کرنا چاہیے؟“

علامہ صاحب نے جواب دیا: ”یورپ کی تقلید سے منہ موڑ کر مشرق کا رخ کرو۔ اس لیے کہ یورپ کا اخلاق ٹھیک نہیں۔ مشرق کی ہوا تازہ ہے، اس میں سانس لو۔“  
مسولینی نے علامہ اقبال سے کوئی اچھوتا مشورہ طلب کیا جو خاص اٹلی کے حالات کے لیے موزوں ہو۔ انہوں نے فرمایا: ”ہر شہر کی آبادی مقرر کر کے اُسے ایک خاص حد سے آگے بڑھنے دو۔ اس سے زیادہ آبادی کے لیے نئی بستیاں مہیا کی جائیں۔“

مسولینی نے اس کی وجہ پوچھی تو علامہ صاحب نے فرمایا: ”شہر کی آبادی جس قدر بڑھتی جاتی ہے، اُس کی تہذیبی و اقتصادی توانائی بھی کم ہوتی ہے اور ثقافتی توانائی کی جگہ حرکاتِ شرعی لیتے ہیں۔“

علامہ اقبال نے مزید کہا: ”یہ میرا ذاتی نظریہ نہیں ہے بلکہ میرے رسولؐ نے تیرہ سو سال پہلے یہ مصلحت آمیز ہدایت جاری فرمائی تھی کہ جب مدینہ منورہ کی آبادی ایک حد سے تجاوز کر جائے تو مزید لوگوں کو آباد ہونے کی اجازت دینے کی بجائے دوسرا شہر آباد کیا جائے۔“  
یہ حدیث سنتے ہی مسولینی گرسی سے اٹھ کھڑا ہوا اور دونوں ہاتھ میز پر زور سے مارتے ہوئے کہنے لگا: ”کتنا خوب صورت خیال ہے؟“

علامہ صاحب نے ”مسولینی“ کے عنوان سے ایک نظم بھی لکھی تھی، جس کے چند اشعار

یہ ہیں:

ندرتِ فکر و عمل کیا شے ہے؟ ذوقِ انقلاب  
ندرتِ فکر و عمل کیا شے ہے؟ ملت کا شباب  
چشمِ پیرانِ کہن میں زندگانی کا فروغ  
نوجواں تیرے ہیں سوزِ آرزو سے سینہ تاب  
یہ محبت کی حرارت! یہ تمنا، یہ نمود!  
فصلِ گل میں پھول رہ سکتے نہیں زیرِ حجاب



نغمہ ہائے شوق سے تیری فضا معمور ہے  
 زخمہ در کا منتظر تھا تیری فطرت کا رباب  
 فیض یہ کس کی نظر کا ہے؟ کرامت کس کی ہے؟  
 وہ کہ ہے جس کی نگہ مثل شعاع آفتاب ۵

اس ملاقات کے کچھ عرصہ بعد جب مسولینی نے جیشہ پر چڑھائی کر دی تو آپ نے  
 مسولینی کی جوع الارض کی حرص کی سخت مذمت کی۔ ۱۸ اگست ۱۹۳۵ء کو ایک نظم ”ابی سینیا“  
 کے عنوان سے لکھی۔

یورپ کے کرسوں کو نہیں ہے ابھی خبر  
 ہے کتنی زہر ناک ابی سینیا کی لاش  
 ہونے کو ہے یہ مردہ دیرینہ قاش قاش  
 تہذیب کا کمال، شرافت کا ہے زوال  
 غارت گری جہاں میں ہے اقوام کی معاش  
 ہر گرگ کو ہے بڑا معصوم کی تلاش  
 اے وائے آبروئے کلیسا کا آئینہ  
 روما نے کردیا سر بازار پاش پاش

چیر کلیسیا! یہ حقیقت ہے دل خراش ۶  
 ایک دفعہ کسی نے علامہ اقبال کو لکھا کہ آپ نے مسولینی کے متعلق دو نظمیں لکھی ہیں جو  
 ایک دوسرے کی ضد ہیں، اس کی کیا وجہ ہے؟ اس پر آپ نے مختصر سا جواب دیا: ”اگر اُس بندہ  
 خدا میں رحمانی اور شیطانی دونوں صفات موجود ہیں تو اس کا میرے پاس کیا علاج ہے؟“

ایک روز علامہ اقبال اٹلی کے دوران قیام میں مولانا غلام رسول مہر کی معیت میں کولوسیم  
 کے آثار قدیمہ دیکھنے لے لیے گئے۔ ایک ماہر نے بتایا کہ روم کے ان اکھاڑوں میں پچاس  
 ہزار آدمی بہ یک وقت تماشا دیکھ سکتے تھے۔ واپس اپنی قیام گاہ پر پہنچنے کے بعد مہر صاحب سے  
 کہنے لگے: ”ایک طرف قدیم رومی شہنشاہ تھے جنہوں نے ایک عظیم الشان عمارت اس غرض کے  
 لیے بنائی کہ پچاس ہزار انسان بیٹھ کر انسانوں اور درندوں کی لڑائی کا تماشا دیکھ سکیں۔ دوسری



طرف لاہور کی بادشاہی مسجد ہے جو اس غرض سے تعمیر کی گئی ہے کہ ایک لاکھ بندگانِ خدا جمع ہو کر مساوات، اخوت اور محبت کے سچے اور مخلصانہ جذبات کا مظاہرہ کر سکیں۔ اس ایک مثال کو سامنے رکھ کر اندازہ کیا جاسکتا ہے کہ اسلام کتنی برکات کا سرچشمہ ہے۔“

۲۸ نومبر کو آپ نے نیپلز کے کھنڈروں کی سیر کی اور عجائب گھر دیکھا۔ ۲۰ نومبر کو مصر کے لیے روانہ ہو گئے۔

## اقبال مصر میں

قاہرہ میں آپ کی رہائش کا انتظام میٹرو پولیٹن ہوٹل میں کیا گیا تھا۔ ڈاکٹر عبدالحمید سعید بے نے رات کے کھانے پر مدعو کیا۔ اس موقع پر مصری اخبار نویسوں نے آپ کو مجبور کر دیا کہ وہ مصری نوجوانوں کی تنظیم ”شبانِ مصر“ کے نام کوئی مختصر پیغام ضرور جاری کریں۔ چنانچہ آپ نے ایک کاغذ پر اپنا یہ پیغام لکھ دیا: ”مصر کے نوجوانوں سے میری درخواست ہے کہ وہ رسولِ کریمؐ کے وفادار رہیں۔“

ایک روز مصر کی بزرگ شخصیت سید محمد قاضی ابوالعزائم اپنے دونوں بیٹوں کے ساتھ علامہ سے ملنے کے لیے تشریف لائے۔ علامہ نے انہیں مخاطب کرتے ہوئے فرمایا: ”آپ نے کیوں تکلیف کی۔ میں خود آپ کی زیارت کے لیے آپ کے پاس چل کر آتا۔“

فرمانے لگے: ”خواجہ دو جہاں آ نضورؐ کا ارشاد ہے، کہ جس نے دین سے تمسک حاصل کیا ہو، اُس کی زیارت کو جاؤ گے تو مجھے خوشی ہوگی۔“

یہ بات سُن کر علامہ بے تاب ہو گئے اور اُن کے رخصت ہونے کے بعد روتے ہوئے فرمانے لگے: ”کیا زمانہ آ گیا ہے کہ لوگ مجھ جیسے گناہ گار کو تمسکِ بالدين سمجھ کر آنحضورؐ کے ارشاد کے اتباع میں بہ غرضِ خوشنودی رسولؐ ملنے آئے ہیں۔“

مصر میں آپ کی ملاقات مشہور صحافی اور تاریخ داں ڈاکٹر محمد حسین بیگل سے بھی ہوئی۔ ۴ دسمبر کی شام کو آپ نے ”شبانِ المسلمین“ سے انگریزی میں خطاب کیا۔ اگلے روز مسجد عمرو بن العاصؓ پہنچے۔ امام شافعیؒ کے مزار پر آپ دیر تک قرآن مجید کی تلاوت کرتے رہے۔ جامعہ ازہر پہنچے اور کچھ دیر منطق، تفسیر اور حدیث کے درس میں شریک رہے۔



## اقبال فلسطین میں

۶ دسمبر کو یہ حضرات بیت المقدس پہنچے۔ استقبال کے لیے خود مفتی اعظم امین الحسینی تشریف لائے۔ مؤتمر عالم الاسلامی کے افتتاحی اجلاس میں دنیا کے ہر اسلامی ملک سے نمائندے شریک تھے۔ اجلاس کے بعد تمام شرکاء مسجد اقصیٰ کی جانب روانہ ہوئے۔ راستے میں آپ نے رئیس الاحرار مولانا محمد علی جوہر کی قبر پر فاتحہ پڑھی۔ پھر مسجد اقصیٰ پہنچ کر نماز مغرب ادا کی گئی۔ نماز عشا کے بعد مفتی اعظم نے اپنا خطبہ پڑھا۔ اُن کے بعد اقبال نے تقریر کی۔ دوسرے اجلاس میں عہدہ داروں کا انتخاب ہوا۔ مفتی اعظم اتفاق رائے سے صدر منتخب ہوئے۔ چار نائب صدر منتخب کیے گئے جن میں علامہ اقبال بھی شامل تھے۔ اقبال نے بعد میں ”فلسطینی عرب سے“ خطاب کرتے ہوئے ایک مختصر نظم بھی لکھی:

زمانہ اب بھی نہیں ، جس کے سوز سے فارغ  
میں جانتا ہوں ، وہ آتش ترے وجود میں ہے  
تری دوا نہ جینوا میں ہے ، نہ لندن میں  
فرنگ کی رگِ جاں پنجہ بیہود میں ہے  
سنا ہے میں نے غلامی سے امتوں کی نجات  
خودی کی پرورش و لذت نمود میں ہے!

## تیسری گول میز کانفرنس

جب دوسری گول میز کانفرنس بھی ہندوستان کے آئینی مسائل حل نہ کر سکی تو حکومت انگلستان نے تیسری گول میز کانفرنس کا اہتمام کیا۔ یہ کانفرنس ۱۷ نومبر ۱۹۳۲ء کو شروع ہوئی اور ۲۴ دسمبر کو ختم ہوئی۔ علامہ اقبال نے اس کانفرنس میں شرکت کے علاوہ نیولین کے مزار پر حاضری دی مشہور محقق میگنوں سے ملاقات کی، جس نے دلائل سے ثابت کیا تھا کہ دانستے کی تصنیف طریبہ خداوندی *Divine Comedy* اسلامی روایات و حکایات سے ماخوذ ہے۔ پھر مشہور فلسفی برگساں سے بھی طویل ملاقات کی اور اُس کے نظریہ زمان پر بحث کی، جسے علامہ صاحب اسلامی تصور کے بہت قریب سمجھتے تھے۔ علامہ اقبال نے نیولین پر یہ نظم لکھی، اس کے اشعار یہ ہیں:



راز ہے راز ہے تقدیر جہانِ تنگ و تاز  
جوشِ کردار سے کھل جاتے ہیں تقدیر کے راز  
جوشِ کردار سے شمشیر سکندر کا طلوع  
کوہِ الوند ہوا جس کی حرارت سے گداز  
جوشِ کردار سے تیمور کا سیل ہمہ گیر  
سیل کے سامنے کیا شے ہے نشیب اور فراز  
صفِ جنگاہ میں مردانِ خدا کی تکبیر  
جوشِ کردار سے بنتی ہے خدا کی آواز  
ہے مگر فرصتِ کردار نفس یا دو نفس  
عوضِ یک دو نفسِ قبر کی شب ہائے دراز

پروفیسر برگساں سے ملاقات کے دوران جب علامہ اقبال نے برگساں کو اسلامی تصورِ  
زماں کے سلسلے میں آنحضرتؐ کی یہ حدیث سنائی: ”زمانہ کو بڑا امت کہو کہ زمانہ خود خدا ہے“ تو یہ  
حدیث سنتے ہی برگساں ششدر رہ گیا اور کرسی سے اچھل کر آگے بڑھا اور اقبال سے پوچھنے لگا  
”کیا یہ واقعی حدیث ہے؟“

### مسجدِ قرطبہ

اسپین کے سفر کے دوران جو چیز علامہ اقبال کے لیے سب سے زیادہ دل چسپی کا باعث  
بنی، وہ مسجدِ قرطبہ تھی جو مسلمانوں کے اسپین میں سات سو سالہ دورِ حکومت کی گواہ کے طور پر  
موجود تھی اور بڑی شان سے ایستادہ تھی۔ اس مسجد کو گر جاگھر میں تبدیل کر دیا گیا تھا۔ اقبال نہ  
صرف اس مسجد کو دیکھنا چاہتے تھے بلکہ یہاں نماز بھی پڑھنا چاہتے تھے، لیکن رکاوٹ یہ تھی کہ  
اسپین کے قانون کے مطابق اس مسجد میں اذان دینا اور نماز پڑھنا ممنوع تھا۔ پروفیسر آرنلڈ کی  
کوشش سے اقبال کو اس شرط کے ساتھ مسجد میں نماز ادا کرنے کی اجازت دے دی گئی کہ وہ مسجد  
کے اندر داخل ہوتے ہی اندر سے دروازہ مقفل کر دیں۔

مسجد میں داخل ہوتے ہی اقبال نے اپنی آواز کی پوری قوت کے ساتھ اذان دی ”اللہ اکبر،



اللہ اکبر۔“ سات سو سال کے طویل عرصے میں یہ پہلی اذان تھی جو مسجد کے در و دیوار سے بلند ہوئی۔ اذان کے فارغ ہونے کے بعد اقبال نے مصلیٰ بچھایا اور دو رکعت نماز ادا کی۔ نماز میں آپ پر اس قدر رقت طاری ہوئی کہ گریہ وزاری برداشت نہ کر سکے اور سجدے کی حالت میں بے ہوش ہو گئے۔ جب آپ ہوش میں آئے تو آنکھوں سے آنسو نکل کر رخساروں پر سے بہ رہے تھے اور سکون قلب حاصل ہو چکا تھا۔ جب آپ نے دُعا کے لیے ہاتھ اٹھائے تو یکا یک اشعار کا نزول ہونے لگا، حتیٰ کہ پوری دُعا اشعار کی صورت میں مانگی۔ اس دُعا کے چند اشعار یہاں نقل کئے جاتے ہیں:

ہے یہی میری نماز، ہے یہی میرا وضو  
میری نواؤں میں ہے میرے جگر کا لہو  
راہِ محبت میں ہے کون کسی کا رفیق  
ساتھ مرے رہ گئی، ایک مری آرزو  
تجھ سے گریباں مرا مطلع صبحِ نشور  
تجھ سے مرے سینے میں آتشِ اللہ ہو  
تجھ سے مری زندگی سوز و تب و درد و داغ  
تو ہی میری آرزو، تو ہی میری جستجو  
پھر وہ شراب کہن مجھ کو عطا کر، کہ میں  
ڈھونڈ رہا ہوں اسے توڑ کے جام و سُبو!  
تری خدائی سے ہے میرے جنوں کو گلہ  
اپنے لیے لامکاں میرے لیے چار سو!  
فلسفہ و شعر کی اور حقیقت ہے کیا؟  
حرفِ تمنا جسے کہہ نہ سکیں روبرو! ۱۲

علامہ اقبال مسجد قرطبہ کی شان و شوکت سے بڑے متاثر ہوئے۔ چنانچہ انھوں نے مسلمان ہسپانیہ کے شان دار ماضی کے پس منظر میں ”مسجد قرطبہ“ کے عنوان سے ایک طویل نظم لکھی، جو علامہ کے نظریہ حیات اور فنِ شعر کا شاہ کار ہے۔





پیام اقبال بنام نوجوانانِ ملت

سلسلہ روز و شب، نقشِ گرِ حادثات  
سلسلہ روز و شب، اصلِ حیات و ممات<sup>۳</sup>  
اسپین کے مشہور دریا و ادالکبیر کے کنارے بیٹھ کر اقبال نے مسلمانوں کی نشاتِ ثانیہ کا  
خواب دیکھتے ہوئے لکھا۔

آبِ روانِ کبیر! تیرے کنارے کوئی!  
دیکھ رہا ہے کسی اور زمانے کا خواب!  
عالمِ نو ہے ابھی پردہٴ تقدیر میں!  
میری نگاہوں میں ہے اس کی سحر بے حجاب  
پردہ اٹھا دوں اگر چہرہٴ افکار سے  
لا نہ سکے گا فرنگِ میری نواؤں کی تاب  
جس میں نہ ہو انقلاب، موت ہے وہ زندگی  
روحِ ام کی حیات، کٹکٹشِ انقلاب  
صورتِ شمشیر ہے دستِ قضا میں وہ قوم  
کرتی ہے جو ہر زماں اپنے عمل کا حساب  
نقش ہیں سب ناتمام، خونِ جگر کے بغیر  
نغمہ ہے سودائے خام، خونِ جگر کے بغیر<sup>۴</sup>

اسپین کے سفر کے بعد علامہ ۲۲ فروری ۱۹۳۳ء کو واپس وطن پہنچ گئے۔ اکتوبر میں سر اس  
مسعود اور سید سلیمان ندوی کی معیت میں تدوینِ نصاب کے سلسلے میں حکومتِ افغانستان کی  
دعوت پر بہ راہِ خیبر کاہل گئے اور یہ براہِ غزنی و قندھار واپس آئے۔ اسی سال دسمبر ۱۹۳۳ء میں  
پنجاب یونیورسٹی نے اور اس سے اگلے سال علی گڑھ یونیورسٹی نے آپ کو ڈی ایچ (ڈاکٹر آف  
لٹریچر) کی اعزازی ڈگری عطا کی۔

نادر شاہِ والی افغانستان کو قرآن مجید کا ایک نسخہ پیش کرتے ہوئے، اقبال نے شاہ کو مخاطب  
ہو کر فرمایا: ”اہلِ حق کی یہی دولت ہے۔ اسی کے باطن میں حیاتِ مطلق کے چشمے بہتے ہیں۔ یہ ہر  
ابتدا کی انتہا اور ہر آغاز کی تکمیل ہے۔ اسی کی بدولت مومنِ خیبر شکن بنتا ہے۔ میرے کلام میں تاثیر



اور میرے دل کا سوز و گداز سب اسی کا فیضان ہے۔“

سفر افغانستان کے علاوہ اندرون ملک بھی کئی شہروں کے دورے کئے۔ متعدد بار بھوپال گئے۔ حیدرآباد دکن گئے۔ علی گڑھ، کشمیر اور پانی پت گئے۔ دسمبر ۱۹۲۸ء میں ”مدراس مسلم ایسوسی ایشن“ کی دعوت پر مدراس گئے جہاں آپ کا قیام تین یوم تک رہا۔ مدراس میں آپ نے تین لیکچر دیئے۔ باقی تین لیکچر حیدرآباد میں دیئے۔ یہ چھ لیکچر انگریزی میں تھے۔ بعد میں تشکیلی جدید الہیات کے عنوان کی کتابی صورت میں چھپے اور اردو میں ترجمہ ہوئے۔ ۱۹۳۳ء میں سرہند کا سفر کیا اور حضرت مجدد الف ثانیؒ کے مزار پر حاضری دی۔ اس سفر میں آپ کے ہم راہ آپ کے فرزند جاوید اقبال بھی تھے، جن کی عمر اُس وقت تقریباً دس سال تھی۔ سرہند جانے کے متعلق سید نذیر نیازی کے نام ایک خط میں لکھتے ہیں: ”آج شام کی گاڑی میں سرہند جا رہا ہوں۔ چند روز ہوئے، صبح کی نماز کے بعد میری آنکھ لگ گئی۔ خواب میں کسی نے مندرجہ ذیل پیغام دیا: ”ہم نے جو خواب تمہارے اور شکیب ارسلان (جو اتحاد اسلامی کے زبردست داعی تھے) متعلق دیکھا ہے، وہ سرہند بھیج دیا ہے۔ ہمیں یقین ہے کہ خدا تعالیٰ تم پر بڑا فضل کرنے والا ہے۔ پیغام دینے والا معلوم نہیں ہو سکا کہ کون ہے۔ اسی خواب کی بناء پر وہاں کی حاضری ضروری ہے۔ اس کے علاوہ جب جاوید پیدا ہوا تھا تو میں نے عہد کیا تھا کہ جب وہ ذرا بڑا ہوگا اسے حضرت مجدد کے مزار پر لے جاؤں گا۔ وہ بھی ساتھ جائے گا، تا کہ یہ عہد بھی پورا ہو جائے۔“

## آخری ایام

عمر کے آخری حصے میں علامہ اقبال کو مختلف بیماریوں نے آلیا۔ ادھر اُن کی بیگم (والدہ جاوید) کی علالت کی وجہ سے اُن کی پریشانیاں بہت بڑھ گئی تھیں۔ چنانچہ آپ وکالت کا کام جاری نہ رکھ سکے۔ یوں آپ کی آمدنی گھٹ گئی اور گزر اوقات مشکل سے ہونے لگی۔ علامہ اقبال کے دوست سر اس مسعود آپ کی مالی پریشانیوں سے بہ خوبی آگاہ تھے۔ چنانچہ انہی کی کوششوں سے نواب بھوپال کی طرف سے پانچ سو روپے وظیفہ مقرر کیا گیا۔ شکر یہ کے طور پر، سر اس مسعود کو خط لکھا: ”خدا تعالیٰ اُن کو جزائے خیر دے۔ انہوں نے میرے ساتھ عین وقت پر سلوک کیا۔ اب اگر صحت اچھی رہی تو بقیہ ایام اُن کی خواہش کے مطابق قرآن شریف پر نوٹ لکھنے میں صرف کروں گا۔“



دولتِ آصفیہ (حیدر آباد کن) کے مدارِ المہام سرا کبر حیدری نے ایک ہزار روپے کا چیک بھیجا۔ اس چیک کے ساتھ ایک خط بھی تھا جس میں سرا کبر حیدری کی طرف سے لکھا تھا: ”یہ رقم شاہی توشے خانے سے ہے جس کا انتظام میرے ذمے ہے۔ بطور توضیح بھیجی جا رہی ہے۔“

”جس کا انتظام میرے ذمے ہے“ خط کے یہ الفاظ علامہ اقبال کی خوددار طبیعت پر گراں گزرے چنانچہ آپ نے کہہ کر کہ شاید آپ لوگوں نے مجھے نہیں سمجھا چیک واپس کر دیا، اور اس واقعے سے متاثر ہو کر آپ نے ایک مختصر نظم بھی لکھی، جس کے چند اشعار یہ ہیں:

تھا یہ اللہ کا فرمان کہ شکوہ پرویز  
دو قلندر کو، کہ ہیں اس میں ملوکانہ صفات  
مجھ سے فرمایا کہ لے اور شہنشاہی کر  
حسنِ تدبیر سے دے آئی و فانی کو ثبات  
میں تو اس بارِ امانت کو اٹھاتا سردوش  
کام درویش میں ہر تلخ ہے مانند نبات  
غیرت فقر مگر کر نہ سکی اس کو قبول  
جب کہا اس نے یہ ہے میری خدائی کی زکات ۵

صحت کی طرف سے جب مایوسی ہو گئی تو انہوں نے بچوں (جاوید اور منیرہ) کی تولیت بعض عزیزوں اور دوستوں کو سونپ دی۔ رشید احمد صدیقی کی مساعی سے ایک جرمن خاتون نے اُن کا گائیڈ بنا قبول کر لیا۔ ۱۹۳۷ء کے موسمِ گرما میں مس ڈورالینڈ نے، جسے عام طور پر بیگم حسین کے نام سے پکارا جاتا تھا، ”جاوید منزل“ کا چارج خود سنبھال لیا اور یوں علامہ اقبال کو ایک بڑی فکر سے نجات حاصل ہوئی۔

### حج کی خواہش نامتمام

آخری عمر میں علامہ اقبال کی سب سے بڑی خواہش یہ تھی کہ وہ کسی نہ کسی طرح حج کر لیں اور مدینہ منورہ میں روضہ نبویؐ پر حاضری دے سکیں۔ ایک دفعہ عبدالرحمن طارق صاحب آپ سے ملنے کے لیے میکلوڈ روڈ والی کوٹھی پر گئے۔ سردیوں کے دن تھے اور آپ برآمدے



میں بیٹھے دھوپ سینک رہے تھے۔ طبیعت پر ایک کیف اور وجد کا عالم طاری تھا۔ آنکھوں سے آنسوؤں کی جھڑی لگی ہوئی تھی۔ آسمان کی طرف بار بار انگشت شہادت اٹھاتے ہوئے بھرائی ہوئی آواز میں یہ شعر پڑھ رہے تھے

ادب گاہیت ، زیر آسمان از عرش ، نازک تر  
نفس گم کردہ می آید جنیدو بایزید این جالہ

آسمان کے نیچے ایک ایسی ادب گاہ ہے جو عرش سے بھی نازک تر ہے۔ یہاں تو جنید و بایزید جیسی بزرگ ہستیاں بھی ادب و احترام سے دم بہ خود حاضر ہوتی ہیں۔

تقریباً دس پندرہ منٹ تک یہی عالم رہا۔ جب طبیعت قدرے بحال ہوئی تو طارق صاحب نے عرض کیا: ”آپ ادب گاہ مدینہ کی زیارت کے لیے مدت بے چین ہیں۔ اس آرزو کو کب عملی جامہ پہنائیں گے؟“

ایک آہ سرد بھر کر فرمایا: ”اللہ اور اُس کے رسولؐ نے حج کے لیے بھی کچھ شرائط عائد کر رکھی ہیں اور ان میں سے اہم ترین شرائط یہ ہیں کہ انسان کسی کا مقروض نہ ہو۔ والدین اور بیوی بچوں کے لیے خرچ چھوڑ جائے اور حج کے لیے اس قدر زاد و راہ لے کر جائے کہ کسی کا محتاج نہ ہو۔ میرے پاس نہ اتنی گنجائش ہے اور نہ میں یہ آرزو پوری کر سکتا ہوں۔ نتیجہ یہ ہے کہ فراق رسولؐ میں مرغِ بسمل کی مانند تڑپ رہا ہوں اور اسی سوز و درد کا شب و روز لطف لیتا ہوں۔“

یہ کہتے ہوئے علامہ کی آنکھوں سے دوبارہ آنسو ٹپکنے لگے اور اپنی یہ رباعی دو تین مرتبہ پڑھی:

غمِ راہی نشاط آمیز تر کن  
فغاشِ را جنوں آمیز تر کن  
گیگرِ اے ساربانِ راہِ درازے  
مرا سوزِ جدائی تیز تر کن بجا

اے ساربانِ راہِ مجاز، اس راہی کے غم میں نشاط و خوشی کا مزید اضافہ کر، اور اس کے آہ و فغاں میں کچھ اور جنونِ عشق شامل کر۔ اے ساربان! منزلِ محبوب کی جانب کوئی راہِ دراز اختیار کر اور یوں میرے سوزِ جدائی کو اور بھی تیز کر دے۔

وفات سے کچھ عرصہ پہلے بہاول پور کے ایک پیر صاحب کوچ کی تیاری کرتے ہوئے



دیکھ کر آپ کا شوق اور بھی تیز ہو گیا۔ آپ نے سفر حج کے لیے باقاعدہ تیاریاں شروع کر دیں۔ کسی نے کہا، صحت کی خرابی کے علاوہ آپ کی آنکھوں سے بھی پانی اتر رہا ہے۔ اس حالت میں آپ حج کا سفر کس طرح کر سکتے ہیں۔ اس پر آپ نے پُر جوش لہجے میں فرمایا: ”آنکھوں کا کیا ہے؟ آخر اندھے بھی توجہ کر آتے ہیں۔“

## آخری بیماری

آخری عُمر میں جبکہ علامہ کی بائیں آنکھ بھی جواب دے چکی تھی، اُن کا حافظہ بہت تیز ہو گیا تھا اور انہیں اس بات پر کوئی افسوس نہ تھا کہ وہ کسی کتاب کا مطالعہ نہیں کر سکتے۔ بیماری میں بھی خطوں کا جواب باقاعدگی سے لکھواتے تھے۔ کبھی جاوید سے، کبھی نذیر نیازی صاحب سے اور کبھی کسی اور دوست سے خط لکھواتے۔ اب اُن کی دل چسپی کے دو محور تھے۔ اول یہ کہ مسلمانوں کی بہتری کے لیے کہاں، کیا کچھ ہو رہا ہے یا کچھ کرنا چاہیے۔ دوم یورپ کے سیاسی حالات کیا کروٹ بدل رہے ہیں۔ چونکہ انہیں جنگِ عظیم دوم کے برپا ہونے کا یقین تھا، اس لیے یورپ کے حالات خاص طور پر پڑھوا کر سنتے تھے۔ جب کوئی شخص اُن کی مزاج پُرسی اور عیادت کے لیے آتا تو اقبال اُس سے یہ ضرور پوچھتے: ”آج کیا خبر ہے؟“

بیماری کی حالت میں ایک رات کافی دیر تک گریہ زاری کرتے رہے۔ کسی نے رونے کا سبب پوچھا تو فرمایا: ”خدا جانے مسلمان قوم کا کیا حشر ہوگا۔ مجھے اس کا خیال رہ رہ کر ستاتا ہے۔“

جب سے بیماری میں شدت آئی تھی، صبح کی تلاوت چھوٹ گئی تھی۔ آپ کسی سے قرآن پڑھوا کر سن لیتے۔ اس دوران میں آنکھوں سے آنسو ٹپ ٹپ گرتے رہے۔ تلاوت کے چھوٹ جانے کا ذکر اس شعر میں کس حسرت سے کیا ہے۔

در نفس سوزِ جگر باقی نماند  
لطفِ قرآنِ سحر باقی نماند<sup>۱۵</sup>

ایک دفعہ علی بخش سے کہا کہ نماز پڑھنے کو جی چاہتا ہے۔ نماز کے لیے وہ خود تو وضو نہیں کر سکتے تھے۔ علی بخش نے لیٹے لیٹے انہیں وضو کرا دیا۔ چنانچہ آپ نے چار پائی پر بیٹھ کر نماز پڑھی۔

۳ مارچ ۱۹۳۸ء کو ضعفِ قلب اس قدر بڑھ گیا کہ غشی طاری ہو گئی۔ چنانچہ حکیم قرشی کا علاج شروع کیا گیا، جس سے حالت ذرا سنبھل گئی، لیکن یہ کیفیت دیر تک قائم نہ رہی اور تکلیف



دوبارہ عود کر آئی۔ اُن کے بڑے بھائی شیخ عطا محمد نے تسکین کے چند کلمات کہے تو علامہ نے فوراً جواب دیا: ”میں مسلمان ہوں اور موت سے نہیں ڈرتا۔“ اس کے بعد اپنا یہ شعر پڑھا

نشانِ مردِ مومنِ با تو گویم  
چو مرگ آید تبسمِ بربِ او ست

ایک دفعہ ممتاز حسن انھیں ملنے کے لیے آئے۔ اپنی بیماری کے بارے میں عجیب و غریب توجیہ کرتے ہوئے آپ نے قدرے مسکرا کر کہا: ”یہ جو میں زندگی اور کائنات کے بڑے بڑے راز آپ لوگوں کو بتاتا ہوں، یہ بیماری اُس کی سزا ہے۔“  
۱۹ مارچ کو پاؤں پر درم آ گیا اور جگر نے اپنا فعل سرانجام دینا کم کر دیا۔ ۲۵ مارچ کو بیماری نے نہایت نازک صورت اختیار کر لی۔

۲۰ اپریل کو آقا مرتضیٰ احمد خاں عیادت کے لیے آئے۔ عین اُسی وقت جاوید اقبال کو جو اُس وقت تیرہ سال کے تھے، کمرے میں وارد ہوئے۔ علامہ نے بیٹے کو مخاطب کرتے ہوئے کہا: ”بیٹے! تم میرے پاس آ کر بیٹھا کرو۔ میں شاید چند روز کا مہمان ہوں۔“  
حاضرین میں سے کسی نے کہا کہ ابھی کم عمر ہے، (اُس وقت جاوید چودہ سال کے تھے)۔ اس لیے آپ کی بیماری سے گھبرایا گھبرایا رہتا ہے۔ علامہ نے فرمایا: ”اسے ہر افتاد کا مردانہ وار مقابلہ کرنے کی ہمت پیدا کرنی چاہیے۔“

۲۰ اپریل کی رات علامہ اقبال کے پاس م ش (میاں محمد شفیع) ڈاکٹر عبدالقیوم اور راجہ حسن اختر موجود تھے۔ آخری رات کے متعلق جاوید اقبال اپنی تصنیف ”سنے لالہ فام“ میں لکھتے ہیں:  
آخری رات عقیدت مندوں کا جم گھٹا تھا۔ میں کوئی دو بجے اُن کے کمرے میں داخل ہوا تو وہ مجھے پہچان نہ سکے۔ پوچھا: ”کون ہے؟“ میں نے جواب دیا: ”جاوید ہوں۔“ ہنس پڑے اور بولے: ”جاوید بن کر دکھاؤ تو جانیں۔“ پھر اپنے قریب بیٹھے ہوئے چودھری محمد حسین سے مخاطب ہو کر فرمایا: اسے جاوید نامہ کے آخر میں وہ دعا ”خطاب بہ جاوید“ ضرور پڑھوادیتجیے۔“  
شانوں میں درد ہونے لگا تو علامہ نے علی بخش کو شانے دبانے کے لیے کہا۔ پھر اچانک لیٹے لیٹے اپنے پاؤں پھیلا دیے۔ اوپر کی طرف آنکھیں اٹھائیں اور بایاں ہاتھ دل پر رکھا اور دائیں ہاتھ سے سر کو تھامتے ہوئے کہا: ”یا اللہ۔“ اس کے ساتھ ہی سر پیچھے کی طرف ڈھلک گیا،



اور قبلہ رو ہو کر اپنی آنکھیں بند کر لیں اور پانچ پنج کر چودہ منٹ پر اپنے خالقِ حقیقی سے جا ملے۔  
 اَنَا لِلّٰهِ وَ اَنَا اِلَيْهِ رَاجِعُونَ۔

وفات سے دس منٹ پہلے اقبال نے اپنے بارے میں یہ رباعی کہی تھی جو وصال کے وقت  
 آپ کے ہونٹوں پر جاری تھی۔

سرودِ رفتہ باز آید کہ ناید  
 نیسے از حجاز آید کہ ناید  
 سر آمد روزگارے این فقیرے  
 دگر دانائے راز، آید کہ ناید



## حوالہ جات

- ۱- علامہ محمد اقبال، کلیاتِ اقبال (اردو)، اقبال اکادمی پاکستان، لاہور، ۲۰۰۷ء، ص ۵۳۰۔
- ۲- ایضاً، ص ۲۵۷۔ ۳- ایضاً، ص ۱۰۴۔
- ۳- علامہ محمد اقبال، کلیاتِ باقیاتِ شعرِ اقبال، مرتبہ ڈاکٹر صابر گلگروسی، اقبال اکادمی پاکستان، لاہور، ۲۰۰۴ء، ص ۲۴۴۔
- ۵- علامہ محمد اقبال، کلیاتِ اقبال (اردو)، ص ۱۱۸۔
- ۶- ایضاً، ص ۱۲۲۔ ۷- ایضاً، ص ۳۷۷۔
- ۸- ایضاً، ص ۳۸۰۔ ۹- ایضاً، ص ۶۵۷۔
- ۱۰- ایضاً، ص ۶۷۱۔ ۱۱- ایضاً، ص ۳۸۰۔
- ۱۲- ایضاً، ص ۳۱۸۔ ۱۳- ایضاً، ص ۳۱۹۔
- ۱۴- ایضاً، ص ۳۲۸۔ ۱۵- ایضاً، ص ۷۵۳۔
- ۱۶- علامہ محمد اقبال، کلیاتِ اقبال (فارسی)، شیخ غلام علی اینڈ سنز، لاہور، فروری ۱۹۹۰ء، ص ۸۳۶۔
- ۱۷- ایضاً، ص ۹۱۱۔ ۱۸- ایضاً، ص ۸۳۶۔
- ۱۹- ایضاً، ص ۹۹۸۔ ۲۰- ایضاً، ص ۸۹۴۔



باب نمبر ۲

# پیام منظوم







علامہ اقبال کی فلسفیانہ شاعری کے بارہ مجموعے فارسی اور اردو میں شائع ہوئے، چار اردو میں اور آٹھ فارسی میں۔ یہاں ان بارہ مجموعہ ہائے کلام کا تعارف اُن کی ترتیب طباعت و اشاعت کے لحاظ سے کرایا جا رہا ہے۔ ان مجموعوں میں شامل ہر شعر اور ہر مصرع نو جوانوں ہی کو مخاطب کرتا ہوا محسوس ہوتا ہے۔

### (۱) اَسْر اِخْوَدِی

فارسی زبان میں یہ مثنوی سب سے پہلے ۱۹۱۵ء میں شائع ہوئی۔ اس مثنوی کا پس منظر یہ بیان کیا جاتا ہے کہ علامہ صاحب کے والد محترم نے ایک دفعہ اُن سے فرمائش کی تھی کہ وہ بوعلی قلندر کی مثنوی کے نمونے پر فارسی زبان میں ایک مثنوی لکھیں۔ چنانچہ اقبال نے پہلے ۱۵۰ اشعار لکھے، لیکن پھر یہ خیال کر کے ان اشعار میں ان کا مافی الضمیر صحیح طریقے سے ادا نہیں ہو پایا، اسے تلف کر دیا۔ چند سال بعد اسے دوبارہ لکھنا شروع کیا اور یہ کام ۱۹۱۴ء میں ختم ہوا۔

اس مثنوی میں افلاطون اور خاص طور پر حافظ شیرازی کی شاعری پر تنقید کی گئی تھی۔ اس پر حافظ کے معتقدین نے سخت طوفان برپا کر دیا۔ جب یہ سلسلہ طول پکڑ گیا اور علامہ کے والد نے اُن سے حقیقتِ حال سے متعلق استفسار کیا تو اُنھوں نے جواب دیا: ”میں نے حافظ کی ذات اور شخصیت پر اعتراض نہیں کیا۔ میں نے صرف ایک اصول کی تشریح کی ہے۔ اس کا افسوس ہے کہ مسلمانانِ وطن پر عجمی اثرات اس قدر غالب آچکے ہیں کہ وہ زہر کو آبِ حیات سمجھتے ہیں۔“

علامہ کے والد صاحب نے فرمایا کہ حافظ کے عقیدت مندوں کے جذبات کو نہیں پہنچائے بغیر اس اصول کی وضاحت کر دی جاتی تو اچھا ہوتا۔ اقبال نے جواب دیا کہ یہ حافظ پرستی بھی تو بُت پرستی سے کم نہیں۔ اس پر علامہ کے والد نے کہا کہ اللہ اور اُس کے رسول صلی اللہ علیہ وآلہ وسلم نے تو غیر مسلموں کے خداؤں کو بھی برا بھلا کہنے سے منع فرمایا ہے، اس لیے حافظ سے متعلق جن اشعار پر لوگوں کو اعتراض ہے، انہیں حذف کر دینا مناسب رہے گا۔ علامہ نے مسکرا کر اپنے والد کے سامنے سر تسلیم خم کر دیا اور دوسرے ایڈیشن میں متعلقہ اشعار حذف کر کے



ان کی جگہ نئے اشعار لکھ دیے۔

بہ حیثیتِ مجموعی اسرارِ خودی کو بہت سراہا گیا۔ ایک صحبت میں ایران کے پروفیسر محمد کاظم شیرازی بھی موجود تھے۔ جب یہ مثنوی پڑھی جا رہی تھی تو پروفیسر موصوف اشعار سن کر جھوم رہے تھے اور ایک ایک شعر پر داد دے رہے تھے اور بار بار کہتے تھے: ”کاش یہ شاعر ایران میں پیدا ہوا ہوتا۔“ مثنوی اسرارِ خودی کو انگلستان میں بھی خوش آمدید کہا گیا۔ پروفیسر نکلسن نے جب اسرارِ خودی پڑھی تو وہ بہت متاثر ہوئے۔ چنانچہ انھوں نے علامہ اقبال کو لکھا کہ وہ اس مثنوی کا انگریزی میں ترجمہ کرنا چاہتے ہیں اور باقاعدہ اجازت کے خواہاں ہیں۔ جب یہ خط علامہ اقبال کو لاہور میں موصول ہوا تو وہ بے اختیار رو پڑے۔ فقیر وحید الدین نے استفسار کیا تو آپ نے فرمایا: ”میرے عوام جن کے لیے میں نے یہ کتاب لکھی، نہ تو اس کی قدر و قیمت پہچانتے ہیں اور نہ اسے کوئی بڑا کام سمجھتے ہیں، لیکن یورپ جس کے لیے میں نے یہ کتاب نہیں لکھی، میرا پیغام سمجھنے کی کوشش کر رہے ہیں۔“

۱۹۲۰ء میں اسرارِ خودی کے انگریزی ترجمے کے ساتھ ہی علامہ کی شہرت دور دور تک پھیل گئی۔ کئی نقادوں نے اس کتاب پر بیش قیمت تبصرے لکھے۔ امریکا کے دانش ور ڈاکٹر ہربرٹ ریڈ نے ۲۵ اگست ۱۹۲۱ء کو لکھا:

میرے ذہن میں اگر کسی زندہ شاعر کا خیال آ سکتا ہے تو وہ ایک ہی ہے، اور وہ بھی لازمی طور پر ہمارا ہم قوم ہے نہ ہمارا ہم مذہب۔ میری مراد اقبال سے ہے، جس کی مثنوی اسرارِ خودی ابھی تھوڑا ہی عرصہ ہوا، ڈاکٹر ریٹا لڈنکسن کے قلم سے اصل زبان فارسی سے انگریزی میں ترجمہ ہو کر میگزین میکلسن پبلشرز کے اہتمام سے شائع ہوئی ہے۔ اس زمانے میں جبکہ ہمارے ہم وطن شاعر ملیوں اور بیہروں پر تنگ بندی سے اپنے یاروں کی ضیافتِ طبع کا سامان پیدا کر رہے تھے اور کٹیس کے انداز میں پیش پا افتادہ مضامین پر طبع آزمائی میں مشغول تھے، عین اس وقت لاہور میں یہ نظم تصنیف ہوئی، جس کے بارے میں ہمیں بتایا گیا ہے کہ ہندوستان کے مسلمان نوجوانوں کے خیالات میں ایک محشر بپا کر دیا ہے.....“

(۲) رموزِ بے خودی

۱۹۱۸ء میں اسرارِ خودی کا دوسرا حصہ فارسی زبان میں رموزِ بے خودی کے نام سے شائع ہوا۔ اسرارِ خودی کے برعکس اس میں افراد کو خودی مٹانے کا درس نہیں دیا گیا، بلکہ



کہا گیا ہے کہ افراد اپنی خودی کی تکمیل کے بعد وسیع تر ملت کے استحکام کے لیے اپنی خودی کو ملت کی خودی میں ضم کر دیں۔ بعد ازاں یہ جدت پیدا کی گئی کہ اسرارِ خودی اور رموزِ بے خودی کو اسرار و رموز کے نام سے ایک جا کر کے ۱۹۳۰ء میں شائع کیا گیا۔ رموزِ بے خودی کا انگریزی ترجمہ پروفیسر آربری نے اور عربی ترجمہ عبدالوہاب نے کیا جو ۱۹۵۵ء میں قاہرہ سے شائع ہوا۔ ترکی زبان میں دونوں مثنویوں کا ترجمہ ۱۹۵۰ء میں چھپا۔ جسٹس ایس اے رحمن مرحوم نے اردو میں صرف پہلے حصے یعنی اسرارِ خودی کا ترجمہ ترجمانِ اسرار کے نام سے کیا۔

### (۳) پیامِ مشرق

یہ بھی فارسی زبان میں ہے۔ ۱۹۲۲ء کے اواخر میں شائع ہوئی۔ یہ کتاب جرمن شاعر گوٹے کی تصنیف پیامِ مغرب کے جواب میں لکھی گئی۔ گوٹے نے مشرقی ادبیات کا مطالعہ کیا تھا، بالخصوص مولانا روم کی مثنوی سے کافی استفادہ کیا، لیکن اُن کے فلسفے کے بہت سے حصوں سے اتفاق نہیں کیا اور اپنی ساری کوشش یہ ثابت کرنے میں صرف کر دی کہ مغرب ہی دنیائے انسانیت کے مسائل حل کرنے کی طرف رہنمائی کر سکتا ہے۔ اس سے علامہ اقبال کے جذبہ ملیت کو ٹھیس پہنچی اور انہوں نے گوٹے کی تردید کرتے ہوئے ثابت کیا کہ جس علم سے آج مغرب فیض اٹھا رہا ہے، وہ مشرق کا اور خصوصاً مسلمانوں کا ورثہ ہے۔

پیامِ مشرق کا انتساب افغانستان کے ایک سابق فرماں روا امیر امان اللہ خان نیازی سے کیا گیا ہے جس کے بارے میں وضاحت کرتے ہوئے علامہ اقبال نے کتاب کے دیباچے میں لکھا: ”اس وقت دنیا میں اور بالخصوص مشرقی ممالک میں ہر ایسی کوشش، جس کا مقصد افراد و قوم کی نگاہ کو جغرافیائی حدود سے بالاتر کر کے ان میں ایک صحیح اور قومی انسانی سیرت کی تجدید یا تولید ہو، قابل احترام ہے۔ اسی بنا پر میں نے ان چند اوراق کو اعلیٰ حضرت فرماں روا نے افغانستان کے نام نامی سے منسوب کیا ہے کہ وہ اپنی فطری ذہانت و فطانت سے اس نکتے سے بخوبی آگاہ معلوم ہوتے ہیں، اور افغانوں کی تربیت خاص طور پر ان کے مد نظر ہے۔ اس عظیم الشان کام میں خدا تعالیٰ اُن کا حامی و ناصر ہو۔“

پیامِ مشرق کے پہلے ایڈیشن پر یہ اعتراض کیا گیا تھا کہ اس میں اہل عجم ہی کو کیوں



مخاطب کیا گیا ہے اور عجم ہی کی بہتری کیوں چاہی گئی ہے۔ چنانچہ دوسرے ایڈیشن میں اس اعتراض کے پیش نظر علامہ اقبال نے صفحہ اول پر یہ آیت لکھوادی: ”وَلِلّٰهِ الْمَشْرِقُ وَالْمَغْرِبُ“ اس کتاب میں وہ معارف بیان کیے گئے ہیں جو افراد اور اقوام کی باطنی تربیت سے تعلق رکھتے ہیں۔ قوموں کا زوال، اجتماعی افسردگی، سیاستِ حاضرہ کی فریب کاریوں اور یورپ میں انسانیت کی مٹی پلید کیے جانے کے ذکر کے ساتھ ساتھ تسخیرِ کائنات، میلادِ آدم، افکارِ ایلینس، ہبوطِ آدم اور قیامت کا قصہ فلسفیانہ انداز میں پیش کیا گیا ہے۔ ۱۹۵۶ء میں پیامِ مشرق کا فرانسیسی ترجمہ ”میرودج ایرا“ نے کیا۔

### (۴) بانگِ درا

یہ علامہ اقبال کا پہلا اردو شعری مجموعہ ہے جو پہلی مرتبہ ستمبر ۱۹۲۳ء میں شائع ہوا۔ یورپ سے واپس آنے کے بعد علامہ کا ذوقِ سخن اس قدر بلند ہو گیا تھا کہ انہیں اپنے اولین اشعار دیکھ کر ندامت سی محسوس ہوتی تھی اور وہ اپنے اس سارے دفتر کو تلف کرنا چاہتے تھے۔ اس دوران میں ہر طرف سے آوازیں آنے لگیں کہ اردو کلام شائع کیا جائے۔ ۱۰ دسمبر ۱۹۲۳ء کو مولانا ظفر علی خان نے اپنے اخبار زمیندار کے ادارے میں علامہ پر زور دیا کہ وہ اپنا اردو کلام اشاعت کے لیے پریس میں دے دیں۔ چنانچہ انہیں اپنے عقیدت مندوں کی مرضی کے آگے سر تسلیم خم کرنا پڑا۔ ابھی وہ ابتدائی تیاریاں کر رہے تھے کہ حیدر آباد کن کے مولوی عبدالرزاق نے علامہ سے اجازت لیے بغیر حیدرآباد سے کلیات اقبال شائع کر دی۔ اقبال نے اس غیر قانونی بے قاعدگی کا فوری نوٹس لیا، لیکن سر اکبر حیدری کے توسط سے ایک ہزار روپے رائلٹی طے ہو جانے کے بعد علامہ نے انہیں اس شرط پر کلیات اقبال فروخت کرنے کی اجازت دے دی کہ وہ اس کی فروخت کو حیدرآباد تک ہی محدود رکھیں گے۔

بانگِ درا علامہ صاحب کی تمام تخلیقات میں سب سے مقبول اور سب سے زیادہ فروخت ہونے والا مجموعہ کلام ہے۔

### (۵) زبورِ عجم

اس کا پہلا ایڈیشن جون ۱۹۲۷ء میں شائع ہوا۔ علامہ صاحب نے پہلے اس کتاب کے لیے ”زبورِ جدید“ کا نام تجویز کیا تھا، لیکن بعد میں زبورِ عجم رکھا گیا۔ اس مجموعے میں فارسی



کی ۶۶ غزلیں ہیں، جن میں عشق، عاشق، معشوق، شراب، جام، صراحی اور زخار کی پرانی عجمی اصطلاحات کو بالکل نئے معنی اور پیرائے میں استعمال کیا گیا ہے۔ اب عشق کا تعلق عاشق اور معشوق سے نہیں رہا۔ بلکہ انسان، خدا اور اقبال کی مثلث کے اندر ہی گھومتا ہے۔ اب عشق سے مایوسی اور قنوطیت پیدا نہیں ہوتی، بلکہ رجائیت اور اُمنگ پیدا ہوتی ہے۔ زبورِ عجم کا دوسرا حصہ گلشنِ راز جدید کے نام سے شامل ہے، جو مثنوی کی طرز پر، تصوف کے موضوع پر شیخ محمود شبستری کی مشہور تصنیف گلشنِ راز کے جواب میں لکھی تھی۔ تیسرا حصہ ”ہندگی نامہ“ ہے، جس میں انھوں نے غلامی کے بُرے اثرات سے بچنے کی تلقین کی ہے اور آزادی کے لیے ایک نیا دلولہ اور جوش پیدا کیا ہے، اور اسی حوالے سے آزاد اور غلام قوموں کے فنِ تعمیر اور دیگر فنونِ لطیفہ پر تبصرہ کیا ہے۔ بہ حیثیت مجموعی زبورِ عجم بد حال اور بے آسرا افراد کی اخلاقی پستیوں کا تذکرہ ہے، جن کو مایوسی سے نکالنے کی کوشش کی گئی ہے۔

## (۶) جاوید نامہ

علامہ اقبال نے اٹلی کے شاعر دانٹے کی شاعرانہ تصنیف المیہ خداوندی (ڈیوائن کامیڈی) کے جواب میں، تین سال کی شبانہ روز محنت شاقہ کے بعد جاوید نامہ لکھ کر ۱۹۳۲ء میں شائع کیا۔ یہ دراصل ”معراج نامہ“ ہے، جس میں علامہ تنخیل کے پر لگا کر افلاک کی سیر کرتے ہیں۔ اس ذہنی و روحانی معراج کے دوران اُن کی ملاقاتیں کئی مسلم اور غیر مسلم مشاہیر سے ہوتی ہیں۔ مسلم مشاہیر کے ساتھ ساتھ غیر مسلم مشاہیر کا ذکر کرنا علامہ اقبال کی وسیع اُشربلی اور وسعتِ قلبی کی دلالت کرتا ہے۔ جاوید نامہ میں علم، عقل اور عشق کا موازنہ پیش کیا گیا ہے اور ہندوستان کی آزادی کے لیے لڑنے والوں کا بھی ذکر ہے۔ کشمیر جنتِ نظیر کی زبوں حالی اور کسمپرسی کا بیان بھی ہے۔ کتاب کے آخر میں ”خطاب بہ جاوید“ (خنخہ بہ نثر ادنو) شامل ہے جو نوجوانوں کے نقطہ نظر سے خاص چیز ہے۔ جاوید نامہ علامہ اقبال کی نہایت اہم تصنیف ہے۔ اس کا ترکی زبان میں ترجمہ ڈاکٹر این میری شمل نے ۱۹۵۸ء میں انقرہ سے شائع کیا۔ اٹلی میں یوسانی نے اسے جرمن زبان میں منتقل کیا۔

## (۷) بال جبریل

یہ اردو کا دوسرا مجموعہ کلام ہے جو بانگِ درا کی اشاعت کے گیارہ سال بعد ۱۹۳۵ء میں



شائع ہوا۔ پہلے اس مجموعے کا نام ”نشانِ منزل“ تجویز ہوا تھا۔ بالِ جبریل کے مطالعے سے اندازہ ہوتا ہے کہ شاعر کی فکر اُس آخری نقطے تک پہنچ چکی ہے جو وحدت الوجود اور وحدت الشہود کا مقامِ اتصال ہے۔ یہ نوری نقطہ انسان کی خودی ہے۔ اقبال نے اس موضوع کے مختلف پہلوؤں کو طرح طرح سے اپنی جولان گاہِ فکر بنایا ہے اور شاعرانہ لطافتِ بیان سے اس خشک اور سنجیدہ ترین عقدے کی گرہ کشائی میں طبعِ رسا اور توجہِ کامل کی تمام توانائیاں اور رعنائیاں صرف کر دی ہیں۔

### (۸) مثنوی مسافر

یہ مثنوی ۱۹۳۳ء میں شائع ہوئی۔ یہ فارسی میں ہے۔ والی افغانستان نادر شاہ نے افغانستان میں تعلیمی اصلاحات کی غرض سے ہندوستان کی تین مقتدر شخصیتوں کو افغانستان کا دورہ کرنے کی دعوت دی تھی۔ علامہ اقبال کے علاوہ سر راس مسعود اور علامہ سید سلیمان ندوی بھی شریکِ سفر تھے۔ علامہ صاحب نے افغانستان کا سفر کرنے کے بعد اپنے تاثرات اس ”مثنوی“ کی صورت میں ظاہر کیے تھے۔

### (۹) ضربِ کلیم

بانگِ درا کے بعد علامہ کی شاعری کا ارتقائی زینہ بالِ جبریل اور ضربِ کلیم ہیں جو بانگِ درا ہی کے لٹن سے ظہور پذیر ہوئے ہیں۔ ان دونوں مجموعوں کا دائرہ فکر زیادہ وسیع اور آفاق گیر ہے۔ بالِ جبریل کی اشاعت سے اگلے برس ۱۹۳۶ء میں ضربِ کلیم شائع ہوا۔ ضربِ کلیم میں اقبال کے دل و دماغ پر فلسفہ اپنی بھرپور طاقت سے غالب نظر آتا ہے، اور امر واقعہ یہ ہے کہ اس مقام پر وہ ایک بے نظیر متکلم کی طرح دکھائی دیتے ہیں۔ فلسفہ تشکیک کی گرد سے آلودہ ہے، لیکن اعلیٰ علمِ کلامِ دلیل و برہان کی رُو سے مسائلِ سلوک و عرفان کا حل پیش کرتا ہے۔

پہلے اس مجموعے کے لیے ”صورِ اسرافیل“ کا نام تجویز ہوا تھا، لیکن بعد میں یہ نام ضربِ کلیم سے بدل دیا گیا۔ یہ کتاب نواب سرجمید اللہ خان، نواب بھوپال کے نام سے منسوب ہے۔ اس کا فارسی ترجمہ خواجہ عبدالحمید عرفان نے ۱۹۵۷ء میں کیا۔ انگریزی ترجمے کی سعادت ۱۹۶۷ء میں وی ایس کرنان کو حاصل ہوئی، جنہوں نے اسے نہایت اہتمام سے بہمنی سے شائع کیا۔



## (۱۰) پس چہ باید کرد، اے اقوام مشرق

یہ فارسی مثنوی ۱۹۳۶ء میں ضربِ کلیم کی اشاعت کے فوراً بعد شائع ہوئی۔ اس مثنوی کی تخلیق کا سبب یہ بیان کیا جاتا ہے کہ ۱۳/۱۳ اپریل ۱۹۳۶ء کو علامہ اقبال بھوپال کے شیش محل میں سوئے ہوئے تھے کہ رات کے تین بجے سرسید نے اُن سے خواب میں پوچھا: ”اقبال، تم کب سے بیمار ہو؟“ علامہ نے جواب دیا: ”دو سال سے“۔ سرسید نے فرمایا: ”حضور رسالت مآب صلی اللہ علیہ وآلہ وسلم کے حضور کیوں التجا نہیں کرتے۔“ اس پر اُن کی آنکھ کھل گئی اور انہوں نے عرضداشت کے طور پر چند اشعار کہے جو بعد میں مثنوی کی شکل اختیار کر گئے۔







باب نمبر ۳

# پیامِ اقبال کا ارتقا





نوجوان یا نئی نسل یا اقبال کی اصطلاح میں نژادوں سے کیا مراد ہے؟ نئی اور پرانی نسل میں کیا فرق ہے؟ عموماً ایک نسل کا زمانہ تیس سال کے قریب بتایا گیا ہے۔ جب بچے جوان ہو جاتے ہیں اور اپنی ذمہ داریاں خود سنبھال لیتے ہیں تو وہ پرانی نسل کا حصہ بننے لگتے ہیں، یعنی تیس پینتیس سال کی عمر تک تو انسان نئی نسل کا نمائندہ ہوتا ہے، اور اس کے بعد پرانی نسل کا فرد بن جاتا ہے، مگر نئی اور پرانی نسل میں امتیاز کرنا اور ان کے درمیان کوئی واضح لکیر کھینچنا ممکن نہیں، کیونکہ ہر لمحہ نئی نسل پرانی نسل میں تبدیل ہوتی جا رہی ہے۔ ہمارا مستقبل حال میں اور حال ماضی میں تبدیل ہو رہا ہے، اس لیے اگر کسی ایک وقت میں ایک نسل نئی ہوتی ہے تو ذرا آگے چل کر وہی نسل پرانی ہو جاتی ہے۔

حقیقت یہ ہے کہ نئی اور پرانی نسل (بچے، جوان، بوڑھے) بیک وقت موجود ہوتی ہیں، مگر جو بات یہاں خاص طور پر ذہن نشین ہونی چاہیے، وہ یہ ہے کہ نئی نسل، پرانی نسل سے اپنے جذباتی اور فکری رویوں میں مختلف ہوتی ہے۔ نئی نسل کے افراد میں فکر کی کمی اور جذبے کی فراوانی ہوتی ہے، جب کہ پرانی نسل میں جذبے کی کمی اور فکر کی زیادتی ہوتی ہے۔ وہ سوچتے زیادہ، مگر عمل کم کرتے ہیں۔ اس اصول میں استثنا کی گنجائش موجود رہتی ہے، مگر عموماً ایسا ہی ہوتا ہے۔ نئی نسل کے افراد نوجوان ہوتے ہیں اور ان کے جسم میں زیادہ توانائی ہوتی ہے، اس لیے وہ اپنے مستقبل سے خوف زدہ نہیں ہوتے۔ ایک نوجوان کو مادی دولت کی اتنی پروا نہیں ہوتی، جتنی ایک بوڑھے شخص کو ہوتی ہے۔ نئی نسل عموماً مالی و اقتصادی ذمہ داریوں سے آزاد ہوتی ہے اور اسے اپنے آپ پر اعتماد ہوتا ہے کہ وہ دولت کے بغیر بھی زندگی بسر کر سکتی ہے، جبکہ پرانی نسل دولت کو بیساکھی کے طور پر استعمال کرتی ہے۔ دراصل عملی زندگی نے (اور خصوصاً پرانی نسل نے) نوجوانوں کو یہی سبق پڑھایا ہوتا ہے کہ دولت زندگی کی سب سے بڑی قدر ہے اور اس سے سارے کام بنائے یا لگاڑے جاسکتے ہیں، مگر نوجوان مادی دولت کے اس طلسماتی اثر سے آزاد ہوتے ہیں، کیونکہ انہیں یقین ہوتا ہے کہ وہ اپنی قوتِ بازو سے دولت پیدا کر سکتے ہیں۔



چنانچہ جہاں پرانی نسل جہیز وغیرہ کا مطالبہ کرتی ہے، وہاں نئی نسل پیسے کی بجائے محبت کو زیادہ اہمیت دیتی ہے۔ ان کے نزدیک انسان دولت سے کہیں زیادہ قیمتی ہوتا ہے۔ بوڑھے پھونک پھونک کر قدم رکھتے ہیں، جبکہ نوجوان بے خطر آتش نمرود میں کود پڑتے ہیں۔ پرانی نسل عقل کے سہارے چلتی ہے تو نئی نسل جذبے (بہ قول اقبال عشق) کی قوت سے انقلاب برپا کر دیتی ہے۔ یہی وجہ ہے کہ علامہ اقبال نے اپنی تمام امیدیں نئی نسل سے وابستہ کر دی ہیں۔ چنانچہ وہ نوجوانوں کے لیے دعا مانگتے ہیں: اے خدا

ع جوانوں کو پیروں کا استاد کرنا

بعض اوقات ایسا بھی ہوتا ہے کہ نئی نسل کے کچھ افراد ذہنی طور پر پرانی نسل سے، اور اسی طرح پرانی نسل کے کچھ افراد ذہنی طور پر نئی نسل سے تعلق رکھتے ہیں۔ لہذا نئی اور پرانی نسل کا ذکر کرتے ہوئے عمر سے زیادہ ”روئے“ کو اہمیت حاصل ہے۔ عمر کا وہ حصہ جہاں نئی اور پرانی نسل کا سنگم ہوتا ہے، بڑا اہم اور پر اثر ہوتا ہے۔ زمانہ ہر لحظہ بدلتا رہتا ہے، مگر بعض افراد زمانے کا ساتھ دینے کی اہلیت رکھتے ہیں اور بعض افراد میں یہ اہلیت نہیں ہوتی۔ جب نوجوان نئی ذمہ داریوں سے آشنا ہوتے ہیں تو ان پر بڑا نازک وقت ہوتا ہے۔ علامہ اقبال نے اپنی نظم ”بزمِ انجم“ میں اس حقیقت کی طرف یوں اشارہ کیا ہے:

آئینِ نو سے ڈرنا، طرزِ کہن پہ اڑنا

منزل یہی کٹھن ہے، قوموں کی زندگی میں!

اگر پرانی نسل کے افراد نئے زمانے (نئی نسل) کے تقاضوں کو نہ سمجھیں تو اس کا مطلب یہ ہے کہ اُن کا ذہنی ارتقا رک گیا ہے۔ ایسی صورت میں نئی اور پرانی نسل میں بعد (Generation gap) پیدا ہوتا ہے۔ اس کا مطلب یہ نہیں ہے کہ نئی نسل کے تمام افکار و اعمال درست ہیں۔ یہ بھی ہو سکتا ہے کہ نئی نسل زمانے کے تقاضوں کو نظر انداز کر دے اور اپنے آپ کو غیر ضروری مسائل میں الجھالے۔

علامہ اقبال کے وقت کی نئی نسل آج پرانی ہو چکی ہے، بلکہ اب تو دوسری، تیسری نئی نسل وجود میں آ چکی ہے۔ اقبال کے مخاطب نوجوان دنیا سے رخصت ہو چکے ہیں یا پیرانہ سالی میں زندگی گزار رہے ہیں۔ یہ سمجھنا بہت بڑی غلطی ہے کہ علامہ اقبال کے مخاطب صرف اُن کے عہد کے خاص نوجوان تھے۔ انھوں نے شاہین نئی نسل، نژادِ نو یا اپنے فرزند جاوید اقبال کے تلازمات



کے ذریعے دراصل ہر دور اور ہر عہد کے مسلم نوجوانوں کو خطاب کیا ہے۔ حقیقت یہ ہے کہ مستقبل میں آنے والے تمام ادوار کے نوجوان بھی اقبال کے پیغام سے مستفید ہوں گے۔ پیام اقبال سے صرف وہی نوجوان منحرف ہو سکتے ہیں جو اپنے ماضی سے تعلق توڑ لے، حال سے تغافل برتے اور مستقبل سے بے اعتنائی اختیار کرے۔

اقبال کی شاعری تین واضح ادوار میں منقسم ہے۔ اُن کی جوانی کی شاعری، اُن کی پختہ سالی کی شاعری اور آخر میں اُن کے بڑھاپے کی شاعری۔ لیکن یہ ایک عجیب و غریب اور حیرت انگیز بات ہے کہ ان تینوں ادوار میں اُن کا مخاطب صرف نوجوان ہے، اور موضوع سخن بیش تر وہ جذباتی کیفیات رہی ہیں جو جوانی سے خاص ہیں۔ یہاں یہ نکتہ بھی یاد رکھنے کے قابل ہے کہ اقبال اگرچہ اپنی جوانی ہی میں بلوغ فکر کے اعتبار سے پختہ سال اور پختہ سالی میں پیر دانا ہو چکے تھے، لیکن ان عناصر کے اعتبار سے اُن کی شاعری، اُن کے فلسفے، اُن کے جذبات، اُن کے محسوسات، اُن کے پیغام کے جو بنیادی عناصر ہیں، وہ ہمیشہ جوان رہے اور اُن کے سخن کی حرارت اور اُن کے پیغام کا خروش نوجوانوں کے خون کی روانی تیز کرتا اور انھیں تسخیر ذات اور تسخیر کائنات دونوں پر آمادہ کرتا رہا۔

اقبال کی شاعری کا پہلا دور فطری طور پر مطالعے اور تیاری کا دور ہے۔ اُن کی جوانی کی شاعری کے بارے میں شیخ عبدالقادر بانگ درا کے دیباچے میں رقم طراز ہیں:

طبیعت زوروں پر تھی۔ شعر کہنے کی طرف جس وقت مائل ہوتے تو غضب کی آمد ہوتی تھی۔ ایک ایک نشست میں بے شمار شعر ہو جاتے تھے۔ اُن کے دوست اور بعض طالب علم جو پاس ہوتے، پینل کاغذ لے کر لکھتے جاتے اور وہ اپنی ذہن میں کہتے جاتے۔ میں نے اُس ابتدائی زمانے میں انھیں کبھی کاغذ قلم لے کر فکرِ سخن کرتے نہیں دیکھا۔ موزوں الفاظ کا ایک دریا بہتا یا ایک چشمہ ابلتا معلوم ہوتا تھا۔ ایک خاص کیفیت رقت کی عموماً اُن پر طاری ہو جاتی تھی۔ اپنے اشعار سُربلی آواز میں ترنم سے پڑھتے تھے۔ خود وجد کرتے اور دوسروں کو وجد میں لاتے تھے۔ یہ عجیب خصوصیت ہے کہ حافظہ ایسا پایا ہے کہ جتنے اشعار اس طرح زبان سے نکلیں، اگر وہ ایک مسلسل قلم کے ہوں تو سب کے سب دوسرے وقت اور دوسرے دن اسی ترتیب سے حافظے میں محفوظ ہوتے ہیں، جس ترتیب سے وہ کہے گئے تھے اور درمیان میں وہ خود انہیں قلم بند بھی نہیں کرتے۔ مجھے بہت سے شعراء کی ہم نشینی کا موقع ملا ہے اور بعض کو میں نے شعر کہتے بھی



دیکھا اور سنا ہے، مگر یہ رنگ کسی اور میں نہیں دیکھا۔ اقبال کی ایک اور خصوصیت یہ ہے کہ بہ ایں ہمہ موزونی طبع، وہ حسب فرمائش شعر کہنے سے قاصر ہے۔ جب طبیعت خود مائل نظم ہو تو جتنے شعر چاہے، کہہ دے، مگر یہ کہ ہر وقت اور ہر موقع پر حسب فرمائش وہ کچھ لکھ سکے، یہ قریب قریب ناممکن ہے۔

اقبال کی شاعری کے پہلے دور میں وہ سوز اور وہ سیمابلی کیفیت موجود ضرور ہے، جسے اُن کے نظامِ سخن کی اذلیں خصوصیت کہنا چاہیے اور جو آگے چل کر اُن کی فکری اور الہامی شاعری پر سر بہ سر چھا گئی، لیکن ابھی اُس نے وہ تلامذہ انگیز اور آفاق گیر رنگ اختیار نہیں کیا تھا جو شعرِ اقبال کے دوسرے اور تیسرے دور سے نسبت رکھتا ہے۔ اقبال کے عہدِ شباب کا شعر خود نگری اور خود شناسی کی ایک لطیف و جمیل کیفیت سے سرشار ہے اور جب شاعر اس کیفیت سے ذرا چونکتا ہے تو وہ اپنے گرد و پیش پر بھی ایک نظر ڈال لیتا ہے، لیکن اُس کے پاس اپنے مطالعہِ نفسی کے اظہار اور ایک دلِ درد مند کی پکار کے سوا اور کوئی پیغام نہیں ہے۔ نوجوان شاعر اپنے نوجوان ہم عصروں کو کوئی پیغام دینے سے فطری طور پر ہچکچاتا ہے اور یہ اُس کی حقیقت پسندی اور عظمت کا ایک قطعی ثبوت ہے۔

ابھی تو نوجوان شاعر اپنی ذات کے تشخص میں مصروف ہے۔ ابھی وہ تو اپنی ذات سے مخاطب ہے۔ سوال یہ ہے کہ جب نوجوان اقبال خود اپنی ذات کی شناخت میں منہمک تھا تو اُس کی اپنی زندگی کی کیا کیفیت تھی؟ اُس کی شخصیت اور فکر کی تعمیر کس طور ہو رہی تھی؟ وہ اپنے بارے میں کیا سوچتا تھا؟ ان سوالوں کا جواب ہم خود اقبال کے اشعار میں ڈھونڈتے ہیں۔

حسن ہو کیا خود نما، جب کوئی مائل ہی نہ ہو  
شمع کو جلنے سے کیا مطلب، جو محفل ہی نہ ہو  
ذوقِ گویائیِ شمشی سے بدلتا کیوں نہیں  
میرے آئینے سے یہ جو ہر نکلتا کیوں نہیں؟

.....  
منزل کا اشتیاق ہے، گم کردہ راہ ہوں  
اے شمع! میں اسیرِ فریبِ نگاہ ہوں



میں حسن ہوں کہ سراپا گداز ہوں  
کھلتا نہیں کہ ناز ہوں میں یا نیاز ہوں

دنیا کی محفلوں سے اکتا گیا ہوں یا رب  
کیا لطف انجمن کا، جب دل ہی بچھ گیا ہو  
شورش سے بھاگتا ہوں، دل ڈھونڈتا ہے میرا  
ایسا سکوت جس پر تقریر بھی فدا ہو  
مرتا ہوں خامشی پر، یہ آرزو ہے میری  
دامن میں کوہ کے اک چھوٹا سا جھونپڑا ہو  
آزاد فکر سے ہوں، عزت میں دن گزاروں  
دنیا کے غم کا دل سے، کاٹنا نکل گیا ہو  
پھولوں کو آئے جس دم، شبنم وضو کرانے  
رونا مرا وضو ہو، نالہ مری دُعا ہو  
اس خامشی میں جائیں اتنے بلند نالے  
تاروں کے قافلے کو میری صدا درا ہو  
ہر درد مند دل کو رونا مرا زلا دے  
بے ہوش جو پڑے ہیں، شاید انہیں جگا دے

جوانی کی شاعری میں اقبال حالاتِ حاضرہ، اہل ہند کی غلامی اور فرنگیوں کے سامراجی

حربوں پر بھی کڑھتے ہوئے نظر آتے ہیں۔

زلاتا ہے ترا نظارہ اے ہندوستان مجھ کو  
کہ عبرت خیز ہے تیرا فسانہ سب فسانوں میں  
سُن اے غافل صدا میری! یہ ایسی چیز ہے جس کو  
وظیفہ جان کر پڑھتے ہیں طائر بوستانوں میں  
وطن کی فکر کر ناداں! مصیبت آنے والی ہے





تری بربادیوں کے مشورے ہیں آسمانوں میں  
 ذرا دیکھ اُس کو جو کچھ ہو رہا ہے، ہونے والا ہے  
 دھرا کیا ہے بھلا عہدِ کہن کی داستانوں میں  
 نہ سمجھو گے تو مٹ جاؤ گے، اے ہندوستان والو!  
 تمہاری داستان تک بھی نہ ہوگی داستانوں میں  
 ہویدا آج اپنے زخم، پنہاں کر کے چھوڑوں گا  
 لہو رو رو کے محفل کو گلستاں کر کے چھوڑوں گا  
 جلانا ہے مجھے ہر شمعِ دل کو سوزِ پنہاں سے  
 تری تاریک راتوں میں چراغاں کر کے چھوڑوں گا  
 مگر غنچوں کی صورت میں دلِ درد آشنا پیدا  
 چمن میں مُشبتِ خاک اپنی پریشاں کر کے چھوڑوں گا  
 مجھے اے ہم نشیں! رہنے دے شغلِ سینہ کا دی میں  
 کہ میں داغِ محبت کو نمایاں کر کے چھوڑوں گا  
 دکھا دوں گا جہاں کو جو مری آنکھوں نے دیکھا ہے  
 تجھے بھی صورتِ آئینہ حیراں کر کے چھوڑوں گا۔

”ترانہ ہندی“ بھی عہدِ شباب کی شاعری کی تخلیق ہے۔ یہ ترانہ حصولِ آزادی کے بعد

بھارت کی حکومت نے سرکاری ترانے کے طور پر منظور کر لیا ہے۔

سارے جہاں سے اچھا ہندوستان ہمارا  
 ہم بلبلیں ہیں اس کی، یہ گلستاں ہمارا  
 مذہب نہیں سکھاتا، آپس میں بیر رکھنا  
 ہندی ہیں ہم، وطن ہے ہندوستان ہمارا  
 اقبال کوئی محرم اپنا نہیں جہاں میں  
 معلوم کیا کسی کو دردِ نہاں ہمارا



جیسا کہ اوپر بیان ہوا، اقبال کی عہد شباب کی شاعری کی سب سے نمایاں خصوصیت خود نگری اور خود شناسی ہے۔ البتہ اُس طوفان کے ابتدائی خروش اور اڈلین بے تابیوں کا ایک ہلکا سا اظہار ہے جو شروع دن سے اُس کے قلب و جگر میں پرورش پا رہا تھا۔ نوجوان اقبال اپنی قوم کے نوجوانوں کی رہنمائی کی کوشش نہیں کرتا، لیکن لاشعوری طور پر اُس کا مخاطب نوجوان ہی ہے۔ تاہم اقبال کھلم کھلا نوجوان سے گفتگو کرتا، بلکہ اپنے پردہ دل کا ایک کونا اٹھا کر دعوتِ نظارہ دے دیتا ہے۔ یہاں یہ سوال بھی بے حد دلچسپ ہے کہ زندگی کی اس منزل پر خود اُس کے اپنے نفس کی کیا کیفیت تھی؟ اور اُس کی شخصیت اور فکر کی تعمیر کس انداز سے جاری تھی؟ اِس کا جواب اقبال نے اپنی بہت ہی سادہ نظم ”زہد اور رندی“ میں نہایت لطیف پیرایے میں بیان کیا ہے اس نظم میں درحقیقت اقبال نے اپنا تجزیہ نفس کیا ہے، جیسے وہ خود آئینے کے رُو بہ رُو ہوں۔ پوری نظم ملاحظہ ہو۔

اک مولوی صاحب کی سناتا ہوں کہانی  
تیزی نہیں منظور، طبیعت کی دکھانی  
شہرہ تھا بہت آپ کی صوفی مثنیٰ کا  
کرتے تھے ادب ان کا عالی و ادانی  
کہتے تھے کہ پنہاں ہے تصوف میں شریعت  
جس طرح کہ الفاظ میں مضمحل ہوں معانی  
لبریز مئے زہد سے تھی دل کی صراحی  
تھی تہ میں کہیں دُرِ خیال ہمہ دانی  
کرتے تھے بیان آپ کرامات کا اپنی  
منظور تھی تعداد مریدوں کی بڑھانی  
مدت سے رہا کرتے تھے ہمسایے میں میرے  
تھی رند سے زاہد کی ملاقات پرانی  
حضرت نے میرے ایک شناسا سے یہ پوچھا  
اقبال کہ ہے قمری شمشادِ معانی  
پابندی احکامِ شریعت میں ہے کیسا؟



گو شعر میں ہے رشکِ کلیم ہمدانی  
 سنتا ہوں کہ کافر نہیں ہندو کو سمجھتا  
 ہے ایسا عقیدہ اثرِ فلسفہ دانی  
 ہے اس کی طبیعت میں تشفیج بھی ذرا سا  
 تفضیلِ علیؑ ہم نے سنی اس کی زبانی  
 سمجھا ہے کہ ہے راگِ عبادات میں داخل  
 مقصود ہے مذہب کی مگر خاک اڑانی  
 کچھ عار اسے حسنِ فرودشوں سے نہیں ہے  
 عادت یہ ہمارے شعراء کی ہے پرانی  
 گانا جو ہے شب کو، تو سحر کو ہے تلاوت  
 اس رمز کے اب تک نہ کھلے ہم پہ معانی  
 لیکن یہ سنا اپنے مریدوں سے ہے میں نے  
 بے داغ ہے مانندِ سحر اس کی جوانی  
 مجموعۂ اصداد ہے، اقبال نہیں ہے  
 دلِ دفترِ حکمت ہے، طبیعتِ خفقانی  
 رندی سے بھی آگاہ، شریعت سے بھی واقف  
 پوچھو جو تصوف کی، تو منصور کا ثانی  
 اس شخص کی ہم پر تو حقیقت نہیں کھلتی  
 ہو گا یہ کسی اور ہی اسلام کا بانی  
 القصہ بہت طول دیا وعظ کو اپنے  
 تادیر رہی آپ کی یہ نغزِ بیانی  
 اس شعر میں جو بات ہو، اڑ جاتی ہے سب میں  
 میں نے سنی، اپنے اجا کی زبانی



اک دن جو سر راہ ملے حضرت زاہد  
پھر چھڑ گئی باتوں میں وہی بات پرانی  
فرمایا، شکایت وہ محبت کے سبب تھی  
تھا فرض مرا، راہ شریعت کی دکھانی  
میں نے یہ کہا، کوئی گلہ مجھ کو نہیں ہے  
یہ آپ کا حق تھا زور قرب مکانی  
خم ہے سر تسلیم مرا آپ کے آگے  
پیری ہے تواضع کے سبب میری جوانی  
گر آپ کو معلوم نہیں میری حقیقت  
پیدا نہیں کچھ اس سے قصور ہمہ دانی  
میں خود بھی نہیں اپنی حقیقت کا شناسا  
گہرا ہے میرے بحر خیالات کا پانی  
مجھ کو بھی تمنا ہے کہ اقبال کو دیکھوں  
کی اس کی جدائی میں بہت اشک فشانہ  
اقبال بھی اقبال سے آگاہ نہیں ہے  
کچھ اس میں تمسخر نہیں، واللہ نہیں ہے ۵

یہ ظاہر یہ ایک لطیف اور سنگتہ مکالمہ ہے، لیکن غور کیجیے تو اس کے ذریعے سے نوجوان شاعر نے اپنے ہم عصر نوجوانوں کو نہ صرف اپنی شخصیت و سیرت کی تعمیر کا ایک ہلکا سا منظر دکھایا ہے، بلکہ اُس آزاد خیالی، روشن خیالی اور کشادہ دلی کا ایک واضح تصور بھی اُن کے سامنے رکھ دیا ہے، جو اعلیٰ انسانی اقدار کے خلاصے اور جوہر کا دوسرا نام ہے۔

نوجوان اقبال جب اس جوہر طبیعت اور اس انداز تربیت سے آراستہ ہو کر ۱۹۰۵ء میں تکمیل تعلیم کے لیے یورپ گیا تو اُسے مغرب میں اپنی فکر کو جلا دینے اور اپنے ذہنی افق کو وسیع تر کرنے کے بے شمار مواقع میسر آئے۔ ان کا ایک حیرت انگیز اثر اُس کی طبیعت پر یہ ہوا کہ وہ



یورپی ممالک کی جارحانہ وطن پرستی سے بے زار ہو گیا اور عالم اسلام کی وحدت کا تصور اپنی پوری شدت سے اُس کے ذہن پر چھا گیا اور اُسے یقین کامل ہو گیا کہ ہندی مسلمان بلکہ مسلمانانِ عالم کی آزادی و ترقی کا واحد ذریعہ یہی ہے کہ وہ پھر سے خالص اسلامی شعائر و اقدار کو زندہ کریں اور مذہب کے رسوم و ظواہر سے نہیں بلکہ روح اسلام سے زندگی کی انفرادی فلاح اور اجتماعی کامیابی کے وہ اصول کشید کریں، جن کی صداقت پر خود گردشِ زمانہ نے بار بار اپنی مہر ثبت کی ہے۔

چنانچہ یورپ کے دورانِ قیام اقبال کے جن افکار و خیالات نے شاعری کا جامہ پہنا، وہ اکثر و بیش تر اسی تاثر کے حامل ہیں۔ پنجاب کے بابائے اردو یعنی شیخ عبدالقادر بھی ان ہی دنوں انگلستان میں بیرسٹری کی تعلیم کے لیے مقیم تھے، مگر وہ اقبال سے ایک سال پہلے ہندوستان واپس چلے گئے تھے۔ اُن کی واپسی کے کچھ عرصہ بعد اقبال نے انہیں ایک منظوم مراسلہ لکھا جو اُن کے مجموعہ کلام بانگِ درا (صفحہ ۹۷) میں شامل ہے۔ بظاہر یہ مراسلہ ایک دوست کا خط ہے، مگر درحقیقت اُس دردِ نہاں کا طوفان ہے، جو اُن دنوں شاعر کے دلِ دردمند میں کروٹیں لے رہا تھا۔ اقبال فرماتے ہیں ۔

اٹھ کہ ظلمت ہوئی پیدا افقِ خاور پر  
بزم میں شعلہ نوائی سے اجالا کر دیں  
ایک فریاد ہے مانندِ سپند اپنی بساط  
اسی ہنگامے سے محفل تہ و بالا کر دیں  
اہلِ محفل کو دکھا دیں اثرِ صیقلِ عشق  
سنگِ امروز کو آئینہ فردا کر دیں  
جلوہِ یوسفِ گم گشتہ دکھا کر ان کو  
تپشِ آمادہ تر از خونِ زینجا کر دیں  
اس چمن کو سبقِ آئینِ نمو کا دے کر  
قطرہِ شبنم بے مایہ کو دریا کر دیں  
رختِ جاں بت کدہ چیں سے اٹھالیں اپنا  
سب کو محوِ رُخِ سعدی و سلیمی کر دیں



دیکھ! میٹھ میں ہوا ناقتہ لیلیٰ بیکار  
 قیس کو آرزوئے نو سے شناسا کر دیں  
 بادہ دیرینہ ہو اور گرم ہو ایسا کہ گداز  
 جگرِ شیشہ و پیانہ و مینا کر دیں  
 گرم رکھتا تھا ہمیں سردی مغرب میں جو داغ  
 چیر کر سینہ، اسے وقف تماشا کر دیں  
 شمع کی طرح جلیں، بزمِ گہ عالم میں  
 خود جلیں، دیدہ اغیار کو مینا کر دیں؟

ہندوستان سے بڑھ کر، اب ملتِ اسلامیہ کے ایک حساس، نوجوان شاعر کے سینے میں جس قسم کے جذبات تلاطم برپا کر رہے تھے، یہ نظم لطیف اُن کی ہلکی سی آئینہ داری کرتی ہے، لیکن یہاں بھی اقبال نے خود نگری اور خود شناسی سے صرف ایک قدم آگے بڑھایا ہے اور اپنی بے تابیوں میں محض ایک رفیقِ دور افتادہ کو شریک کیا ہے۔ اپنے ہم عصر نوجوانوں کو اُس نے اب بھی براہِ راست کوئی پیغام نہیں دیا، اگرچہ اپنا سینہ چیر کر دکھانے سے ایک خاموش دعوت ہم نفسی ضرور نمایاں ہے۔

ایک طرف اقبال اپنے رفیقِ دور افتادہ کو اٹھنے اور بزم میں شعلہ نوائی سے اجالا کرنے کی دعوت دے رہے ہیں تو دوسری طرف اہل مغرب کو اُن کی تہذیب کی خامیوں کے باعث براہِ راست چیلنج بھی دے رہے ہیں۔

دیارِ مغرب کے رہنے والو! خدا کی بستی دکاں نہیں ہے  
 کھرا جسے تم سمجھے رہے ہو وہ اب زرِ کم عیار ہوگا  
 تمہاری تہذیب اپنے خنجر سے آپ ہی خود کشتی کرے گی  
 جو شاخِ نازک پہ آشیانہ بنے گا، ناپائیدار ہوگا  
 میں ظلمتِ شب میں لے کے نکلوں گا اپنے در ماندہ کارواں کو  
 شررِ فشاں ہوگی آہ میری، نفس مرا شعلہ بار ہوگا

پھر اقبال کی شاعری کا دوسرا دور آیا، جب اقبال نے پختہ سالی کی منزل میں قدم رکھا اور



وہ روایتی حق حاصل کیا، جس کی رو سے شاعر یا فلسفی اپنے خیالات و جذبات براہ راست اپنے مخاطبین تک پہنچا سکتا ہے۔ اقبال اس بارے میں بہت وضع دار تھے۔ انہوں نے اس حق کا استعمال اُس وقت تک نہیں کیا، جب تک وہ نوجوانی کے دائرے سے نکل کر سچ پختہ سالی کی منزل میں داخل نہیں ہو گئے۔ یہاں بھی اُن کے مخاطبین محض نوجوان تھے۔ یہ درست ہے کہ انہوں نے ہر جگہ براہ راست نوجوان کا نام لے کر اُس سے خطاب نہیں کیا، لیکن جیسا کہ پہلے عرض کیا جا چکا ہے، اُن کے موضوعات میں سے کوئی موضوع ایسا نہیں، جس کا تعلق نوجوان، جوان مرد، مرد و جوان ہمت اور اُس کے عمل و کردار سے نہ ہو۔

اپنی معروف نظم ”خطاب بہ جوانان اسلام“ میں اقبال نے ایک منفیانہ رنگ اختیار کیا ہے۔ وہ یہاں جوانان اسلام کی موجودہ زیوں حالی کا تلخ جائزہ لے کر خاموش ہو گئے ہیں۔ ابھی اقبال نے مسلم نوجوان کو صرف نادم و شرم سار کیا ہے۔ اُس کا ہاتھ پکڑ کر اُسے گلے سے نہیں لگایا۔ ابھی اُس گم کردہ منزل کی طرف اشارہ کیا ہے، جسے از سر نو حاصل کرنا اُس کے لیے مقدر ہو چکا تھا، مگر ہمیں اس بات کا شدید احساس ہے کہ شاید یہ احساس ندامت اقبال کے مخاطب نوجوان کے لیے ایسا ہی ضروری تھا، جیسا اُس کے بعد پیدا ہونے والا جذبہ یقین۔ فرماتے ہیں۔

کبھی اے نوجوان مسلم! تدر بھی کیا ہے تو نے؟  
 وہ کیا گردوں تھا، تو جس کا ہے اک ٹوٹا ہوا تارا  
 تجھے اس قوم نے پالا ہے آغوشِ محبت میں  
 کچل ڈالا تھا جس نے پاؤں میں تاج سردارا  
 تمدن آفریں، خلاقِ آئین جہاں داری  
 وہ صحرائے عرب یعنی شتر بانوں کا گہوارا  
 ماں الفقہ فخری کا رہا شانِ امارت میں  
 ”باب و رنگ و خال و خط چہ حاجت روئے زیبارا“  
 گدائی میں بھی وہ اللہ والے تھے غیور اتنے  
 کہ منعم کو گدا کے ڈر سے بخشش کا نہ تھا یارا  
 غرض میں کیا کہوں تجھ سے کہ وہ صحرائیں کیا تھے



جہاں گیر و جہاں دار و جہاں بان و جہاں آرا  
 اگر چاہوں تو نقشہ کھینچ کے الفاظ میں رکھ دوں  
 مگر تیرے تصور سے فزوں تر ہے وہ نظارا  
 تجھے آبا سے اپنے کوئی نسبت ہو نہیں سکتی  
 کہ تو گفتار، وہ کردار، تو ثابت، وہ سیارا  
 گنوا دی ہم نے جو اسلاف سے میراث پائی تھی  
 ثریا سے زمیں پر آسمان نے ہم کو دے مارا  
 حکومت کا تو کیا رونا کہ وہ ایک عارضی شے تھی  
 نہیں دنیا کے آئین مسلم سے کوئی چارا  
 مگر وہ علم کے موتی، کتابیں اپنے آبا کی  
 جو دیکھیں ان کو یورپ میں تو دل ہوتا ہے سپاراک

اقبال کی شاعری کا تیسرا دور الہامی شاعری کا دور ہے۔ اس دور میں اقبال پر یہ منکشف ہو چکا تھا کہ اُس کے وطن کے نوجوانوں پر عنقریب نیابت الہی کی ذمہ داریاں عائد ہونے والی ہیں۔ اپنے کلام میں وہ بار بار اس آنے والی عظمت کی طرف اشارہ کرتے ہیں۔ خصوصاً اُن کی لازوال نظم ”طلوع اسلام“ جس کا نام ہی پیغمبرانہ بشارت رکھتا ہے، اس ضمن میں بہترین مثال ہے۔ یہ نظم اُن نظموں کی تمہید کہی جاسکتی ہے جن میں نوجوانوں کو براہ راست مخاطب کیا گیا ہے۔ اس نظم کے چند اشعار بہ طور نمونہ ملاحظہ ہوں۔

ترے سینے میں ہے پوشیدہ راز زندگی کہہ دے  
 مسلمان سے حدیث سوز و ساز زندگی کہہ دے  
 خدائے لم یزل کا دست قدرت تو، زباں تو ہے  
 یقین پیدا کر اے غافل کہ مغلوب گماں تو ہے  
 پرے ہے چرخ نیلی فام سے منزل مسلمان کی  
 ستارے جس کی گرد راہ ہوں، وہ کارواں تو ہے





مکانِ فانی، مکسِ آئی، ازل تیرا، ابد تیرا  
 خدا کا آخری پیغام ہے تو، جاوداں تو ہے  
 حنا بندِ عروسِ لالہ ہے خونِ جگر تیرا  
 تری نسبتِ برائی ہے، معمارِ جہاں تو ہے  
 تری فطرتِ امیں ہے ممکناتِ زندگانی کی  
 جہاں کے جوہرِ مضمحل کا گویا، امتحاں تو ہے  
 جہاںِ آبِ وگل سے عالمِ جاوید کی خاطر  
 نبوتِ ساتھ جس کو لے گئی، وہ ارمغاں تو ہے  
 یہ نکتہ سرگذشتِ ملتِ بیضا سے ہے پیدا  
 کہ اقوامِ زمینِ ایشیا کا پاساں تو ہے  
 سبقِ پھر پڑھ صداقت کا، عدالت کا، شجاعت کا  
 لیا جائے گا تجھ سے کام، دنیا کی امامت کا

اقبال نے اپنے تینوں تخلیقی ادوار میں، پوری شاعری میں تین بنیادی نظریات دیے ہیں، یعنی خودی، فقر اور عشق۔ یہ تین باطنی اوصاف ہیں۔ جس شخص میں یہ تینوں اوصاف بہ درجہ اتم موجود ہوں، وہ اقبال کی زبان میں ”مومن“ ہے، اور اس کی تشبیہ شاہین یا شاہباز۔ ان تین اعلیٰ، تعمیری اور مثبت اخلاقی اوصاف کے حصول میں عصرِ حاضر میں تین بڑی رکاوٹیں ہیں، جن کا ذکر اقبال بڑی درد مندی سے کرتے ہیں، یعنی سچے مذہب سے دوری، اور کفر و الحاد اور لادینیّت اختیار کرنا، دوم سچے علم سے دوری اور جدید تعلیم کے مُضر اثرات کا پھیلاؤ۔ سوم سچی تہذیب سے دوری۔ مغربی تہذیب اختیار کرنے کے مُضر اثرات۔ ان شعبوں میں نوجوانوں کو مکمل و کردار کی تلقین کے ساتھ ساتھ اقبال نے دخترانِ ملت، اور پھر نونہالان کو بھی اُن کے ذہن و مزاج کے مطابق اپنے پیامِ خوش کلام سے نوازا ہے۔ نوجوانوں کو اسلامی نشاۃ ثانیہ اور اس سے منسلک ”اتحادِ عالمِ اسلامی“ کی اہمیت و ضرورت کے بارے میں بھی خطاب کیا ہے۔ اپنے فرزندِ جاوید اقبال کو مخاطب کر کے گویا پوری ملتِ اسلامیہ کی فرزندوں سے خطاب کیا گیا ہے۔

آئندہ ابواب میں ان ہی موضوعات و عنوانات کے تحت کلامِ اقبال سے ایسے اشعار کا



انتخاب پیش کیا جا رہا ہے جو نوجوانوں کے نام پیام کی حیثیت بھی رکھتے ہوں اور ان سے براہ راست مخاطبت کا پہلو بھی رکھتے ہوں۔ گویا ان موضوعات کی نسبت سے آئندہ ابواب کے عنوان یہ ہوں گے:

### نوجوان کے مثبت باطنی اوصاف

- (۱) خودی، ایمان، یقین
- (۲) فقر، غیرت
- (۳) عشق، عشق قرآن، عشق رسولؐ
- (۴) مومن
- (۵) شاہین

نوجوان کے منفی ظاہری اوصاف جن پر قابو پانے کی ضرورت ہے

- (۶) سچے مذہب سے دوری۔ کفر والحاد اور لادینیت کا فروغ
- (۷) سچے علم سے دوری۔ جدید تعلیم کے مضر اثرات
- (۸) سچی تہذیب سے دوری۔ مغربی تہذیب کے مضر اثرات
- (۹) دخترانِ ملت کے نام
- (۱۰) نونہالانِ ملت سے خطاب
- (۱۱) اسلامی نشاتِ ثانیہ۔ عالم اسلام کا اتحاد
- (۱۲) پیغامِ بذرِ یعد جاوید اقبال
- (۱۳) پیامِ منشور



## حوالہ جات

- ۱- علامہ اقبال، کلیات اقبال (اردو)، ص ۳۵۲۔
- ۲- ایضاً، ص ۲۰۲۔
- ۳- ایضاً، ص ۷۴۔
- ۴- ایضاً، ص ۷۷۔
- ۵- ایضاً، ص ۷۹۔
- ۶- ایضاً، ص ۱۰۰۔
- ۷- ایضاً، ص ۱۱۰۔
- ۸- ایضاً، ص ۱۱۰۔
- ۹- ایضاً، ص ۱۵۸۔
- ۱۰- ایضاً، ص ۱۶۸۔
- ۱۱- ایضاً، ص ۲۰۷۔
- ۱۲- ایضاً، ص ۳۰۰۔



باب نمبر ۴

خودی





اقبالیات کے ایک بڑے مفسر اور شارح ڈاکٹر محمد رفیع الدین نے اپنی تصنیف حکمت اقبال میں کلام اقبال کی روشنی میں، اقبال کے فلسفہ خودی کی مفصل اور منظم تشریح کی ہے۔ خودی کی تعریف بیان کرتے ہوئے ڈاکٹر صاحب لکھتے ہیں: ”اقبال کی حکمت میں خودی سے مراد وہ شعور ہے، جو خود شناس اور خود آگاہ ہو اور اپنی ذات اور اپنے مقاصد کا احساس یا شعور رکھتا ہو، لیکن یہاں شعور کا مطلب ہوش یا تیز نہیں، بلکہ وہ چیز ہے جس کا خاصہ ہوش یا تیز رکھنا ہے یا جس کی وجہ سے ایک انسان تیز یا ہوش رکھتا ہے۔ انسان میں یہی چیز ہے جو خود شناس یا خود آگاہ ہونے کی وجہ سے اپنے آپ کو ”میں“ کہتی ہے، اس لیے اقبال اس کو ”انا“ یا ”ایگو (Ego)“ یا ”من“ بھی کہتا ہے اور پھر یہی وہ چیز ہے جس کی وجہ سے انسان زندہ ہے، اور جب مرتا ہے تو یہی وہ چیز ہے، جو اُس کے جسم سے رخصت ہو جاتی ہے۔ اس لیے اقبال اس کے لیے ”روح“ اور ”جان“ کے الفاظ بھی استعمال کرتا ہے اور اس کو ”زندگی“ اور ”حیات“ کے ناموں سے بھی تعبیر کرتا ہے۔

عقل مدت سے ہے اس پچاک میں الجھی ہوئی

روح کس جوہر سے؟ خاک تیرہ کس جوہر سے ہے چلا

زندگی بغیر شعور کے نہیں ہوتی، لہذا ان معنوں میں کہ شعور زندگی ہے، ایک خاص سطح کا شعور حیوان میں بھی موجود ہے، لیکن حیوان کا شعور آزاد نہیں، بلکہ قدرت کی پیدا کی ہوئی ناقابل تغیر جہتوں کے ماتحت کام کرتا ہے۔ اس کے برعکس انسان کا شعور جہتوں سے آزاد ہو کر اور اُن کی مخالفت میں بھی عمل کرتا ہے، اس لیے کہ وہ خود شناس اور خود آگاہ ہے اور اپنے مقاصد کو جانتا ہے۔ حیوان اپنے شعور کی وجہ سے فقط سوچتا، جانتا اور محسوس کرتا ہے، لیکن انسان اپنے شعور کی وجہ سے نہ صرف جانتا، سوچتا اور محسوس کرتا ہے، بلکہ جب وہ ایسا کرتا ہے تو وہ جانتا بھی ہے کہ وہ جانتا، سوچتا اور محسوس کرتا ہے۔ اس لیے ہم انسان کے شعور کو خود شناس اور خود آگاہ کہتے ہیں۔ اسے شعور نہیں بلکہ خود شناسی، خود شعوری یا خود آگاہی کہنا چاہیے۔ اقبال اسی کو ”خودی“ کہتا ہے۔



## خود آگاہی

”خود آگاہی“ خودی کی ایک حیرت انگیز خصوصیت ہے۔ اسی خصوصیت کی وجہ سے کائنات برپا ہے اور انسان کی ساری تگ و دو اور جدوجہد اسی خاصیت کی وجہ سے ہے۔ اسی کی وجہ سے خودی اپنے آپ کو آنکھوں کے بغیر دیکھتی ہے، کانوں کے بغیر سنتی ہے، بلکہ اپنے آپ کو کسی حس کی مدد کے بغیر براہِ راست پوری طرح سے جانتی ہے۔ میں جانتا ہوں کہ میں ہوں، کیونکہ میں سوچ رہا ہوں، جان رہا ہوں، اور خوشی یا غم محسوس کر رہا ہوں۔ لیکن میری کوئی حس مجھے اپنے آپ کو جاننے میں مدد نہیں دے رہی۔ اگرچہ میں اپنی خودی کو ان آنکھوں سے نہیں دیکھ سکتا، لیکن اس کے باوجود ان آنکھوں کے بغیر اس طرح سے دیکھ رہا ہوں کہ میرے لیے اپنے آپ کا علم ان چیزوں کے علم سے بہ درجہا زیادہ یقینی ہے، جن کو میں اپنی آنکھوں سے دیکھتا ہوں۔ بلکہ میں جن چیزوں کو اپنی آنکھوں سے دیکھ کر جانتا ہوں، اُن کا جاننا میرے لیے اسی وجہ سے ممکن ہے کہ میں اپنی خودی کو جانتا ہوں، کیونکہ ان کا علم وہی ہے جس کو میری خودی جانتی ہے اور میری خودی سے باہر ان کا کوئی علم نہیں، لہذا اگر میں اپنی خودی کو نہ جانوں تو دنیا کی کسی چیز کو دیکھنے کے باوجود نہیں جان سکتا۔ اگر دنیا بھر میں کسی چیز کا یقینی علم ہمیں حاصل ہے تو وہ فقط اپنی خودی کا علم ہے۔ ہم اپنی خودی کے علم سے ہی اپنے دوسرے غیر خودی کے علم کو پرکھتے ہیں۔“

## خودی کا وجود فریب یا وہم نہیں

”خارج کی دنیا کے متعلق ہمارا علم قیاسی ہے اور ہمارا قیاس حواس پر مبنی ہوتا ہے۔ حواس کے تاثرات کے بدلنے سے خواہ اُس کا کوئی سبب خارج میں ہو یا نہ ہو، ہمارا علم بدل جاتا ہے۔ اس لیے کوئی شخص کائنات کے متعلق تو کہہ سکتا ہے کہ اس کی کوئی حقیقت نہیں اور زمین و آسمان درحقیقت موجود نہیں ہیں یا اُن کی حیثیت ایک ایسے خواب یا وہم سے زیادہ نہیں جو خالق کائنات کی ہستی کے لیے ایک پردے کا کام دے رہا ہے، لیکن کوئی شخص خودی کے متعلق یہ نہیں کہہ سکتا کہ اُس کی کوئی حقیقت نہیں اور وہ ایک وہم ہے۔ خودی کا وجود محسوس دنیا، خارجی دنیا یا مادی دنیا کی چیز نہیں۔ یہی سبب ہے کہ ہمارے حواس اور ہمارے قیاسات اُس کو جاننے کا وسیلہ نہیں بنتے۔“

## زمان و مکاں سے بے نیازی

”اس کے باوجود کہ خودی انسان کے جسدِ عنصری میں جائزیں ہے جو سلسلہٴ لیل و نہار کی



پابندیوں سے گھرا ہوا ہے، وہ خود زمان و مکاں کی حدود و قیود سے آزاد ہے، کیونکہ وہ اپنے خیال کے ذریعے سے ادھر ماضی اور مستقبل کی انتہاؤں تک اور ادھر کائنات کے دور دراز گوشوں تک جہاں روشنی بھی کروڑوں برس میں آتی ہے، آن واحد میں جا پہنچتی ہے۔

چونکہ ہم خودی کو کسی حالت میں بھی نہ آنکھوں سے دیکھ سکتے ہیں اور نہ ان آنکھوں سے چھو سکتے ہیں اور غیر کی خودی اپنی خودی نہیں ہوتی کہ ہم حواس کی مدد کے بغیر براہ راست اسے دیکھ سکیں۔ ہم غیر کی خودی کا علم خواہ وہ خودی خدا کی ہو یا انسان کی، فقط اس کے مظاہر اور اثرات اور اعمال اور افعال کے مطالعے ہی سے حاصل کر سکتے ہیں۔“

## خودی ایک نورانی طاقت ہے

”خودی ایک ثور ہے، لیکن مادی روشنیوں میں سے کوئی روشنی ایسی نہیں جو اُس کی مماثل ہو اور پھر خودی ایک قوت ہے، لیکن مادی قوتوں میں سے کوئی قوت ایسی نہیں جس کے ساتھ اُس کو مشابہت دی جاسکے۔ یہی وہ نورانی طاقت ہے، جس کا انسان میں اور دنیا کی ہر چیز میں ظہور ہے۔ یہی زندگی ہے۔“

## مشکلات پر غالب آنے کی خواہش

”لفظ خودی کی اس تشریح سے ظاہر ہے کہ اقبال نے اس لفظ کو استعمال کر کے انگریزی لفظ Self کا فارسی یا اردو ترجمہ کیا ہے، جو مدت سے فلسفہ کی ایک اصطلاح کے طور پر استعمال ہو رہا ہے، لیکن انفسوس ہے کہ خودی کی اس سادہ اور معروف فلسفیانہ اصطلاح کو سمجھنے میں بالعموم اقبال کے ایسے معتقدین کو بھی دقت پیش آتی ہے، جو اس کے بہت قریب رہے ہیں۔ اس کی ایک وجہ تو یہ ہے کہ خودی کا لفظ اب تک فارسی اور اردو میں ایک اور معنوں میں استعمال ہوتا رہا ہے، یعنی خود پرستی، خود مختاری، خود سری، خود رانی، خود پسندی، خود غرضی، غرور، نخوت اور تکبر کے معنوں میں۔ اور دوسری وجہ یہ ہے کہ خود اقبال نے بھی اپنی قوم کی موجودہ حالت کے پیش نظر خودی کی گونا گوں فطری صفات میں سے اس صفت پر خاص زور دیا ہے، جس کا ایک پہلو خود نمائی ہے یا ذوقِ تفوق ہے۔

اس صفت کی رو سے خودی ایک مقصد کا تصور کرتی ہے۔ پھر اس مقصد کے حصول کے لیے اپنی پوری قوتِ سعی و عمل صرف کرتی ہے۔ اس عمل سے اُسے اپنے مقصد میں حائل ہونے





والی مخالف قوتوں پر غلبہ حاصل ہوتا ہے اور وہ اپنے آپ کو یعنی اپنی قوتوں کا اظہار کرتی ہے اور اس خود اظہاری سے اُسے اطمینان حاصل ہوتا ہے۔ اس بنا پر بعض لوگوں کو یہ غلط فہمی ہوئی ہے کہ خودی کی فلسفیانہ اصطلاح روزمرہ کی زبان میں استعمال ہونے والے لفظ خودی کے ساتھ معنی کا اشتراک رکھتی ہے۔ ان کا خیال ہے کہ اقبال کے نزدیک جذبہ خود نمائی یا ذوقِ استیلا کے جائز اور ناجائز استعمال میں کوئی خاص خوبی ہے اور اقبال کی تعلیم یہی ہے کہ جس طرح سے ممکن ہو، اس جذبہ کا اظہار کیا جائے۔ یہ بات قطعاً غلط ہے۔ یہاں اس غلط فہمی کو رفع کرنے کے لیے دو گزارشات ضروری ہیں۔ ایک تو یہ کہ خودی کے مقاصد اچھے بھی ہوتے ہیں اور بُرے بھی۔ صحیح بھی ہوتے ہیں اور غلط بھی۔ جدوجہد یا عمل سے خودی کو مستقل اور مکمل اطمینان اسی صورت میں حاصل ہوتا ہے، جب اُس کا مقصد اس کی فطرت کے مطابق ہو، غلط مقصد کی پیروی سے خودی کو عارضی تسلی ہو تو ہو، لیکن آخر کار اسے بے اطمینانی اور ناکامی کا احساس ہوتا ہے۔ ایسی صورت میں اس کی جدوجہد آخر کار خود اُس کے اندرونی فطری مقصد کو شکست دے دیتی ہے۔ اور دوسری گزارش یہ ہے کہ عمل یا جدوجہد احساسِ مذہب کا لازمی نتیجہ ہے، اور خودی ہر آن کوئی نہ کوئی مذہب (اچھا یا بُرا، صحیح یا غلط) رکھنے پر مجبور ہے، اور لہذا ہر وقت عمل یا جدوجہد کرنے پر بھی مجبور ہے۔ غلط مذہب کا غلط عمل پیدا کرتا ہے اور صحیح مذہب کا صحیح عمل پیدا کرتا ہے۔ اقبال صرف اسی عمل کی تلقین کرتا ہے جو خودی کی فطرت سے مطابقت رکھتا ہو اور صحیح ہو۔ اُس کے نزدیک صحیح مذہب کا اور لہذا صحیح عمل فقط ”مردِ مومن“ کا امتیاز ہے۔ گویا اقبال نے جو عملی جدوجہد اور خود نمائی پر زور دیا ہے، اُس کی بنیادی شرط یہ ہے کہ ہم اپنے مقصد یا مذہب کا کو درست کریں۔ اسی کو وہ یقین محکم یا ایمان کہتا ہے۔ اگر مذہب کا نقائص سے پاک اور شکوک و شبہات سے آزاد ہو کر درست ہو جائے تو وہ ایک طاقت و عزم یا ارادہ عمل بن جاتا ہے۔“

## اقبال کی وضاحت

اقبال نے خود اس امر کی وضاحت کر دی ہے کہ خودی سے اُس کی مراد تکبر یا غرور نہیں۔ اسرارِ خودی کے دیباچے میں اُس نے لکھا ہے: ”ہاں لفظ خودی کے متعلق ناظرین کو آگاہ کر دینا ضروری ہے کہ یہ لفظ اس نظم میں بمعنی مغرور استعمال نہیں کیا گیا، جیسا کہ عام طور پر اردو میں مستعمل ہے۔ اس کا مفہوم محض احساسِ نفس یا یقینِ ذات ہے۔“



قاضی نذیر احمد کے نام اپنے مکتوب میں اقبال نے لکھا ہے: ”اسرارِ خودی اور رموزِ خودی دونوں کا موضوع یہی مسئلہ خودی ہے۔ ان کتابوں کے پڑھنے سے آپ کو اطمینان ہو جائے گا۔ اگر ان دونوں میں یا میری کسی اور کتاب میں آپ کو کوئی ایسا شعر ملے، جس میں خودی کا مفہوم تکرر یا غرور یا نحوٹ لیا گیا ہو تو اس سے مجھے آگاہ کیجیے۔“

نیشے پر اقبال کے ہاتھ کا لکھا ہوا ایک نوٹ ”اقبال اکادمی“ کے پاس محفوظ ہے۔ اس نوٹ میں لفظ خودی کی تشریح کرتے ہوئے اقبال نے لکھا ہے: ”لفظ خودی کو بڑی مشکل سے اور بادلِ نحوٹ چٹا گیا ہے۔ ادبی نقطہ نظر سے دیکھا جائے تو اس کے اندر بہت سی خامیاں ہیں۔ اور اخلاقی نقطہ نظر سے اسے اردو اور فارسی دونوں زبانوں میں ہمیشہ برے معنوں میں ہی استعمال کیا جاتا رہا ہے۔ دوسرے الفاظ بھی، جو ”میں“ کی مابعد الطبیعیاتی حقیقت کو بیان کرنے کے لیے استعمال کیے جاسکتے ہیں، اتنے ہی ناموزوں ہیں مثلاً انا، شخص، نفس، انانیت۔“

ضرورت دراصل اس بات کی ہے کہ ”میں“ یا ”ایجو“ کے لیے ایک ایسا لفظ مل جائے جو بے رنگ ہو اور کسی اخلاقی مفہوم کے بغیر ہو۔ جہاں تک مجھے معلوم ہے، فارسی یا اردو میں کوئی ایسا لفظ موجود نہیں۔ فارسی لفظ ”من“ بھی اتنا ہی ناموزوں ہے۔ تاہم شعر کی ضروریات کا لحاظ کرتے ہوئے میں نے سمجھا کہ لفظ ”خودی“ سب سے زیادہ موزوں ہے۔ فارسی زبان میں کسی قدر اس بات کی شہادت بھی موجود ہے کہ لفظ خودی ایجو کے سادہ مفہوم یعنی ”من“ کے بے رنگ معنوں میں استعمال کیا گیا ہے۔ گویا مابعد الطبیعیاتی نقطہ نظر سے خودی کا لفظ ”من“ کے اس ناقابل بیان احساس کے لیے استعمال کیا گیا ہے، جو ہر فرد انسانی کی بے مثل انفرادیت کی بنیاد ہوتا ہے۔ مابعد الطبیعیاتی طور پر اس لفظ کا کوئی مفہوم ایسے لوگوں کے لیے نہیں جو اس کے اخلاقی مفہوم سے نجات نہیں پاسکتے۔ میں ”زبورِ عجم“ میں پہلے کہہ چکا ہوں۔

گرفتَم ایں کہ شرابِ خودی بے تلخ است

بدرِ خویشِ نگر، زہرِ ما بدرمان کش

خودی کی شراب بے شک تلخ ہے، لیکن اپنے مرض پر نگاہ رکھو اور اپنی صحت کی خاطر میرے زہر کو پی لو۔

جب میں فنی خودی کی مذمت کرتا ہوں تو مطلب اس سے اخلاقی معنوں میں ایثار یا نفس کشی کی مذمت نہیں ہوتا۔ فنی خودی کی مذمت سے میں ایسے افعال کی مذمت کرتا ہوں، جس کا



مقصد یہ ہوتا ہے کہ ”میں“ کو ایک مابعد الطبیعیاتی قوت کی حیثیت سے مٹا دیا جائے، کیونکہ اُسے مٹانے کے معنی یہ ہیں کہ اس کے اجزا اکٹھے جائیں۔ وہ حیات بعد ممات کے قابل نہ رہے۔ جہاں تک میں سمجھ سکا ہوں، اسلامی تصوف کا نصب العین خودی کو مٹانا نہیں۔ اسلامی تصوف میں فنا سے مراد انسانی ایگو کا مٹانا نہیں بلکہ اس کا مکمل طور پر خدا کی ذات کے سپرد کر دینا ہے۔ اسلامی تصوف کا نصب العین ایک ایسا مقام ہے، جو فنا کے مقام سے بھی آگے ہے یعنی مقامِ بقا، جو میرے نقطہ نظر سے اثباتِ خودی کا بلند ترین مقام ہے۔ جب میں کہتا ہوں ”دلیل کی طرح سخت ہو جاؤ“ تو میری مراد نیشے کی طرح یہ نہیں ہوتی کہ بے رحم اور بے درد ہو جاؤ، بلکہ یہ ہوتی ہے کہ خودی کے عناصر کو مجتمع کرو، تاکہ وہ بعد از مرگ زندہ رہنے کے لیے فنا کا مقابلہ کر سکے۔

اخلاقی نقطہ نظر سے لفظ خودی (جیسا کہ اسے میں نے استعمال کیا ہے) کا مطلب ہے خود اعتمادی، خود داری، اپنی ذات پر بھروسا، حفاظتِ ذات، بلکہ اپنے آپ کو غالب کرنے کی کوشش، جیسا کہ ایسا کرنا زندگی کے مقاصد کے لیے اور صداقت، انصاف اور فرض کے تقاضوں کو پورا کرنے کی قوت کے لیے ضروری ہو۔ اس قسم کا کردار میرے خیال میں اخلاقی ہے، کیونکہ وہ خودی کو اپنے قویٰ کے مجتمع کرنے میں مدد دیتا ہے اور اس طرح تحلیل اور انتشار کی قوتوں کے خلاف خودی کو سخت کر دیتا ہے۔ عملی طور پر مابعد الطبیعیاتی ایگو دو بڑے حقوق کا علم بردار ہے۔ اول زندہ رہنے کا حق اور دوم آزاد رہنے کا حق، جیسا کہ خداوندی قانون نے مقرر کیا ہو۔“

خودی کی تعریف و تشریح کے بعد اب یہاں کلامِ اقبال سے خودی کے موضوع پر ایسے اشعار کا انتخاب پیش کیا جاتا ہے، جن کا تعلق نوجوانوں اور ان کی بہبود و ترقی سے ہے۔ پہلے اُردو کلام سے، پھر فارسی کلام سے انتخاب پیش کیا جائے گا۔

تو راز کن فکاں ہے، اپنی آنکھوں پر عیاں ہو جا  
خودی کا راز داں ہو جا، خدا کا ترماں ہو جا  
ہوس نے کر دیا ہے، ٹکڑے ٹکڑے نوعِ انساں کو  
اخوت کا بیاں ہو جا، محبت کی زباں ہو جا  
یہ ہندی، وہ خراسانی، یہ افغانی، وہ تورانی  
تو اے شرمندہٴ ساحل، اچھل کر بیکراں ہو جا



غبارِ آلودہ رنگ و نسب ہیں، بال و پر تیرے  
 تو اے مرغِ حرم اڑنے سے پہلے پر نشاں ہو جا  
 خودی میں ڈوب جا غافل، یہ سزِ زندگانی ہے  
 نکل کر حلقہٴ شام و سحر سے جادواں ہو جا  
 مصافِ زندگی میں سیرتِ فولاد پیدا کر  
 شبستانِ محبت میں حریر و پرنیاں ہو جا  
 گزر جا بن کے سیلِ تندِ رو کوہ و بیاباں سے  
 گلستاںِ راہ میں آئے تو جوئے نغمہ خواں ہو جا

.....

ما سکتا نہیں پہنائے فطرت میں مرا سودا  
 غلط تھا اے جنوں شاید ترا اندازہٴ صحرا  
 خودی سے اس طلسمِ رنگ و بو کو توڑ سکتے ہیں  
 یہی توحید تھی جس کو نہ تو سمجھا، نہ میں سمجھا  
 نگہ پیدا کر اے غافل، تجلّی عینِ فطرت ہے  
 کہ اپنی موج سے بیگانہ رہ سکتا نہیں دریا  
 رقابتِ علم و عرفاں میں غلط بینی ہے منبر کی  
 کہ وہ حلاج کی سولی کو سمجھا ہے رقیب اپنا  
 خدا کے پاک بندوں کو حکومت میں، غلامی میں  
 زرہ کوئی اگر محفوظ رکھتی ہے تو استغنا  
 نہ کر تقلید اے جبریل میرے جذب و مستی کی  
 تن آساں عرشوں کو ذکر و تسبیح و طوافِ اولیٰ ہے

.....

وہ حرفِ راز کہ مجھ کو سکھا گیا ہے جنوں  
 خدا مجھے نفسِ جبریل دے تو کہوں



ستارہ کیا مری تقدیر کی خبر دے گا  
 وہ خود فراخیِ افلاک میں ہے خوار و زبوں  
 حیات کیا ہے؟ خیال و نظر کی مجذوبی  
 خودی کی موت ہے اندیشہ ہائے گونا گوں  
 عجب مزا ہے، مجھے لذتِ خودی دے کر  
 وہ چاہتے ہیں کہ میں اپنے آپ میں نہ رہوں  
 ضمیرِ پاک و نگاہِ بلند و مستیِ شوق  
 نہ مال و دولتِ قاروں، نہ فکرِ افلاطوں  
 سبق ملا ہے یہ معراجِ مصطفیٰ سے مجھے  
 کہ عالمِ بشریت کی زد میں ہے گردوں  
 یہ کائنات ابھی نا تمام ہے شاید  
 کہ آرہی ہے دما دم صدائے ”کن فیکوں“  
 علاجِ آتشِ رومی کے سوز میں ہے ترا  
 تری خرد پہ ہے غالب فرنگیوں کا فسوں  
 اسی کے فیض سے میری نگاہ ہے روشن  
 اسی کے فیض سے میرے سبب میں ہے جیجوں ۵

خودی کی شوخی و تمدی میں کبر و ناز نہیں  
 جو ناز ہو بھی، تو بے لذتِ نیاز نہیں  
 نگاہِ عشقِ دلِ زندہ کی تلاش میں ہے  
 شکارِ مُردہ سزاوارِ شاہباز نہیں  
 ہوئی نہ عام جہاں میں کبھی حکومتِ عشق  
 سبب یہ ہے کہ محبتِ زمانہ ساز نہیں



اک اضطرابِ مسلسل غیاب ہو، کہ حضور!  
میں خود کہوں تو مری داستاں دراز نہیں  
اگر ہو ذوق تو خلوت میں پڑھ زبورِ عجم  
نفاقِ نیم شی بے نوائے راز نہیں!

خودی ہے وہ بحر جس کا کوئی کنارہ نہیں  
تو آججو اسے سمجھا اگر تو چارہ نہیں  
خودی میں ڈوبتے ہیں، پھر ابھر بھی آتے ہیں  
مگر یہ حوصلہٴ مردِ بیچ کارہ نہیں  
ترے مقام کو انجم شناس کیا جانے  
کہ خاکِ زندہ ہے تو تابعِ ستارہ نہیں  
یہیں بہشت بھی ہے، حور و جبریل بھی ہے  
تری نگہ میں ابھی شوخیِ نظارہ نہیں!

یہ پیام دے گئی ہے مجھے بادِ صبح گاہی  
کہ خودی کے عارفوں کا ہے مقامِ پادشاہی  
تری زندگی اسی سے، تری آبرو اسی سے  
جو رہی خودی تو شاہی، نہ رہی تو رو سیاہی!

تری نگاہِ فردِ مایہ، ہاتھ ہے کوتاہ  
ترا گنہ کہ تخیلِ بلند کا ہے گناہ  
گلا تو گھونٹ دیا اہلِ مدرسہ نے ترا  
کہاں سے آئے صدا لا الہ الا اللہ



خودی میں گم ہے، خدائی تلاش کر غافل  
 یہی ہے تیرے لیے اب صلاح کار کی راہ  
 حدیثِ دل کسی درویشِ بے گلیم سے پوچھ  
 خدا کرے تجھے تیرے مقام سے آگاہ!  
 برہنہ سر ہے تو عزمِ بلند پیدا کر  
 یہاں فقط سرِ شامین کے واسطے ہے گُھاہ  
 نہ ہے ستارے کی گردش نہ بازیِ افلاک  
 خودی کی موت ہے تیرا زوالِ نعمت و جاہ!  
 اٹھا میں مدرسہ و خانقاہ سے غمِ ناک  
 نہ زندگی، نہ محبت نہ معرفت نہ نگاہ!

خرد کے پاس خبر کے سوا کچھ اور نہیں  
 ترا علاجِ نظر کے سوا کچھ اور نہیں  
 ہر اک مقام سے آگے مقام ہے تیرا  
 حیاتِ ذوقِ سفر کے سوا، کچھ اور نہیں  
 گراں بہا ہے تو حفظِ خودی سے ہے ورنہ  
 گہر میں آبِ گہر کے سوا، کچھ اور نہیں!

یہ بندگیِ خدائی، وہ بندگیِ گدائی!  
 یا بندۂ خدا بن یا بندۂ زمانہ  
 غافل نہ ہو خودی سے کر اپنی پاسبانی  
 شاید کسی حرم کا تو بھی ہے آستانہ  
 اے لا الہ کے وارث باقی نہیں ہے تجھ میں  
 گفتارِ دلبرانہ، کردارِ قاہرانہ



تیری نگاہ سے دل سینوں میں کانپتے تھے  
 کھویا گیا ہے تیرا جذبِ قلندرانہ  
 رازِ حرم سے شاید اقبال با خبر ہے  
 ہیں اس کی گفتگو کے اندازِ محرمانہؑ

خودی کو کر بلند اتنا کہ ہر تقدیر سے پہلے  
 خدا بندے سے خود پوچھے، بتا تیری رضا کیا ہے  
 نظر آئیں مجھے تقدیر کی گہرائیاں اس میں  
 نہ پوچھ اے ہم نشیں مجھ سے، وہ چشمِ سُرما سا کیا ہےؑ

فطرت کو خرد کے روبرو کر  
 تسخیرِ مقامِ رنگ و بو کر  
 تو اپنی خودی کو کھوچکا ہے  
 کھوئی ہوئی شے کی جستجو کر  
 بے ذوق نہیں اگرچہ فطرت  
 جو اُس سے نہ ہو سکا، وہ تو کرؑ

خودی ہو علم سے محکم تو غیرتِ جبریل  
 اگر ہو عشق سے محکم تو صورتِ اسرائیل  
 عذابِ دانشِ حاضر سے بانجر ہوں میں  
 کہ میں اس آگ میں ڈالا گیا ہوں مثلِ خلیلؑ





نظر نہیں تو مرے حلقہٴ سخن میں نہ بیٹھ  
 کہ نکتہ ہائے خودی ہیں مثال تیغِ اصیل  
 اندھیری شب ہے، جدا اپنے قافلے سے ہے تو  
 ترے لیے ہے مرا شعلہٴ نوا قدیل  
 غریب و سادہ و رنگیں ہے داستانِ حرم  
 نہایت اس کی حسینؑ، ابتدا ہے اسماعیلؑ

خودی کے زور سے دنیا پہ چھا جا  
 مقامِ رنگ و بو کا راز پا جا  
 برنگِ بجز، ساحلِ آشنا رہ  
 کفِ ساحل سے دامن کھینچتا جا

کلیسی تا مسلمانِ خودی کی  
 کلیسی رمز پنہانی خودی کی  
 تجھے گر فقر و شاہی کا بتا دوں  
 غریبی میں نگہبانی خودی کی

یہ موجِ نفس کیا ہے؟ تلوار ہے  
 خودی کیا ہے؟ تلوار کی دھار ہے  
 خودی کیا ہے؟ رازِ درونِ حیات  
 خودی کیا ہے؟ بیداری کائنات



خودی جلوہ بدست و خلوت پسند  
 سمندر ہے اک بوند پانی میں بند  
 اندھیرے اجالے میں ہے تابناک  
 من و تو میں پیدا، من و تو سے پاک  
 ازل اس کے پیچھے، ابد سامنے  
 نہ حد اس کے پیچھے نہ حد سامنے  
 زمانے کے دریا میں بہتی ہوئی  
 ستم اس کی موجوں کے سمیٹی ہوئی  
 تجسس کی راہیں بدلتی ہوئی  
 دما دم نگاہیں بدلتی ہوئی  
 سبک اس کے ہاتھوں میں سنگِ گراں  
 پہاڑ اس کی ضربوں سے ریگِ رواں  
 سفر اس کا انجام و آغاز ہے  
 یہی اس کی تقویم کا راز ہے  
 کرن چاند میں ہے، شرر سنگ میں  
 یہ بے رنگ ہے، ڈوب کر رنگ میں  
 اسے واسطہ کیا کم و بیش سے  
 نشیب و فراز و پس و پیش سے  
 ازل سے ہے یہ کشمکش میں اسیر  
 ہوئی خاکِ آدم میں صورت پذیر  
 خودی کا نشیمن ترے دل میں ہے  
 فلک جس طرح آنکھ کے تیل میں ہے کلا



زمانے میں جھوٹا ہے اس کا نکمیں  
 جو اپنی خودی کو پرکھتا نہیں  
 بتانِ شعوب و قبائل کو توڑ  
 رسومِ کہن کے سلاسل کو توڑ  
 یہی دینِ محکم، یہی فتحِ یاب  
 کہ دنیا میں توحید ہو بے حجاب<sup>۱۸</sup>

جرات ہے تو افکار کی دنیا سے گزر جا  
 ہیں بحرِ خودی میں ابھی پوشیدہ جزیرے  
 کھلتے نہیں اس قلمِ خاموش کے اسرار  
 جب تک تو اسے ضربِ کلیسی سے نہ چیرے<sup>۱۹</sup>

خودی کا سر نہاں، لا الہ الا اللہ  
 خودی ہے تیغِ فساں، لا الہ الا اللہ  
 یہ دور اپنے براہیم کی تلاش میں ہے  
 ضم کدہ ہے جہاں، لا الہ الا اللہ  
 کیا ہے تو نے متاعِ غرور کا سودا  
 فریبِ سود و زیاں، لا الہ الا اللہ  
 یہ مال و دولتِ دنیا، یہ رشتہ و پیوند  
 بچانِ وہم و گماں، لا الہ الا اللہ  
 خرد ہوئی ہے زمان و مکاں کی زنتاری  
 نہ ہے زماں نہ مکاں، لا الہ الا اللہ  
 یہ نغمہِ فصلِ گل و لالہ کا نہیں پابند  
 بہار ہو کہ خزاں، لا الہ الا اللہ



اگر چہ بت ہیں جماعت کی آستینوں میں  
مجھے ہے حکم اذال، لا الہ الا اللہ

تری نگاہ میں ثابت نہیں خدا کا وجود  
مری نگاہ میں ثابت نہیں وجود ترا  
وجود کیا ہے؟ فقط جوہر خودی کی نمود  
کر اپنی فکر کہ جوہر ہے بے نمود ترا

اے پیرِ حرم، رسم و رہِ خاقی چھوڑ  
مقصود سمجھ میری نوائے سحری کا  
اللہ رکھے تیرے جوانوں کو سلامت  
دے ان کو سبق خود شکنی، خود نگری کا  
تو ان کو سکھا خارہ شگافی کے طریقے  
مغرب نے سکھایا انھیں فن شیشہ گری کا  
دل توڑ گئی ان کا دو صدیوں کی غلامی  
دارو کوئی سوچ ان کی پریشاں نظری کا  
کہہ جاتا ہوں زور جنوں میں ترے اسرار  
مجھ کو بھی صلہ دے میری آشفٹہ سری کا

اس قوم کو شمشیر کی حاجت نہیں رہتی  
ہو جس کے جوانوں کی خودی صورت فولاد  
ناچیز جہانِ مہ و پرویں ترے آگے  
وہ عالم مجبور ہے، تو عالم آزاد



بیام اقبال بنام نوجوانانِ ملت

موجوں کی تپش کیا ہے؟ فقط ذوقِ طلب ہے  
پنہاں جو صدف میں ہے، وہ دولت ہے خدا دادؔ

.....  
نہ میں اعجمی، نہ ہندی، نہ عراقی و حجازی  
کہ خودی سے میں نے سیکھی دو جہاں سے بے نیازی  
تو مری نظر میں کافر، میں تری نظر میں کافر  
ترا دیں نفسِ شماری، مرا دیں نفسِ گدازی!ؔ

.....  
جہانِ تازہ کی افکارِ تازہ سے ہے نمود  
کہ سنگ و خشت سے ہوتے نہیں جہاں پیدا  
خودی میں ڈوبنے والوں کے عزم و ہمت نے  
اس آج سے کہے، بحرِ بیکراں پیدا  
وہی زمانے کی گردش پہ غالب آتا ہے  
جو ہر نفس سے کرے عمرِ جاوداں پیدا  
خودی کی موت سے مشرق کی سرزمینوں میں  
ہوا نہ کوئیِ خدائی کا رازداں پیدا  
ہوائے دشت سے بوئے رفاقت آتی ہے  
عجب نہیں ہے کہ ہوں میرے ہم عنانِ پیداؔ

.....  
تری خودی سے ہے روشن ترا حریمِ وجود  
حیات کیا ہے؟ اسی کا سرورِ سوز و ثبات  
بلند تر مہ و پرویں سے ہے اسی کا مقام  
اسی کے نور سے پیدا ہیں تیرے ذات و صفات



حریم تیرا خودی غیر کی! معاذ اللہ!  
دوبارہ زندہ نہ کر کاروبارِ لات و منات  
یہی کمال ہے تمثیل کا کہ تو نہ رہے  
رہا نہ تو، تو نہ سوزِ خودی، نہ سازِ حیات<sup>۱۷</sup>

.....  
زمانہ اب بھی نہیں جس کے سوز سے فارغ  
میں جانتا ہوں، وہ آتش ترے وجود میں ہے  
تری دوا نہ جینوا میں ہے، نہ لندن میں  
فرنگ کی رگِ جاں، پنجہٴ یہود میں ہے  
سنا ہے میں نے غلامی سے امتوں کی نجات  
خودی کی پرورش و لذتِ نمود میں ہے کھٹا

.....  
تری دعا سے قضا تو بدل نہیں سکتی  
مگر ہے اس سے یہ ممکن کہ تو بدل جائے  
تری خودی میں اگر انقلاب ہو پیدا  
عجب نہیں ہے کہ یہ چار سُو بدل جائے  
وہی شراب، وہی ہائے و ہو رہے باقی  
طریقِ ساتی و رسمِ کدو بدل جائے  
تری دعا ہے کہ ہو تیری آرزو پوری  
مری دعا ہے، تری آرزو بدل جائے<sup>۱۸</sup>

.....  
رومی بدلے، شامی بدلے، بدلا ہندوستان  
تو بھی اے فرزندِ کہستاں، اپنی خودی پہچان



پہچان

اپنی خودی

افغان

او غافل

موسم اچھا، پانی دافر، مٹی بھی زرخیز  
جس نے اپنا کھیت نہ سینچا، وہ کیسا دہقان

پہچان

اپنی خودی

افغان

او غافل

اونچی جس کی لہر نہیں ہے وہ کیسا دریا  
جس کی ہوا کیں تند نہیں ہیں، وہ کیسا طوفان

پہچان

اپنی خودی

افغان

او غافل

ڈھونڈ کے اپنی خاک میں جس نے پایا اپنا آپ  
اس بندے کی دہقانی پر سلطانی قربان

پہچان

اپنی خودی

افغان

او غافل

تیری بے علمی نے رکھ لی، بے علموں کی لاج  
عالم فاضل بیچ رہے ہیں، اپنا دین ایمان

پہچان

اپنی خودی

افغان ۲۹

او غافل

مجھ کو تو یہ دنیا نظر آتی ہے دگر گوں  
معلوم نہیں دکھتی ہے تیری نظر کیا

ہر سینے میں اک صبح قیامت ہے نمودار

افکار جوانوں کے ہوئے زیر و زبر کیا

کر سکتی ہے بے معرکہ جینے کی تلانی!

اے پیرِ حرم، تیری مناجات سحر کیا؟



ممکن نہیں تخلیقِ خودی خاقمہوں سے  
اس شعلہٴ نم خوردہ سے ٹوٹے گا شرر کیا۔

خودی ہے زندہ تو ہے موت اک مقامِ حیات  
کہ عشقِ موت سے کرتا ہے امتحانِ ثبات  
خودی ہے زندہ تو دریا ہے بیکرانہ ترا  
ترے فراق میں مضطر ہے موجِ نیل و فرات  
خودی ہے مردہ تو مانندِ کاہ پیشِ نسیم  
خودی ہے زندہ تو سلطانِ جملہ موجودات۔

ترے دریا میں طوفان کیوں نہیں ہے؟  
خودی تری مسلمان کیوں نہیں ہے؟  
عبث ہے شکوہِ تقدیرِ یزداں  
تو خود تقدیرِ یزداں کیوں نہیں ہے؟

کبھی دریا سے مثلِ موج ابھر کر  
کبھی دریا کے سینے میں اتر کر  
کبھی دریا کے ساحل سے گزر کر  
مقامِ اپنی خودی کا فاش تر کر۔

نشانِ یہی ہے زمانے میں زندہ قوموں کا  
کہ صبح و شام بدلتی ہیں ان کی تقدیریں  
کمالِ صدق و مروت ہے زندگی ان کی  
معاف کرتی ہے فطرت بھی ان کی تقصیریں



قلندرانہ اداکس، سکندرانہ جلال  
 یہ امتیں ہیں جہاں میں برہنہ ششیریں  
 خودی سے مردِ خود آگاہ کا جمال و جلال  
 کہ یہ کتاب ہے، باقی تمام تفسیریں ۳۳

اقبال کا فارسی کلام اُن کے فلسفہِ خودی سے بھرا پڑا ہے۔ خاص طور پر مثنوی اسرار و رموز تو فلسفہِ خودی ہی کی تشریح ہے، اور اس فلسفے کا خلاصہ انہوں نے اپنی نظم ”بابائے صحرائی کی نصیحت“ میں کر دیا ہے۔ یہ نصیحت نوجوانوں کے نام ہے۔ بابائے صحرائی کے پردے میں خود علامہ اقبال جلوہ گر ہیں۔ اسرار و رموز کا منظوم ترجمہ ترجمان اسرار کے نام سے جسٹس ایس اے رحمن (مرحوم) نے کیا ہے اور انتہائی درد مندی اور مہارت سے کیا ہے۔ یہاں ”بابائے صحرائی کی نصیحت“ جسٹس صاحب کے ترجمے کے ساتھ پیش کی جا رہی ہے:

تو اے جو پھول کی مانند مٹی سے پھلا پھولا  
 ہوا بطنِ خودی سے تو ریاضِ دہر میں پیدا  
 نہ کر ترکِ خودی ہرگز، بقا انجام ہو کر رہ  
 جو قطرہ ہو کے رہنا ہے تو بحرِ آشام ہو کر رہ  
 خودی کے نور سے ہوتی ہے ہستی تیری تابندہ  
 خودی محکم اگر کر لے تو ہو جائے تو پائندہ

یہ سودا فائدے کا ہے، نہ اس سودے سے ہو غافل  
 یہ وہ دولت ہے جس سے تجھ کو ہوگی خواہگی حاصل  
 اگر زندہ ہے تو، کیوں نیستی سے ڈرتا رہتا ہے  
 ترے قرباں غلط سمجھا ہے تو جو کچھ بھی سمجھا ہے ۳۵

حقیقت مجھ پر روشن ہے کہ سائے زندگی کیا ہے؟  
 ادھر آ میں بتاؤں تجھ کو رازِ زندگی کیا ہے؟



خود اپنے آپ ہی میں غوطہ زن مثل گہر ہونا  
 ابھر کر اپنی خلوت گاہ سے آتش نظر ہونا  
 دبی چنگاریوں کو راکھ کی ڈھیری میں بھڑکانا  
 جو نظروں کو جلا دے ایسا شعلہ زار بن جانا  
 چہل سالہ مصیبت کا گھر وندا پھونک کر رکھ دے  
 تو بن کہ شعلہ جوالہ اپنے گرد چکر لے لے

جو طوفِ غیر ہی کو موت گردانے، وہ زندہ ہے  
 وجود اپنے کو جو بیت الحرم جانے، وہ زندہ ہے  
 پروں کو پھڑ پھڑا کر تو نکل مٹی کے پھندے سے  
 پرندوں کی طرح محفوظ ہو گرنے کے خدشے سے  
 اگر طائر نہیں ہے تو، نہ کر پھر امتحان اپنا  
 دہان غار پر ہرگز بنا مت آشیاں اپنا  
 تری خواہش ہے باغِ علم کے سب پھول تو چن لے  
 پیامِ پیر روی گوشِ دل سے تو مگر سن لے  
 نہیں انبی سے کم وہ علم جو بس تن کے کام آئے  
 ترا ہمد بنے گا علم اگر وہ دل کو گرمائے  
 تجھے معلوم ہے یہ داستاں اُستادِ روی کی  
 کہ جس کی درس گہ شہرِ حلب میں علم پرور تھی  
 پڑی عقلی دلیلوں کی تھی بیڑی اُس کے پاؤں پر  
 چھنسی تھی اس کی کشتی عقل کے گرداب میں آ کر  
 وہ موسیٰؑ تھا مگر بیگانہ سینائے محبت سے  
 نہ اس کو عشق سے مس تھا نہ سودائے محبت سے  
 تشکک پر کبھی اشراق پر اصرار ہوتا تھا  
 ہر اک موضوع پر حکمت کے موتی وہ پروتا تھا



وہ سلجھاتا تھا اکثر قولِ مشائخ کے عقدے  
اُجاگر اُس کے نورِ فکر سے اُسرار تھے سارے سارے

کتابوں کے ذخیروں میں سدا محصور رہتا تھا  
نشے میں شرحِ اُسرارِ کتب کے پُور رہتا تھا  
اشارہ ہو گیا جب پیرِ تبریزی کو مرشد کا  
جلال الدین کے کتب کا اُس نے رُخ کیا سیدھا  
کہا یہ شور و غوغا اور یہ قیل و قال کیسے ہیں؟  
خدا را یہ قیاس و وہم و استدلال کیسے ہیں؟  
کہا یوں مولوی نے ڈانٹ کر: خاموش اے ناداں  
خردمندوں کی باتوں پر ہنسی تجھ کو نہیں شایاں  
پرے ہٹ، دور ہو جا میرے کتب سے او دیوانے  
ترا کیا کام ہے اس سے، تو قیل و قال کیا جانے؟  
ہماری گفتگو تیری سمجھ کی حد سے باہر ہے  
اسی کے نُور سے ادراک کا شیشہ موزر ہے  
بڑھایا سوزِ شمس ان بے طرح باتوں نے ملا کی  
بھڑک اُٹھی غضب کی آگ سے تب روحِ تبریزی  
زمیں پر اس کی نظروں نے گرائے برق کے پارے  
نمایاں اس کے سوزِ دم سے مٹی میں ہوئے شعلے  
جلایا خرمنِ ادراک یکسر دل کی آتش نے  
کیا سب فلسفے کا پاک دفترِ دل کی آتش نے  
وہ ملاًّ عشق کے اعجاز سے واقف نہ تھا اب تک  
وہ سازِ عشق کے نغموں سے تھا نا آشنا اب تک ۲۸



پکار اٹھا: ”یہ شعلہ کس طرح بھڑکا دیا تو نے  
کہ جس سے دفترِ حکمت کو خاکستر کیا تو نے“

کہا یوں شیخ نے: ہے مسلم زتارِ بست تو  
یہ ذوق و حال ہے، خاموش رہ، لے اپنا رستہ تو  
ترے فکر و تخیل سے ہمارا حال بالا ہے  
جو مس کو زر کرے وہ کیمیا شعلہ ہمارا ہے

ترے سرمایہ کو ہے برفِ حکمت سے ملا گس بل  
فقط اولے ہی برساتا ہے تیرے فکر کا بادل  
اٹھ اپنے ہی خس و خاشاک سے آتشِ فردزاں کر  
تو اپنی خاک کے ہر ذرہ کو شعلہ بداماں کر

نہ ہو گر سوزِ دل، مسلم نہیں ہے علم میں کامل  
یہی ہے معنیِ اسلام، تو ہو تارکِ آفل  
جو ابراہیمؑ نے پائی رہائی بندِ آفل سے  
نہ اس کا بال بیکا کر سکے نمرود کے شعلے

لگنِ باطل کی ہے تجھ کو، تو علمِ حق کو بھولا ہے  
فقط روٹی کی خاطر نقدِ دین کو تو نے بیچا ہے

تو سرگردان و آوارہ ہوا ہے دھن میں سرے کی  
نہاں ہے تیری نظروں سے مگر چشمِ سیہ تیری

تمنا کر کہ تجھ کو آبِ حیاں دے دمِ خنجر  
تو خواہاں ہو کہ تجھ کو سانپ کے منہ سے ملے کوثر

طلب کر سنگِ اسود تو درِ بت خانہ سے جا کر  
طلب کر مشک کا نازہ سبِ دیوانہ سے جا کر



نہ لیکن ڈھونڈھ سوزِ عشق ہرگز علمِ حاضر سے  
 ملے گا کیفِ حق کا جام کیا اس پختہ کافر سے  
 مجھے آوارہ رکھا ایک مدت علم کی لَو نے  
 بنایا محرمِ راز اپنا مجھ کو دانشِ تو نے  
 چمن والوں نے میرا امتحاں کر کے مجھے پرکھا  
 کیا ہمزاد مجھ کو تب انہوں نے اس گلستاں کا  
 نہیں گلشن، حقیقت میں یہ لالہ زارِ عبرت ہے  
 گلِ کاغذ کی صورت یہ سرابِ رنگ و نکبت ہے  
 ہوا ہوں قید سے اس گلستاں کی میں رہا جب سے  
 بنا ہے آشیانہ شاخِ طوبیٰ پر مراتب سے  
 نظر کے واسطے ہے علمِ نو سب سے بڑا پردہ  
 ہے اس کا بُت پرستی، بُتِ فروشی، بتِ گری شیوہ  
 پڑی ہے پاؤں میں اس کے مظاہر کی کڑی بیڑی  
 حدودِ حس سے یہ نکلے، نہیں تدبیر کچھ اس کی  
 گرا یوں راہِ ہستی میں، اسے جینا ہوا دُوبھر  
 خود اپنے ہی گلے پر اس نے آخر رکھ دیا خنجر  
 نہیں ہے اس کی آتش میں حرارتِ لالہ کی صورت  
 بظاہر شعلہ رکھتا ہے، خنک ہے ژالہ کی صورت  
 رہی آزادِ فطرت اس کی سوزِ عشق سے یکسر  
 جہانِ جستجو میں ہے یہ ناکامی کا نوحہ گر



خرد کے عارضوں کا عشق افلاطون ہوتا ہے  
 اُترتا ہے جنوں اس کا، یہ جب نشتر چھوتا ہے  
 وہیں سجدے کرے عالم جہاں پر عشق فرمائے  
 یہ وہ محمود ہے جو سوماتِ عقل کو ڈھائے  
 رہی خالی صراحی علمِ نو کی عشق کی مئے سے  
 نہ راتیں آشنا اُس کی ہوئیں فریاد کی لئے سے ۲۹

رہی کم تیری نظروں میں ترے شمشاد کی قیمت  
 عطا کی دوسروں کے سرو کو تو نے مگر رفعت  
 مثالِ نئے خود اپنے آپ کو تو نے کیا خالی  
 بنایا تو نے دل اپنا نوائے غیر کا حالی  
 تو خوانِ غیر سے ہے ایک ریزہ مانگتا پھرتا  
 تو غیروں کی دکان سے جس اپنی کا ہوا جویا  
 جل اٹھی بزمِ مُسلم کی چراغِ غیر سے آخر  
 لگی آگ اس کی مسجد کو شرارِ دیر سے آخر  
 حرم کی سرزمین سے جب نکل کر آگیا آہو  
 ہوا صیاد کے تیروں سے پھلنی اُس کا پھر پہلو  
 پریشاں مثلِ بو ہیں پتیاں گل کی، چن اُڑا  
 خودی سے بھاگنے والے پھر اپنی سمت واپس آ  
 امانت دی گئی تجھ کو کتابِ پاک کی حکمت  
 کہیں سے ڈھونڈ لا اپنی وہی کھوئی ہوئی وحدت  
 حصارِ عافیتِ ملت ہے، ہم ملت کے ہیں درباں  
 ہوئے ترکِ شعارِ قوم سے ہم تارکِ ایماں



ہوا ہے ٹکڑے ٹکڑے ساتھی دیرینہ کا ساغر  
 پریشاں بزمِ رندانِ حجازی ہو گئی یکسر  
 بتوں سے کعبہ کو آباد رکھنا کام ہے اپنا  
 ہنسی جس کی اڑائے کفر وہ اسلام ہے اپنا  
 محبت میں بتوں کی شیخ نے اسلام ہارا ہے  
 جو سلکِ سبھ لازم ہو، اُسے زتارِ پیارا ہے  
 سفیدی نے سروں کی ہے بنایا پیر پیروں کو  
 ملا موقعِ ہنسی کا ہر گلی کوچہ کے بچوں کو  
 ہوئے ہیں لا الہ کے نقش سے دل اُن کے بیگانے  
 ہوس کی صورتوں سے ہو گئے آباد بت خانے میں

ہوا ہر مہو دراز اب طاق طرزِ خرقہ پوشی میں  
 کیا ہے نام ان سوداگروں نے دیں فروشی میں  
 سفر میں رات دن رہتے ہیں ساتھ اپنے مریدوں کے  
 وہ ہیں نا آشنا ملت کی ہر ادنیٰ ضرورت سے  
 نہیں ہے نور کوئی مثلِ زگس اُن کی آنکھوں میں  
 دلِ زندہ کی دولت کی کمی ہے اُن کے سینوں میں  
 مگن منصبِ پرستی میں ہوئے سب واعظ و صوفی  
 نہیں ہے اعتبار اب ملتِ بیضا کا کچھ باقی  
 لگی ہے آنکھ واعظ کی صنم خانے کے منظر پر  
 بنا ہے مفتی دینِ ہمیں، فتووں کا سوداگر



کیا ہے رُخ ہمارے پیر نے مے خانے کا سیدھا  
بتاؤ ہمدوم تم ہی کہ ہو تدبیر اپنی کیا؟



## حوالہ جات

- ۱- علامہ اقبال، کلیات اقبال (اردو) ص ۵۶۸۔
- ۲- علامہ اقبال، کلیات اقبال (فارسی) ص ۳۶۳۔
- ۳- علامہ اقبال، کلیات اقبال (اردو) ص ۳۰۴۔
- ۴- ایضاً، ص ۳۶۰۔
- ۵- ایضاً، ص ۳۶۳۔
- ۶- ایضاً، ص ۳۷۳۔
- ۷- ایضاً، ص ۳۷۶۔
- ۸- ایضاً، ص ۳۷۶۔
- ۹- ایضاً، ص ۳۷۸۔
- ۱۰- ایضاً، ص ۳۷۸۔
- ۱۱- ایضاً، ص ۳۸۴۔
- ۱۲- ایضاً، ص ۳۸۵۔
- ۱۳- ایضاً، ص ۳۸۷۔
- ۱۴- ایضاً، ص ۳۹۱۔
- ۱۵- ایضاً، ص ۴۱۰۔
- ۱۶- ایضاً، ص ۴۱۴۔
- ۱۷- ایضاً، ص ۴۵۶۔
- ۱۸- ایضاً، ص ۴۸۴۔
- ۱۹- ایضاً، ص ۴۹۷۔
- ۲۰- ایضاً، ص ۵۲۸۔
- ۲۱- ایضاً، ص ۵۴۶۔






- ۲۲- ایضاً، ص ۵۷۱۔  
۲۳- ایضاً، ص ۵۸۶۔  
۲۴- ایضاً، ص ۵۸۷۔  
۲۵- ایضاً، ص ۶۱۳۔  
۲۶- ایضاً، ص ۶۱۸۔  
۲۷- ایضاً، ص ۶۷۱۔  
۲۸- ایضاً، ص ۶۷۶۔  
۲۹- ایضاً، ص ۶۸۱۔  
۳۰- ایضاً، ص ۶۸۶۔  
۳۱- ایضاً، ص ۷۲۵۔  
۳۲- ایضاً، ص ۷۳۳۔  
۳۳- ایضاً، ص ۷۳۵۔  
۳۴- ایضاً، ص ۷۴۷۔  
۳۵- جسٹس ایس اے رحمن، ترجمانِ اسرار، مکتبہ کارواں، کچہری روڈ، لاہور، ۱۹۶۷ء، ص ۱۵۸۔  
۳۶- ایضاً، ص ۱۵۹۔  
۳۷- ایضاً، ص ۱۶۰۔  
۳۸- ایضاً، ص ۱۶۲۔  
۳۹- ایضاً، ص ۱۶۵۔  
۴۰- ایضاً، ص ۱۶۷۔  
۴۱- ایضاً، ص ۱۶۸۔



باب نمبر ۵

فقر





فقر در حقیقت خودی کا ایک ذیلی اخلاقی وصف ہے۔ اقبال کے ہاں یہ اصطلاح مفلسی، فقیری یا گداگری کے مفہوم میں استعمال نہیں ہوئی، بلکہ مشہور حدیث نبوی صلی اللہ علیہ وآلہ وسلم "الْفَقْرُ فَخْرِي" (فقر میرا فخر ہے) کے مفہوم میں استعمال ہوئی ہے۔ فقر کے معنی یہ ہیں کہ دل کو دنیا سے الگ رکھنا، باہمہ و بے ہمہ رہنا، دنیا کی کسی شے سے محبت نہ رکھنا، دنیا میں کسی چیز کی طلب نہ رکھنا سوائے سوزِ دل کے۔ نعمتیں، آسائشیں اور اسباب کی فراوانی انسان کو اندھا بنا دیتی ہیں۔ اُس کے دل میں سوزِ قلب نہیں رہتا۔ وہ دنیوی علاقے میں اس قدر پھنس جاتا ہے کہ پھر اُسے اپنی روح کی پرورش کی فکر نہیں رہتی۔ اسی لیے اقبال نوجوانوں کو آگاہ کرتے ہیں کہ وہ خواہ کتنے ہی اعلیٰ مناصب و مراتب پر کیوں نہ پہنچ جائیں، لیکن دل درویش رہنا چاہیے۔

تمنا دروِ دل کی ہو تو خدمت کر فقیروں کی  
 نہیں ملتا یہ گوہر بادشاہوں کے خزیںوں میں  
 نہ پوچھ ان خرقة پوشوں کی، ارادت ہو تو دیکھ ان کو  
 پد بیضا لیے بیٹھے ہیں اپنے آستینوں میں۔

سماں اَلْفَقْرُ فَخْرِي کا رہا شانِ امارت میں  
 باب و رنگ و خال و خط چہ حاجت روئے زبیا را  
 گدائی میں بھی وہ اللہ کے والے تھے غیور اتنے  
 کہ منعم کو گدا کے ڈر سے بخشش کا نہ تھا یارا  
 غرض میں کیا کہوں تجھ سے کہ وہ صحرائیں کیا تھے  
 جہاں گیر و جہاں دار و جہاں بان و جہاں آرا۔



پیام اقبال بنام نوجوانانِ ملت

نہیں فقر و سلطنت میں کوئی امتیاز ایسا  
یہ سپہ کی تیغ بازی، وہ نگہ کی تیغ بازی ہے

نہ ایراں میں رہے باقی، نہ توراں میں رہے باقی  
وہ بندے فقر تھا جن کا بلاک قیصر و کسریٰ ہے

گو فقر بھی رکھتا ہے اندازِ ملوکانہ  
ناپختہ ہے پرویزی، بے سلطنتِ پرویز  
اب حجرہ صوفی میں وہ فقر نہیں باقی  
خونِ دل شیراں ہو، جس فقر کی دستاویز ہے

میں ایسے فقر سے اے اہلِ حلقہ باز آیا  
تمہارا فقر ہے بے دولتی و رنجوری  
نہ فقر کے لیے موزوں، نہ سلطنت کے لیے  
وہ قوم جس نے گنویا متاعِ تیموری ہے

دارا و سکندر سے وہ مردِ فقیرِ اولیٰ  
ہو جس کی فقیری میں ہوئے اسدُ اللہی  
آئینِ جواں مرداں حق گوئی و بے باکی  
اللہ کے شیروں کو آتی نہیں روہائی ہے

یا شرعِ مسلمانی، یا دیر کی دربانی  
یا نعرہٴ مستانہ، کعبہ ہو کہ بت خانہ  
میری میں، فقیری میں، شاہی میں، غلامی میں  
کچھ کام نہیں بنتا، بے جراتِ زندانہ ہے



فقر کے ہیں معجزات، تاج و سریر و سپاہ  
 فقر ہے میروں کا میر، فقر ہے شاہوں کا شاہ  
 علم کو مقصود ہے پاکی عقل و خرد  
 فقر کا مقصود ہے، عفتِ قلب و نگاہ  
 علم فقیہ و حکیم، فقر مسیح و کلیم  
 علم ہے جو یائے راہ، فقر ہے دانائے راہ  
 فقر مقامِ نظر، علم مقامِ خبر!  
 فقر میں مستیِ ثواب، علم میں مستیِ گناہ  
 علم کا 'موجود' اور، فقر کا 'موجود' اور  
 أَشْهَدُ أَنْ لَا إِلَهَ إِلَّا اللَّهُ، أَشْهَدُ أَنْ لَا إِلَهَ  
 چڑھتی ہے جب فقر کی سان پہ تیغِ خودی  
 ایک سپاہی کی ضرب کرتی ہے کارِ سپاہ  
 دل اگر اس خاک میں زندہ و بیدار ہو  
 تیری نگہ توڑ دے، آئینہ مہر و ماہ

.....  
 مرا فقر بہتر ہے اسکندری سے  
 یہ آدم گری ہے، وہ آئینہ سازی ٹ

.....  
 کی عرض یہ میں نے کہ عطا فقر ہو مجھ کو  
 آنکھیں میری بینا ہیں، لیکن نہیں بیدار  
 آئی یہ صدا سلسلہ فقر ہوا بند  
 ہیں اہل نظر کشورِ پنجاب سے بیزار  
 عارف کا ٹھکانا نہیں وہ خطہ کہ جس میں  
 پیدا کلمہ فقر سے ہو طرہ و دستار



باقی کلہ فقر سے تھا دلولہ حق!  
ظروں نے چڑھایا نشہ خدمت سرکارؑ

اک فقر سکھاتا ہے صیاد کو ٹھیری  
اک فقر سے کھلتے ہیں اسرار جہانگیری  
اک فقر سے قوموں میں مسکینی و دلگیری  
اک فقر سے مٹی میں خاصیتِ اکیسیری  
اک فقر ہے شیریں، اس فقر میں ہے میری  
میراثِ مسلمانی، سرمایہٴ شیریںؑ

اگرچہ زر بھی جہاں میں ہے قاضی الحاجات  
جو فقر سے ہے میر، توگری سے نہیں  
اگر جواں ہوں میری قوم کے جسور و غیور  
قلندری مری کچھ کم، سکندری سے نہیں  
سب کچھ اور ہے، تو جس کو خود سمجھتا ہے  
زوال بندہٴ مومن کا، بے زری سے نہیں  
اگر جہاں میں مرا جوہر آشکار ہوا  
قلندری سے ہوا ہے، توگری سے نہیںؑ

سوچا بھی ہے اے مردِ مسلمان کبھی تو نے  
کیا چیز ہے فولاد کی شمشیرِ جگر دار  
اس بیت کا یہ مصرعِ اول ہے کہ جس میں  
پوشیدہ چلے آتے ہیں توحید کے اسرار  
ہے فکر مجھے مصرعِ ثانی کی زیادہ  
اللہ کرے تجھ کو عطا فقر کی تلوار



قبضے میں یہ تلوار بھی آجائے تو مومن  
یا خالدؓ جانناز ہے یا حیدرؓ کراڑا! ۱۳

کسے خبر کہ ہزاروں مقام رکھتا ہے  
وہ فقر جس میں ہے بے پردہ روح قرآنی  
خودی کو جب نظر آتی ہے قاہری اپنی  
یہی مقام ہے کہتے ہیں جس کو سلطانی! ۱۴

کچھ اور چیز ہے شاید تیری مسلمانی  
تری نگاہ میں ہے ایک فقر و رہبانی  
سکوں پرستی راہب سے فقر ہے بیزار  
فقیر کا ہے سفینہ ہمیشہ طوفانی  
یہ فقر مرد مسلمان نے کھودیا جب سے  
رہی نہ دولتِ مسلمانی و سلیمانی! ۱۵

خوار جہاں میں کبھی ہو نہیں سکتی وہ قوم  
عشق ہو جس کا جسور، فقر ہو جس کا غیور! ۱۶

آدم کا ضمیر اس کی حقیقت پہ ہے شاید  
مشکل نہیں اے سالکِ رہ علمِ فقیری  
نولاد کہاں رہتا ہے شمشیر کے لائق  
پیدا ہو اگر اُس کی طبیعت میں حریری  
خود دار نہ ہو فقر تو ہے قہرِ الہی  
ہو صاحبِ غیرت تو ہے تمہیدِ امیری! ۱۷





پیام اقبال بنام نوجوانانِ ملت

جو فقر ہوا تلخیِ دوراں کا گلہ مند  
اس فقر میں باقی ہے ابھی بوئے گدائیؑ

غربی میں ہوں محسوسِ امیری  
کہ غیرت مند ہے میری فقیری  
حذر اس فقر و درویشی سے جس نے  
مسلمان کو سکھا دی سر بیزیریؑ



## حوالہ جات

- ۱- علامہ اقبال، کلیات اقبال (اردو)، ص ۱۳۰۔
- ۲- ایضاً، ص ۲۰۷۔
- ۳- ایضاً، ص ۳۵۵۔
- ۴- ایضاً، ص ۳۶۰۔
- ۵- ایضاً، ص ۳۶۳۔
- ۶- ایضاً، ص ۳۷۵۔
- ۷- ایضاً، ص ۳۸۶۔
- ۸- ایضاً، ص ۳۹۴۔
- ۹- ایضاً، ص ۴۰۲۔
- ۱۰- ایضاً، ص ۴۷۶۔
- ۱۱- ایضاً، ص ۴۸۹۔
- ۱۲- ایضاً، ص ۴۹۰۔
- ۱۳- ایضاً، ص ۵۳۲۔
- ۱۴- ایضاً، ص ۵۳۹۔
- ۱۵- ایضاً، ص ۵۴۳۔
- ۱۶- ایضاً، ص ۵۶۵۔
- ۱۷- ایضاً، ص ۵۶۵۔
- ۱۸- ایضاً، ص ۶۸۷۔
- ۱۹- ایضاً، ص ۶۸۸۔
- ۲۰- ایضاً، ص ۶۸۸۔



باب نمبر ۶

عشق





خودی اور ایمان و یقین کی پختگی اگر منزل ہے، تو اس منزل تک پہنچنے کا واحد مستقیم راستہ عشق ہے۔ قاضی عبدالغفار مرحوم نے کیا خوب لکھا ہے:

اقبال کے سینے میں دو زوحوں کا آشیانہ تھا۔ ایک شاعر کی حُسن پرست اور عشق پرورد روح، اور ایک مسلمان کی ہنگامہ خیز اور شورش انگیز روح۔ آخری دور میں حُسن پرست روح ساکن اور مسلمان کی روح اس طرح ہنگامہ آرا ہو گئی کہ شاعر اپنا پیام بن کر ہر طرف چھا گیا۔ اب سننے والے یہ نہیں دیکھتے کہ زبان اردو ہے یا فارسی۔ اقبال کی شاعری نے زبان اور طرز ادا کے امتیازات سے قطع نظر کر لی۔ بس، کہے جاتا ہے، کہے جاتا ہے، جو اُس کو کہتا ہے۔ ”ہر ڈر“ نے کہا تھا: ”شاعری نوع انسانی کی مادری زبان ہے۔“ اقبال کی شاعری اس قول کی تشریح ہے۔ اُس کے لیے اردو اور فارسی کا امتیاز ایک قصہ پارینہ ہے۔

یوں تو انہوں نے ابتدائی زمانے میں لفظ ”عشق“ کو اردو اور فارسی کی عام شاعری کے معنوں میں استعمال کیا ہے جو لفظ ”حسن“ کے مقابل آتا ہے۔ اس مفہوم میں انہوں نے کئی نظمیں لکھیں۔ بعض تلف کر دیں۔ بعض نظمیں جو بانگِ درا میں شامل ہیں، اُن میں ’وصال، حسن و عشق، سلمیٰ، محبت،..... کی گود میں تہیٰ دیکھ کر‘ خاص طور پر قابل ذکر ہیں۔ بعد کی شاعری میں لفظ عشق ایک اصطلاح بن گیا اور حُسن کی بجائے ”عقل“ کے مقابل آ کر خودی کا حصہ دار بن گیا۔

اس عشق نے اقبال کی شخصیت کو بنایا، پروان چڑھایا اور اُس کی شاعری کو نئے نئے معانی، انکار کی جولانی اور قوتِ تاثیر عطا کی۔ اپنی شخصیت کو عشق کی سان پر چڑھانے کے لیے اُن کا طریقہ ”آؤ سحر گاہی“ تھا۔ جب سارا عالم خوابِ غفلت میں پڑا سوتا رہتا، اُس اخیر شب میں اقبال کا اٹھنا اور اپنے رب کے سامنے سجدہ ریز ہو جانا، پھر گڑ گڑانا اور رونا۔ اقبال علی الصباح اٹھنے کا بہت ہی اہتمام رکھتے تھے۔ سفر و حضر، ہر مقام اور ہر کہیں اُن کے لیے سحر خیزی



ضروری تھی۔ یہی وجہ تھی کہ وہ جوانوں میں اپنی اس آہ و سوز اور درد و پیش کو دیکھنے کی تمنا کرتے تھے اور دعائیں کرتے کہ خداوند! یہ میرا سوزِ جگر اور میرا عشقِ آج کل کے مسلم نوجوانوں کو بخش دے۔

جوانوں کو سوزِ جگر بخش دے  
مرا عشق، میری نظر بخش دے

شیشہٴ دہر میں مانند مئے ناب ہے عشق  
روحِ خورشید ہے، خونِ رگِ مہتاب ہے عشق  
دلِ ہر ذرہ میں پوشیدہ کسک ہے اس کی  
نور یہ وہ ہے کہ ہر شے میں جھلک ہے اس کی  
کہیں سامانِ مسرت، کہیں سازِ غم ہے  
کہیں گوہر ہے کہیں اشک، کہیں شبنم ہے

ہے ابد کے نسخہٴ دیرینہ کی تمہید عشق  
عقلِ انسانی ہے فانی، زندہٴ جاوید عشق  
عشق کے خورشید سے شامِ اجلِ شرمندہ ہے  
عشق سوزِ زندگی ہے تا ابد پائندہ ہے  
عشق کچھ محبوب کے مرنے سے مرجاتا نہیں  
روح میں غم بن کے رہتا ہے مگر جاتا نہیں  
ہے بقائے عشق سے پیدا بقاِ محبوب کی  
زندگانی ہے عدمِ ناآشناِ محبوب کی

پختہ ہوتی ہے اگر مصلحتِ اندیش ہو عشق  
عشق ہو مصلحتِ اندیش تو ہے خامِ ابھی



بے خطر کود پڑا آتشِ نمرود میں عشق  
عقل ہے محو تماشائے لبِ بامِ ابھی  
عشق فرمودہ قاصد سے سبکِ گامِ عمل  
عقل سمجھی ہی نہیں معنی پیغامِ ابھی

گرچہ تو زندانی اسباب ہے  
قلب کو لیکن ذرا آزاد رکھ  
عقل کو تقید سے فرصت نہیں  
عشق پر اعمال کی بنیاد رکھ

عشق کی اک جست نے طے کر دیا قصہ تمام  
اس زمیں و آسماں کو بے کراں سمجھا تھا میں

عشق سے پیدا نوائے زندگی میں زیرو بم  
عشق سے مٹی کی تصویروں میں سوزِ دم بدم  
آدمی کے ریشے ریشے میں سا جاتا ہے عشق  
شاخِ گل میں جس طرح بادِ سحر گاہی کا نم

اگر ہو عشق، تو ہے کفر بھی مسلمانی  
نہ ہو، تو مردِ مسلمان بھی کافر و زندیق

عشق بیباں سے ہاتھ اٹھا، اپنی خودی میں ڈوب جا  
نقش و نگارِ دیر میں خونِ جگر نہ کر تلف  
کھول کے کیا بیاں کروں سرِ مقامِ مرگ و عشق  
عشق ہے مرگِ باشرف، مرگِ حیاتِ بے شرف



خرد نے مجھ کو عطا کی نظرِ حکیمانہ  
 سکھائی عشق نے مجھ کو حدیثِ زندانہ  
 نہ بادہ ہے، نہ صراحی، نہ دورِ پیمانہ  
 فقط نگاہ سے رنگیں ہے بزمِ جانانہ  
 مقامِ عقل سے آساں گزر گیا اقبال  
 مقامِ شوق میں کھویا گیا وہ فرزانہ

جب عشق سکھاتا ہے آدابِ خود آگاہی  
 کھلتے ہیں غلاموں پر اسرارِ شہنشاہی  
 عطار ہو، رومی ہو، ہو رازی ہو، غزالی ہو  
 کچھ باتھ نہیں آتا، بے آہِ سحر گاہی

عشق تری انتہا، عشق مری انتہا  
 تو بھی ابھی نا تمام، میں بھی ابھی نا تمام  
 آہ! کہ کھویا گیا تجھ سے فقیری کا راز  
 ورنہ ہے مالِ فقیر، سلطنتِ روم و شام

جمالِ عشق و مستی نے نوازی  
 جلالِ عشق و مستی بے نیازی  
 کمالِ عشق و مستی ظرفِ حیدر  
 زوالِ عشق و مستی حرفِ رازی

کبھی تنہائی کوہ و دمن عشق  
 کبھی سوز و سرور و انجمن عشق



کبھی سرمایہ محراب و منبر  
کبھی مولا علیٰ خیر شکر عشق ۱۴

کبھی آوارہ و بے خانماں عشق  
کبھی شاہ شہاں نوشیرواں عشق  
کبھی میداں میں آتا ہے زرہ پوش  
کبھی عریاں و بے تیغ و سناں عشق ۱۵

ہے مگر اس نقش میں رنگِ ثباتِ دوام  
جس کو کیا ہو کسی مردِ خدا نے تمام  
مردِ خدا کا عمل، عشق سے صاحبِ فردغ  
عشق ہے اصلِ حیات، موت ہے اس پر حرام  
تند و سبک سیر ہے گرچہ زمانے کی رو  
عشق خود اک سیل ہے، سیل کو لیتا ہے تھام  
عشق کی تقویم میں عصرِ رواں کے سوا  
اور زمانے بھی ہیں جن کا نہیں کوئی نام  
عشق دمِ جبریل، عشق دلِ مصطفیٰ  
عشق خدا کا رسول، عشق خدا کا کلام  
عشق کی مستی سے ہے، پیکرِ گل تابِ ناک  
عشق ہے صہبائے خام، عشق ہے کاسِ الکرام  
عشق فقیرِ حرم، عشق امیرِ جنود  
عشق ہے ابنِ اسبیل، اس کے ہزاروں مقام  
عشق کے مضراب سے نغمہٗ تارِ حیات  
عشق سے نورِ حیات، عشق سے نارِ حیات ۱۶





پیام اقبال بنام نوجوانانِ ملت

عقل ہے بے زمام ابھی، عشق ہے بے مقام ابھی  
نقش گر ازل ترا نقش ہے ناتمام ابھی  
دانش و دین و علم و فن، بندگی ہوں تمام  
عشق گرہ کشائے کا فیض نہیں ہے عام ابھی  
جوہر زندگی ہے عشق، جوہر عشق ہے خودی  
آہ کہ ہے یہ تیغ تیز، پردگی نیام ابھی

عقل و دل و نگاہ کا مرشدِ اولیں ہے عشق  
عشق نہ ہو تو شرع و دین، بت کدہ تصورات  
صدقِ خلیل بھی ہے عشق، صبر حسین بھی ہے عشق  
معرکہ وجود میں بدر و حنین بھی ہے عشق

تازہ مرے ضمیر میں معرکہ کہن ہوا  
عشق تمام مصطفیٰ، عقل تمام بولہب  
گاہ بخیلہ می برد، گاہ بزور می کشد  
عشق کی ابتدا عجب، عشق کی انتہا عجب

علم نے مجھ سے کہا، عشق ہے دیوانہ پن  
عشق نے مجھ سے کہا، علم ہے تخمین و ظن  
بندہ تخمین و ظن، کرم کتابی نہ بن  
عشق سراپا حضور، علم سراپا حجاب  
عشق کی گرمی سے ہے معرکہ کائنات  
علم مقامِ صفات، عشق تماشاے ذات



عشق سکون و ثبات، عشق حیات و ممت  
 علم ہے پیدا سوال، عشق ہے پنہاں جواب  
 عشق کے ہیں معجزات، سلطنت و فقر و دیں  
 عشق کے ادنیٰ غلام، صاحب تاج و نگین  
 عشق مکان و مکیں، عشق زمان و زمیں  
 عشق سراپا یقین، اور یقین فتح یاب  
 شرع محبت میں ہے عشرت منزل حرام  
 شورش طوقاں حلال، لذت ساحل حرام  
 عشق پہ بجلی حلال، عشق پہ حاصل حرام  
 علم ہے ابن الکتاب، عشق ہے ام الکتاب



## حوالہ جات

- ۱- علامہ اقبال، کلیات اقبال (اردو)، ص ۴۵۲۔
- ۲- ایضاً، ص ۱۴۳۔
- ۳- ایضاً، ص ۱۸۳۔
- ۴- ایضاً، ص ۳۱۱۔
- ۵- ایضاً، ص ۳۱۴۔
- ۶- ایضاً، ص ۳۵۵۔
- ۷- ایضاً، ص ۳۶۸۔
- ۸- ایضاً، ص ۳۷۰۔
- ۹- ایضاً، ص ۳۷۳۔
- ۱۰- ایضاً، ص ۳۸۱۔
- ۱۱- ایضاً، ص ۳۸۵۔
- ۱۲- ایضاً، ص ۳۹۱۔



بپیام اقبال بنام نوجوانانِ ملت


- ۱۳- ایضاً، ص ۴۰۸۔
- ۱۴- ایضاً، ص ۴۱۲۔
- ۱۵- ایضاً، ص ۴۱۲۔
- ۱۶- ایضاً، ص ۴۲۱۔
- ۱۷- ایضاً، ص ۴۳۷۔
- ۱۸- ایضاً، ص ۴۳۹۔
- ۱۹- ایضاً، ص ۴۴۲۔
- ۲۰- ایضاً، ص ۵۳۳۔



باب نمبر ۷

# عشقِ قرآن





اقبال کی زندگی پر کلامِ الہی جس قدر اثر انداز ہوا ہے، اتنا وہ کسی شخصیت سے متاثر ہوئے ہیں اور نہ کسی کتاب نے اُن پر ایسا اثر ڈالا ہے۔ مولانا سید ابوالحسن علی ندوی لکھتے ہیں کہ ”اقبال کا ایمان چونکہ ”نومسلم“ کا سا ہے، خاندانی وراثت کے طور پر نہیں ملا ہے، اس لیے اُن کے اندر نسلی مسلمانوں کے مقابلے میں قرآن سے شغف، تعلق اور شعور و احساس کے ساتھ مطالعے اور تلاوت کا ذوق بہت زیادہ ہے۔“

قرآن کا پڑھنا عام کتابوں کے پڑھنے سے بہت ہی مختلف رہا ہے، جیسا کہ خود اقبال نے اپنے قرآن مجید پڑھنے کے سلسلے میں ایک واقعہ بیان کیا ہے کہ اُن کا یہ ہمیشہ کا دستور تھا کہ روزانہ بعد نماز فجر قرآن مجید کی تلاوت کیا کرتے تھے۔ اقبال کے والد جب اُنہیں دیکھتے تو فرماتے، کیا کر رہے ہو؟ اقبال جواب دیتے ”قرآن پڑھ رہا ہوں۔“ کچھ دنوں تک یہ سلسلہ جاری رہا۔ آخر ایک دن اقبال نے پوچھا: ”ابا جان، آپ مجھ سے روزانہ پوچھتے ہیں، اور میں ایک ہی جواب دیتا ہوں اور پھر آپ خاموش چلے جاتے ہیں۔“ تو انھوں نے جواب دیا ”میں تم سے یہ کہنا چاہتا ہوں کہ تم قرآن اس طرح پڑھا کرو کہ جیسے قرآن اسی وقت تم پر نازل ہو رہا ہے۔“ اس کے بعد سے اقبال نے قرآن برابر سمجھ کر پڑھنا شروع کیا اور اس طرح کہ گویا وہ واقعی اُن پر نازل ہو رہا ہے۔

علامہ اقبال نے اپنی پوری زندگی قرآن مجید میں غور و فکر اور تدبر و تفکر کرتے گزاری، قرآن مجید پڑھتے، قرآن سوچتے، قرآن بولتے۔ نوجوانانِ ملت کے لیے وہ ایک پیغام چھوڑ گئے ہیں: ”میں اس گھر کو صد ہزار تحسین کے قابل سمجھتا ہوں، جس گھر میں علی الصبح تلاوت قرآن مجید کی آواز آئے۔“ یعنی تلاوت ہو اور آواز کے ساتھ ہو۔

زمیں کیا آسماں بھی تیری کج بینی پہ روتا ہے  
غضب ہے سطر قرآن کو چلیپا کر دیا تو نے  
زباں سے گر کیا توحید کا دعویٰ تو کیا حاصل!  
بنایا ہے بتِ پندار کو اپنا خدا تو نے!



صفحہ دہر سے باطل کو مٹایا ہم نے  
 نوع انساں کو غلامی سے چھڑایا ہم نے  
 تیرے کعبے کو جبینوں سے بسایا ہم نے  
 تیرے قرآن کو سینوں سے لگایا ہم نے  
 پھر بھی ہم سے یہ گلہ ہے کہ وفادار نہیں  
 ہم وفادار نہیں، تو بھی تو دلدار نہیں!

صفحہ دہر سے باطل کو مٹایا کس نے؟  
 نوع انساں کو غلامی سے چھڑایا کس نے؟  
 میرے کعبے کو جبینوں سے بسایا کس نے؟  
 میرے قرآن کو سینوں سے لگایا کس نے؟  
 تھے تو آبا وہ تمھارے ہی، مگر تم کیا ہو  
 ہاتھ پر ہاتھ دھرے منتظر فردا ہوا!

ہر کوئی مست ہے ذوق تن آسانی ہے  
 تم مسلمان ہو؟ یہ اندازِ مسلمانی ہے؟  
 حیدریٰ فقر ہے، نے دولتِ عثمانیٰ ہے  
 تم کو اسلاف سے کیا نسبتِ روحانی ہے؟  
 وہ زمانے میں معزز تھے مسلمان ہو کر  
 اور تم خوار ہوئے تارکِ قرآن ہو کر!

اسے حجِ ازل انکار کی جرأت ہوئی کیونکر  
 مجھے معلوم کیا، وہ راز داں تیرا ہے یا میرا؟  
 محمدؐ بھی ترا، جبریلؑ بھی، قرآن بھی تیرا  
 مگر یہ حرفِ شیریں، ترجمانِ تیرا ہے یا میرا؟



حاضر ہیں کلیسا میں کباب و عے گلگوں  
مسجد میں دھرا کیا ہے بجز موعظہ و پند  
احکام ترے حق ہیں، مگر اپنے مفسر  
تاویل سے قرآن کو بنا سکتے ہیں پازند

وہ دانائے سبل، ختم الرسل، مولائے کل جس نے  
غبارِ راہ کو بخشا فروغِ وادی سینا  
نگاہِ عشق و مستی میں وہی اول، وہی آخر  
وہی قرآن، وہی فرقاں، وہی یسین، وہی طاہر

اسی قرآن میں ہے اب ترکِ جہاں کی تعلیم  
جس نے مومن کو بنایا مہ و پروں کا امیر  
’تن بہ تقدیر‘ ہے آج ان کے عمل کا انداز  
تھی نہاں جن کے ارادوں میں خدا کی تقدیر  
تھا جو ’ناخوب، بتدرج‘ وہی ’خوب‘ ہوا  
کہ غلامی میں بدل جاتا ہے قوموں کا ضمیر

ہند میں حکمتِ دین کوئی کہاں سے سیکھے  
نہ کہیں لذتِ کردار، نہ افکارِ عمیق  
حلقہٴ شوق میں وہ جرأتِ اندیشہ کہاں  
آہ! محکومی و تقلید و زوالِ تحقیق!  
خود بدلتے نہیں، قرآن کو بدل دیتے ہیں  
ہوئے کس درجہ فقیمانِ حرم بے توفیق!  
ان غلاموں کا یہ مسلک ہے کہ نافرمان ہے کتاب  
کہ سکھاتی نہیں مومن کو غلامی کے طریق





پیام اقبال بنام نوجوانانِ ملت

یہ راز کسی کو نہیں معلوم کہ مومن  
قاری نظر آتا ہے، حقیقت میں ہے قرآن! انا

قرآن میں ہو غوطہ زن اے مردِ مسلمان  
اللہ کرے تجھ کو عطا جدت کردارک

جاننا ہوں میں یہ امت حامل قرآن نہیں  
ہے وہی سرمایہ داری بندہ مومن کا دین!



## حوالہ جات

- ۱- علامہ اقبال، کلیات اقبال (اردو)، جس ۱۰۱۔
- ۲- ایضاً، جس ۱۹۳۔
- ۳- ایضاً، جس ۲۳۰۔
- ۴- ایضاً، جس ۲۳۲۔
- ۵- ایضاً، جس ۳۳۶۔
- ۶- ایضاً، جس ۳۵۷۔
- ۷- ایضاً، جس ۳۶۳۔
- ۸- ایضاً، جس ۵۶۸۔
- ۹- ایضاً، جس ۵۳۳۔
- ۱۰- ایضاً، جس ۵۷۳۔
- ۱۱- ایضاً، جس ۶۳۸۔
- ۱۲- ایضاً، جس ۷۰۹۔



باب نمبر ۸

# عشقِ رسولؐ





عشق اقبال کی باطنی زندگی میں ارتقا پا کر عشقِ رسولؐ بن گیا ہے۔ جب وہ رسولِ کریمؐ کا تذکرہ کرتے ہیں تو اُن کا شعری وجدان جوش مارنے لگتا ہے اور اشعار خود بہ خود نعت کی صورت اختیار کرنے لگتے ہیں۔ ایسا محسوس ہوتا ہے، جیسے محبت و عقیدت کے چشمے پھوٹ پڑے ہیں۔

در دلِ مُسلم مقامِ مصطفیٰؐ است  
 آبروئے ما ز نامِ مصطفیٰؐ است  
 شورِ عشقش در نئے خاموشِ من  
 می تپد صد نغمہ در آغوشِ من!

جوں جوں زندگی کے دن گزرتے گئے آنحضورؐ کے ساتھ اقبال کا عشق جنون کی صورت اختیار کرتا گیا، یہاں تک کہ آخری عمر میں جب بھی اُن کی مجلس میں نبی کریمؐ کا ذکر آتا یا مدینہ منورہ کا ذکر ہوتا تو اقبال بے قرار ہو جاتے، آنکھیں بھر آتیں، یہاں تک کہ آنسو رواں ہو جاتے، بعض اوقات ہچکیاں بندھ جاتیں۔ مدینہ کا نام آتے ہی یہاں نہ عشق لبریز ہو جاتا اور اشکِ محبت کی جھڑیاں لگ جاتیں۔ وہ حج یا عمرے کے لیے بڑے بے تاب رہتے لیکن انہیں یہ سعادت جسما ناً نصیب نہ ہو سکی، لیکن انہوں نے ارمغانِ حجاز کے ایک باب بہ عنوان ”بہ حضور رسالت“ میں آنحضورؐ کو مخاطب کر کے اپنے ذاتی وارداتِ قلب اور اُمتِ مسلمہ کی دل گداز تصویر کھینچ کر رکھ دی۔

اقبال کے اکثر و بیش تر اشعار میں عشقِ رسولؐ کی تب و تاب نمایاں ہے۔ یہاں چند اردو اشعار کے انتخاب کے علاوہ ارمغانِ حجاز کے اُس حصے کا انتخاب (مع ترجمہ) شامل ہے، جس میں اقبال ”بہ حضور رسالت“ روحانی طور پر پیش ہوتے ہیں۔

سالارِ کارواں ہے میرِ حجازِ اپنا  
 اس نام سے ہے باقی آرامِ جاں ہمارا



— پیام اقبال بنام نوجوانانِ ملت —

توتِ عشق سے ہر پست کو بالا کر دے  
دہر میں اسمِ محمدؐ سے اجالا کر دے

کی محمدؐ سے وفا تو نے تو ہم تیرے ہیں  
یہ جہاں چیز ہے کیا، لوح و قلم تیرے ہیں

پروانے کو چراغ ہے، بلبل کو پھول بس  
صدیقؑ کے لیے ہے خدا کا رسولؐ بس

اے باد صبا! کھلی والے سے جا کہو پیغام مرا  
قبضے سے امتِ پیماری کے دیں بھی گیا، دنیا بھی گئی

اے صبحِ ازل انکار کی جرأت ہوئی کیونکر  
مجھے معلوم کیا! وہ راز داں تیرا ہے یا میرا؟  
محمدؐ بھی ترا، جبریل بھی، قرآن بھی تیرا  
مگر یہ حرفِ شیریں ترہماں تیرا ہے یا میرا؟

وہ دانائے نیل، ختمِ الرسل، مولائے کل جس نے  
غبارِ راہ کو بخشا فروغِ وادی سینا  
نگاہِ عشق و مستی میں وہی اول، وہی آخر  
وہی قرآن، وہی فرقاں، وہی یسین، وہی طاہا

تو اے مولائے یثرب! آپ میری چارہ سازی کر  
مری دانش ہے افرنگی، مرا ایماں ہے زتاری



شیرازہ ہوا ملتِ مرحوم کا ابر  
اب تو ہی بتا، تیرا مسلمان کدھر جائے!  
وہ لذتِ آشوب نہیں بحرِ عرب میں  
پوشیدہ جو ہے مجھ میں، وہ طوفانِ کدھر جائے  
اس راز کو اب فاش کر اے روحِ محمدؐ  
آیاتِ الہی کا نگہبان کدھر جائے!

وہ فاقہ کش کہ موت سے ڈرتا نہیں ذرا  
روحِ محمدؐ اس کے بدن سے نکال دو  
فکرِ عرب کو دے کے فرنگی تخیلات  
اسلام کو حجاز و یمن سے نکال دو!

سرود بر سرِ منبر کہ ملت از وطن است  
چہ بے خبر ز مقامِ محمدؐ عربی است  
بمصطفیٰؐ برساں خویش را کہ دیں ہمہ دوست  
اگر بہ او نرسیدی، تمام بولہبی است!

### حضور رسالتؐ

آگے جو اشعار پیش کیے جا رہے ہیں، علامہ اقبال کی لازوال تخلیق ارمغانِ حجاز کے  
اُس باب سے ماخوذ ہیں، جس کا عنوان ہے ”حضور رسالتؐ“۔ اس باب کا آغاز وہ فارسی  
شاعر عزت بخاری کے اس مشہور شعر سے کرتے ہیں۔

ادب گاہست زیرِ آسماں از عرشِ نازک تر  
نفسِ گم کردہ می آید جنید و بایزید این جا!

رسولِ کریمؐ کا شہرِ مدینہ یا روضہ مبارک ایک ایسی ادب گاہ ہے، جہاں حضرت جنید بغدادی اور  
حضرت بایزید بسطامی جیسے عظیم اولیا بھی سانسِ گم کیے ہوئے آتے ہیں کہ کہیں سانس لینا بھی  
بے ادبی میں شامل نہ ہو جائے۔



شہرِ نبوی کو عزت بخاری کی زبان میں نذرانہ عقیدت پیش کرنے کے بعد اقبال عالم خیال میں مکہ معظمہ اور مدینہ منورہ کا سفر شروع کرتے ہیں، اور اس تصور کے ساتھ وہ قافلہ شوق کے ہمراہ نرم ریگستانی زمین پر رواں دواں ہیں۔ ذوقِ حضوری اور شوقِ محبت میں یہ ریت اُن کو ریشم سے بھی زیادہ نرم محسوس ہو رہی ہے، بلکہ ایسا معلوم ہوتا ہے کہ اُس کا ہر ذرہ دل بن کر دھڑک رہا ہے۔ اقبال ساربان سے کہتے ہیں کہ ان دھڑکتے ہوئے دلوں کا خیال کرے اور نرم روی اختیار کرے۔

چہ خوش صحرا کہ شامش صبح خند است  
شیش کوتاہ و روز او بلند است  
قدم اے راہرو آہستہ تر نہ  
چو ما ہر ذرہ او درد مند است

مدینے کے راستے کا صحرا کتنا اچھا ہے کہ اس کی شام صبح کی مانند مسکراتی ہوئی ہے، جس میں ہر طرف پھول کھلے ہوئے ہیں۔ یہاں کی رات لمبی اور دن چھوٹا ہے۔ اے راہی! اس صحرا کی ریت پر بڑی نرمی سے قدم رکھ، کیوں کہ اس کا ہر ذرہ میری طرح درد مند ہے۔

پھر اقبال اسی عالم خیال میں رسول اللہ صلی اللہ علیہ وآلہ وسلم کے روضہ مبارک پر حاضر ہوتے ہیں۔ درود و سلام پڑھتے ہیں۔ محبت و شوق کی زبان ان کے دل کی ترجمان بن جاتی ہے اور وہ اس مبارک وقت اور سنہری موقع سے فائدہ اٹھا کر اپنا حال دل بیان کرتے ہیں۔ امت اور عالم اسلام کی حالتِ زار، ان کے مسائل اور مشکلات، آزمائش اور امتحانات، نیز مغربی تہذیب و تعلیم اور مادی فلسفوں اور تحریکوں کے سامنے مسلمانوں کی بے بسی، اپنے اپنے وطن میں ان کی غریب الوطنی اور خود اپنے مسلمانانِ ہند میں اپنے پیغام کی ناقدری کا شکوہ کرتے ہیں۔ کبھی ان کی آنکھیں اشک بار ہو جاتی ہیں اور کبھی دل کی بات زبان پر آ جاتی ہے۔

اقبال کا یہ روحانی سفر اس زمانے میں ہوا، جب ان کی عمر ساٹھ سال سے تجاوز کر چکی تھی۔ حج اور زیارتِ مقدسہ کی حسرت و تمنائے دل میں جاگزین تھی، لیکن ذوقِ سفر سے یوں محسوس ہوتا ہے کہ جیسے وہ جسمانی طور پر در رسول اللہ صلی اللہ علیہ وآلہ وسلم تک پیادہ گئے ہیں۔

بایں پیری رو یثرب گرفتم  
نواخواں از سرور عاشقانہ



چو آں مرغ کہ در صحرا سر شام  
کشاید پر بہ فکرِ آشیانہ ۵۱

میں نے اس بڑھاپے میں یثرب کی راہ اختیار کی ہے۔ عاشقانہ نوا خوانی کی مستی اور سرور میں چلا جا رہا ہوں اس پرندے کی طرح جو صحرا میں شام کے وقت اپنے گھونسلے کی فکر میں پر کھولتا ہے۔

کہتے ہیں کہ اس وقت جبکہ میری زندگی کا آفتاب لب بام ہے، اگر میں نے مدینہ منورہ کا قصد کیا تو اس میں تعجب کی کون سی بات ہے۔ جس طرح شام کے وقت پرندے اپنے اپنے آشیانے (حقیقی مسکن) کی طرف جاتے ہیں، اسی طرح میری روح بھی اب اپنے حقیقی آشیانے کی طرف واپس جانا چاہتی ہے۔

مکہ معظمہ اور مدینہ منورہ کے درمیان جب اقبال کی اونٹنی اپنی رفتار تیز کر دیتی ہے تو وہ اس سے مخاطب ہو کر کہتے ہیں کہ سوار بہت خستہ و بیمار ہے، لیکن اونٹنی ان کا مشورہ نہیں مانتی۔ وہ مستانہ وار قدم تیز تر کرتی جاتی ہے، گویا یہ صحرا نہیں، بلکہ ریثم کا نرم فرش سمجھا ہوا ہے۔

سحر با ناقدہ گفتم نرم تر رو  
کہ راکب خستہ و بیمار و پیر است  
قدم مستانہ زد چنداں کہ گوئی  
پالایش ریگِ این صحرا حریر است ۵۲

صبح کے وقت میں نے اونٹنی سے کہا کہ ذرا نرمی اور آہستگی سے چل۔ تجھ پر جو شخص سوار ہے، وہ کم زور، بیمار اور بوڑھا ہے۔ میں نے جتنا زیادہ اصرار کیا، اس نے اتنا ہی قدم تیز تر کر دیے۔ کیوں کہ وہ بھی جلوہ رسول کا شوق رکھتی تھی۔ جب وہ چلتی تھی تو ایسا معلوم ہوتا تھا کہ وہ صحرا کی ریت پر نہیں چل رہی، بلکہ ریثمی کیڑے پر چل رہی ہے۔

اب یہ کاروانِ مدینہ درود و سلام کی سوغات لیے اپنی منزل کی طرف رواں دواں ہے۔ اس پر کیفِ فضا میں اقبال تمنا کرتے ہیں کہ کاش ان کو اس گرم ریت پر ایک ایسا سجدہ میسر ہو جو ان کی پیشانی کے لیے نقشِ دوام بن جائے۔ وہ اہل قافلہ کو بھی اسی سجدہ شوق کا مشورہ دیتے ہیں۔

چہ خوش صحرا کہ دروے کارواں ہا  
دروے خواند و محمل براند





— بیام اقبال ہنام نوجوانانِ ملت —

بہ ریگِ گرم او اور سجودے  
جیوں را سوز تا دانغے بماند بخلا

کتنا اچھا ہے یہ صحرا، جس میں قافلے والے درود پڑھتے جاتے ہیں اور محمل والے اونٹوں کو ہانکتے جاتے ہیں۔ اس صحرا کی گرم ریت پر سجدے کر۔ پیشانی کو اس کے سوز سے جلا، تاکہ اس پر ایک داغ ہمیشہ کے لیے رہ جائے۔

ذوق و شوق کا زیادہ غلبہ ہوتا ہے تو عراقی اور جامی کے اشعار بے ساختہ ان کی زبان پر جاری ہو جاتے ہیں۔

گبے شعرِ عراقی را بخوانم  
گبے جامی زند آتش بجانم  
ندانم گرچہ آہنگِ عرب را  
شریکِ نغمہ ہائے سار بانم ۱۱

کبھی میں فخر الدین عراقی کے شعر پڑھنے لگتا ہوں اور کبھی مولانا عبدالرحمن جامی کے شعر میری جان میں آگ لگاتے ہیں۔ اگرچہ عربوں کا آہنگ نہیں جانتا، لیکن میں ساربان کے نغمے میں، آواز سے آواز ملا کر شریک ہوں۔

لوگ حیرت سے دیکھنے لگتے ہیں کہ یہ عجمی آخر کس زبان میں اشعار پڑھ رہا ہے جو سمجھ میں نہیں آتے لیکن دل کو درد و محبت سے اس طرح بھر دیتے ہیں کہ آدمی کو کھانے پینے کا بھی ہوش نہیں رہتا اور پانی کے بغیر بھی اس کی تشنگی دور ہو جاتی ہے

امیر کارواں ! آنِ اعجمی کیست؟  
سرود او بآہنگِ عرب نیست  
زند آنِ نغمہ کز سیرابی او  
خنک دل در بیابانے توں زیست ۱۲

اے امیر کارواں! یہ تیرے قافلے میں کون عجمی ہے، جس کا سرود، جس کی لے عرب کے آہنگ سے جدا ہے۔ یہ ایسا نغمہ الاپ رہا ہے جس سے اس کا دل اس بیابان میں گرمی کے باوجود سیرابی اور خنک محسوس کر رہا ہے۔



راستے کی دشواریوں اور مشقتوں میں ان کو لطف آنے لگتا ہے۔ شب بیداری، کم خوابی اور بے آرامی سے سرور حاصل ہوتا ہے۔ وہ اس راستے کو طویل نہیں سمجھتے اور جلد پہنچنے کی آرزو نہیں کرتے، بلکہ اپنے ساربان سے اس کی خواہش کرتے ہیں کہ وہ اس سے بھی زیادہ طویل اور دراز تر راستے سے لے چلے، تاکہ اس بہانے سے ذوق و شوق کی مدت بھی کچھ دراز ہو سکے اور انتظار کا لطف دو بالا ہو سکے۔

غم راہی نشاط آمیز تر کن  
فغانش راجنوں انگیز تر کن  
بگیر اے سارباں راہ درازے  
مرا سوز جدائی تیز تر کن

اے ساربان: مجھ راہی کے غم کو زیادہ نشاط آمیز اور لذت خیز بنا۔ میری آہ و فغان میں زیادہ جنون پیدا کر۔ اے ساربان! کوئی لمبا راستہ اختیار کر۔ میرے سوزِ جدائی اور تیز کر۔

اسی سرور و شوق اور کیف و مستی کے ساتھ وہ سارا راستہ طے کرتے ہوئے مدینہ منورہ پہنچتے ہیں اور اپنے رفیق سفر سے کہتے ہیں کہ ہم دونوں ایک ہی زلف کے اسیر ہیں۔ آج ہم کو اپنے دل کی مراد بر لانے اور اپنے آقا اور محبوب کے قدموں پر اپنی پلکیں بچھانے کا موقع ملا ہے، اس لیے آج ہمیں اپنی آنکھوں پر سے پابندی ہٹا لینی چاہیے، اور اس سیلابِ اشک کو جو عرصے سے امنڈنے کے لیے بے چین ہے، تھوڑی دیر کے لیے آزاد چھوڑ دینا چاہیے۔

بیا اے ہم نفس باہم نالیم  
من و تو کشتہ شانِ جمالیم  
دو حرفے بر مرادِ دل گویم  
پائے خواجہ چشماں را بہالیم

آ، اے میرے ہم نفس، ہم مل کر روئیں، کیوں کہ میں اور تو، ہم دونوں اس کی شانِ جمال، جلوہٴ محبوب کے مارے ہوئے ہیں۔ ہم دونوں اپنے دل کی مراد کے بارے میں کچھ کہیں، اور روضہٴ رسول پر جا کر اپنے خواجہ کے پاؤں پر اپنی آنکھیں ملیں۔

اقبال اپنے اوپر رشک کرتے ہوئے کہتے ہیں کہ کیسی خوش نصیبی اور کیسا مقامِ مسرت ہے کہ یہ سعادت اور نعمت ان کے نصیب میں آئی اور اس درویش کو نااہلی کے باوجود اس دربار



شاہی میں نوازا گیا، جہاں بڑے بڑے دانش وروں اور اورنگ نشینوں کو باریابی کی توفیق حاصل نہ ہو سکی۔

حکیماں را بہا کمتر نہادند  
 بنا داں جلوہ مستانہ دادند  
 چه خوش بنختے چه خرم روزگارے  
 در سلطان یہ درویشے کشادند<sup>۲۲</sup>

یہاں (مدینہ منورہ میں) اہل عقل و حکمت کی بہت کم قیمت پڑی ہے۔ یہاں تو ان نادانوں کو جلوہ مستانہ سے نوازا جاتا ہے جو عشقِ رسولؐ میں گم ہیں۔ میں کیسا خوش نصیب ہوں اور میری زندگی کیسی خوش و خرم ہے کہ مجھ جیسے درویش پر سلطان کے دروازے کھول دیے گئے۔ لیکن اس خوش نصیبی، سرور و مستی اور جذب و شوق میں بھی وہ امتِ مسلمہ اور عالمِ اسلام کو فراموش نہیں کرتے اور پوری صدقِ دلی، صدقِ بیانی اور قادر الکلامی کے ساتھ ان کی حالتِ زار اور دردِ دل، کتاب کی طرح کھول کر سامنے رکھ دیتے ہیں۔

مسلمان آں فقیری کج کلا ہے  
 رمید از سینہ او سوزِ آہے  
 دلش نالد، چرا نالد؟ نداند  
 نگاہے یا رسول اللہ نگاہے<sup>۲۳</sup>

مسلمان جس کی شان یہ ہے کہ وہ فقیری میں بھی بادشاہ ہوتا ہے، بے سروسامانی میں بھی سوائے باری تعالیٰ کے ہر ایک سے بے نیاز ہوتا ہے۔ وہ آج اپنی مسلمانی شان کھو چکا ہے۔ اس کے سینے میں اسلام کی حرارت ختم ہو چکی ہے۔ آج اس کا دل رورہا ہے۔ کیوں رورہا ہے؟ یہ اسے معلوم نہیں۔ یا رسول اللہ ایک نگاہِ کرم، کہ اس کی تقدیر بدل جائے۔

تب و تاب دل از سوزِ غم تست  
 نوائے من ز تاثیر دم تست  
 بنالم زانکہ اندر کشور ہند  
 ندیدم بندہ کو محرم تست<sup>۲۴</sup>

میرے دل کی تب و تاب یا رسول اللہ، تیرے سوزِ عشق کی وجہ سے ہے۔ میری شاعری میں اگر



کوئی تاثیر ہے تو وہ تیرے دم سے ہے۔ میں روتا اس لیے ہوں کہ ہندوستان میں میں نے کوئی ایسا شخص نہیں دیکھا جو تیرا محرم ہو، تجھے جاننے اور پہچاننے والا ہوں۔

شب ہندی غلاماں را سحر نیست  
بایں خاک آفتابے را گزر نیست  
بما کن گوشہ چشمے کہ در شرق  
مسلمانے زما بیچارہ تر نیست ۱۵

ہندوستان کے غلاموں کی شب کی سحر نہیں ہے۔ اس مٹی میں سورج کا گزر نہیں۔ ہماری طرف نگاہ کرم کر، کیوں کہ مشرق میں، ہندوستان کے غلام مسلمانوں سے زیادہ کوئی مسلمان بے چارہ، بے کس اور تنہا نہیں۔

چہ گویم زان فقیرے درد مندے  
مسلمانے بہ گوہر ارجمندے  
خدا ایں سخت جاں را یار باوا  
کہ افتاد است از بام بلندے ۱۶

میں اس درد مند فقیر (مسلمان) کے بارے میں کیا عرض کروں۔ کبھی یہ قیمتی گوہر ارجمند تھا۔ خدا اس سخت جان کا یار و مددگار ہو، یہ بہت اونچی چھت سے گرا ہے۔

اس امت کی بڑی آزمائش یہ ہے کہ یہ بام بلند سے گری ہے اور جو جتنا اوپر سے گرتا ہے، اتنی ہی زیادہ سخت چوٹ اسے آتی ہے۔

علامہ اقبال کہتے ہیں کہ اس امت کی پریشانی، بد حالی اور بے نظمی کی بڑی وجہ یہ ہے کہ جماعت ہے اور امام نہیں۔ افراد ہیں مگر نظام نہیں۔

ہنوز ایں چرخ نیلی کج خرام است  
ہنوز ایں کارواں، دور از مقام است  
زکار بے نظام اُو چہ گویم  
تومی دانی کہ ملت بے امام است ۱۷

مسلمانوں کے لیے یہ نیلا آسمان ابھی تک ٹیڑھی چال چل رہا ہے۔ مسلمانوں کا قافلہ ابھی تک اپنی منزل سے دور ہے۔ ان کی بے نظمی کے متعلق کیا عرض کروں۔ تو جانتا ہے کہ یہ ملت بے



امام ہے۔

وہ کہتے ہیں کہ اس کے خون میں اب وہ تپ و تاب اور اس کے اندر مردم خیزی کی وہ صلاحیت باقی نہیں رہی، جو اس کا طرہ امتیاز تھا۔ اب عرصے سے اس کی نیام بے شمشیر اور اس کی ”کشت ویراں“ لالہ و گل سے محروم ہے۔

نماند آں تاب و تپ در خون نابش  
 نزدیک لالہ از کشت خرابش  
 نیام او تہی چوں کیسہ او  
 بطاق خانہ ویراں کتائبش ۲۸

آج کے مسلمان میں وہ پہلی سی تپ و تاب نہیں رہی۔ یہ سب ہے کہ اس کے ویران کھیت میں لالہ و گل نہیں آگے۔ اس کی نیام اس کی جیب کی طرح خالی ہے۔ اس نے اپنی کتاب (قرآن) کسی ویراں گھر کے طاق میں رکھ دی ہے۔

وہ کہتے ہیں کہ یہ امت اپنے سرمایہ آرزو اور ذوقِ جستجو سے محروم ہو کر رنگ و بو میں گرفتار ہو گئی ہے۔ اس کے کان نرم و نازک نغموں کے خوگر ہو گئے ہیں اور مردانِ حرکی آواز اس کے لیے نامانوس ہو چکی ہے۔

دلِ خود را اسیرِ رنگ و بو کرد  
 تہی از ذوق و شوق و آرزو کرد  
 صغیر شاہبازاں کم شناسد  
 کہ گوشش باطنینِ پشہ خو کرد ۲۹

آج کے مسلمان نے اپنے دل کو رنگ و بو کا اسیر کر لیا ہے۔ خود کو ذوق و شوق اور آرزو سے خالی کر لیا ہے۔ وہ شاہبازوں کی آواز نہیں پہچانتا، کیونکہ اس نے اپنے کانوں کو مچھر کی جھنساہٹ سننے کا عادی بنا لیا ہے۔

اب نہ اس کی آنکھ میں یقین کا نور اور عشق کا سرور ہے، نہ اس کا دل کسی کی محبت میں خمور، نہ اس کا سینہ کسی کی یاد سے معمور ہے۔ وہ حضوری سے بہت دور اور منزلِ مقصود سے نا آشنا اور مجبور ہے۔

پیشم او نہ نور و نے سرور است



نہ دل در سینہ او ناصبور است  
خدا آن امتے را یار بادا  
کہ مرگ او زجان بے حضور است

اس کی آنکھ میں نہ نور ہے اور نہ سرور ہے۔ نہ اس کا سینہ میں ناصبور (بے قرار) دل ہے۔ اس امت کا خدا ہی یار مددگار ہے کہ جس کی موت بے حضور جان سے ہے، یعنی اس کی زندگی ایسی ہے جس میں اس کا خدا پر یقین نہیں ہے۔

پھر اقبال اس کے شان دار ماضی کا موازنہ اس کے داغ دار حال سے کرتے ہیں۔ وہ بڑی بلاغت اور خوش اسلوبی کے ساتھ کہتے ہیں کہ جس کو آپ نے بڑے لاڈ پیار سے پالا تھا اور ناز و نعم میں رکھا تھا، وہ آج ان صحراؤں میں اپنا رزق تلاش کرنے اور در بہ در بھٹکنے پر مجبور ہے۔

مُرس از من کہ احوالش چنان است  
زمینش بد گہر چوں آسمان است  
بر آں مرنے کہ پروردی بانجیر  
تلاش دانہ در صحرا گراں است

مجھ سے مت پوچھیے کہ مسلمان کا کیا احوال ہے۔ اس کی زمین بھی آسمان کی طرح بد گہر اور بد حال ہے، یعنی آسمان بھی اس کا موافق نہیں اور زمین بھی۔ اس پرندے پر، جس کی پرورش آپ نے انجیریں کھلا کر کی ہے، صحرا میں دانہ تلاش کرنا بھاری ہو گیا ہے۔

پھر اقبال رسول کریم کے حضور لادینیت کے اس طوفانِ بلا خیز کا ذکر کرتے ہیں، جو عالم اسلام کی طرف تیزی سے بڑھ رہا ہے۔ اقبال اچھی طرح سمجھتے تھے کہ اسلامی ممالک میں لادینیت کا سب سے بڑا راستہ خالص مادہ پرستانہ نقطہ نظر، روحانی غلا اور قلب کی برودت ہے۔ مسرفانہ زندگی سے اس میں اور مدہل رہی ہے۔ وہ اس بات پر یقین رکھتے تھے کہ لادینیت کے اس سیلاب اور مادہ پرستانہ معاشی فلسفے کا مقابلہ اگر کسی چیز سے ہو سکتا ہے تو وہ زہد و محبت ہے۔ اس پر اگر کوئی چیز غالب آسکتی ہے تو وہ حضرت ابو بکر صدیق کی زاہدانہ اور عاشقانہ زندگی ہے۔ وہ مسلمانوں کے لیے اس مثالی زندگی کی آرزو کرتے ہیں، جو زندگی کے ہر شعبے پر اثر انداز ہو۔ وہ سمجھتے ہیں کہ اگر ایسی زندگی وجود میں آجائے تو ساری دنیا اس کے سامنے سر جھکانے اور اس کا احترام کرنے پر مجبور ہوگی۔



پیام اقبال بنام نوجوانانِ ملت

دگرگوں کرد لادینی جہاں را  
ز آثارِ بدن گفتند جاں را  
ازاں فقرے کہ باصدیقِ دادی  
بشورے آور این آسودہ جاں را ۳۲

عصر حاضر میں لادینیت نے جہان کو تہ و بالا کر دیا۔ ماڈرنیت اس حد تک پھیل چکی ہے کہ آج روح کو بھی جسم کے نشانات میں سے یعنی جسم کی طرح ماڈرنی کہا جا رہا ہے۔ اس فقیری سے جو آپ نے حضرت ابو بکر صدیقؓ کو عطا کی تھی، مسلمانوں کی آسودہ اور آرام پسند زندگی میں ایک ولولہ اور شور پیدا کریں۔

اقبالؒ مسلمانوں کے زوال کا سبب غربت و افلاس اور مادی وسائل کی کمی کو نہیں سمجھتے، بلکہ اس کی توجیہ اس ”شعلہ زندگی“ کی افسردگی سے کرتے ہیں جو کسی زمانے میں ان کے سینے کے اندر فروزاں تھا۔

جب یہ درویش اور فقیر ایک اللہ کے لیے سجدہ ریز تھے اور کسی اور کا اقتدار اور اختیار تسلیم نہیں کرتے تھے، اس وقت شہنشاہوں کا گریبان ان کے ہاتھوں میں تھا، لیکن جب یہ شعلہ سرد ہو گیا تو ان کو درگا ہوں اور خانقاہوں میں پناہ لینا پڑی۔

فقیراں تا بہ مسجد صف کشیدند  
گریبانِ شہنشاہاں دریدند  
چو آں آتشِ درونِ سینہ افسرد  
مسلماناں بدرگا ہاں خزیدند ۳۳

جب تک مسلمان، جن میں فقیری کی شان تھی مسجد میں صف آرا رہے، وہ شہنشاہوں کے گریبان چھاڑتے رہے۔ جب فقر کی وہ آگ مسلمانوں کے سینوں میں بجھ گئی، تو وہ خانقاہوں اور درگاہوں تک محدود ہو کر رہ گئے۔

مسلماناں بخویشاں در ستیزند  
بجز نقشِ دوئی بر دل نہ ریزند  
بنالندار کے نختے گیرند  
ازاں مسجد کہ خود ازوے گریزند ۳۴



مسلمان آپس میں لڑتے رہتے ہیں۔ اپنے دل پر نقشِ دوئی کے سوا کوئی نقش نہیں بنا رہے۔ ان کی حالت یہ ہے کہ اگر کوئی (غیر مسلم) شخص اس مسجد کی، جس کے وہ کبھی نزدیک تک نہیں گئے، ایک اینٹ بھی اکھاڑ لیتا ہے تو ہچکچاتے ہیں۔

اقبالِ مسلمانوں کی تاریخ کا جائزہ لیتے ہیں اور اس کا ایک ایک ورق الٹ کر دیکھتے ہیں۔ اس میں ان کو جگہ جگہ ایسی مثالیں ملتی ہیں، جن سے ایک مسلمان کا سر شرم و ندامت سے جھک جائے۔ بہت سی ایسی چیزیں سامنے آتی ہیں، جن کو نبوتِ محمدیؐ، اس کی تعلیمات، اس کی اعلیٰ قدروں اور اصولوں سے کوئی مناسبت نہیں۔ ان کو بہت سی مشرکانہ باتیں، غیر اللہ کی پرستش، جابر و ظالم بادشاہوں اور حکمرانوں کی خوشامد اور ان کی مدح سرائی کے ایسے غمو نے نظر آتے ہیں، جن سے ایک غیور اور خود دار انسان کی پیشانی عرق آلود ہونے لگتی ہے۔ اقبال خاموشی کے ساتھ ایک ایک چیز دیکھتے جاتے ہیں اور آخر میں بڑی صراحت، بلاغت اور اختصار کے ساتھ کہتے ہیں کہ گچی بات تو یہ ہے کہ ان پستیوں کے ساتھ ہم ہرگز آپ کے شایانِ شان نہ تھے۔ ہمارا آپ کی ذات سے منسوب ہونا آپ کی شان میں بے ادبی ہے۔

جہیں را پیش غیر اللہ سودیم  
چو گیراں در حضور او سرودیم  
نالم از کسے، می نالم از خویش  
کہ ماشایان شان تو بنودیم ۳۵

ہم نے اپنی پیشانی کو غیر اللہ کی چوکھٹ پر گھسایا۔ اس کے حضور بت پرستوں (اور آتش پرستوں) کی طرح اس کی عظمت کے گیت گائے۔ میں کسی سے نالاں نہیں ہوں۔ اپنے آپ سے نالاں ہوں کہ ہم آپ کے شایانِ شان نہ تھے۔

وہ عالمِ اسلام پر، اسلامی ممالک پر احتیاطاً دوبارہ ایک نظر ڈالتے ہیں۔ اور اپنے جائزے کا حاصل یہ بتاتے ہیں کہ ایک طرف خانقاہوں کا سبوغالی ہے۔ دوسری طرف دانش گاہیں، جدت و جرأت سے عاری ہیں۔ ان کا کام صرف یہ رہ گیا ہے کہ طے کیے ہوئے سفر کو بار بار طے کرتی رہیں۔ ادب و شعر مردہ و بے روح اور دلی جذبات سے محروم ہیں۔

سبوغے خانقاہاں خالی ازے





کند مکتب رہ طے کردہ راطے  
زبزم شاعراں افسردہ رستم  
نواہا مردہ بیروں اُفتد از نے لستہ

خافقا ہوں کے پیالے معرفت کی شراب سے خالی ہیں۔ دینی مدر سے اس راہ کو طے کر رہے ہیں جو پہلے ہی طے ہو چکی ہے۔ میں آج کے شاعروں کی مجلس میں گیا اور بچھے ہوئے دل سے نکلا، کیوں کہ ان کی نوا مردہ ہے۔

وہ کہتے ہیں کہ میں نے دنیائے اسلام کا کونہ کونہ چھان مارا، لیکن وہ مسلمان مجھے نہ ملا جو موت سے لرزہ بر اندام ہونے کی بجائے موت اس سے لرزہ بر اندام ہو اور جو خود موت کے لیے پیام موت ہو۔

بآں بالے کہ بخشیدی پریدم  
بسوز نغمہ ہائے خود تپیدم  
مسلمانے کہ مرگ ازوے بلرزد  
جہاں گردیدم و او را ندیدم

میں ان بال و پر سے اڑا جو تونے عطا کیے ہیں۔ میں اپنے نغموں کے سوز میں تڑپا۔ میں سارا جہاں گھوما ہوں، لیکن مجھے وہ مسلمان کہیں نظر نہ آیا جس سے موت کا پتی ہے۔

علامہ اقبالؒ مسلمانوں کی پریشاں خاطر، آشفتہ سری اور تنزلی کاراز فاش کرتے ہوئے کہتے ہیں کہ ہر وہ فرد یا جماعت جو دل تو رکھتی ہے لیکن دلبر نہیں رکھتی۔ محبت رکھتی ہے لیکن محبوب سے نا آشنا ہے۔ وہ اطمینان اور دل جمعی سے ہمیشہ محروم رہتی ہے۔ اس کی تمام قوتیں ضائع ہوتی ہیں اور اس کی جدوجہد کبھی ایک منزل اور ایک مرکز پر قائم نہیں رہتی۔

شے پیش خدا گبر۔ستم زار  
مسلماناں چرا زارند و خوارند  
ندا آمد نمیدانی کہ ایں قوم  
دلے دارند و محبوبے ندارند

میں ایک شب خدا کے سامنے بہت رویا کہ مسلمان کیوں زار و خوار ہیں۔ آواز آئی کہ کیا تو نہیں



جانتا کہ یہ قوم دل تو رکھتی ہے لیکن محبوب نہیں رکھتی۔ یعنی اپنے محبوب حضرت محمد صلی اللہ علیہ وسلم سے بالکل منقطع ہو گئی ہے۔

لیکن ان تمام حوصلہ شکن حالات و مشکلات کے باوجود وہ مسلمانوں سے بددل اور اللہ کی رحمت سے مایوس نہیں، بلکہ اس مایوسی، افسردگی، دوسروں پر اعتماد کرنے اور ہر چیز کو دوسروں کی نظر سے دیکھنے کی تلقین کرنے والوں پر سخت تکتہ چینی کرتے ہیں اور بڑے درد سے کہتے ہیں کہ حرم کے نگہبان بت خانے کے پاسبان بن بیٹھے ہیں۔ ان کا یقین مردہ و مضطرب اور ان کی نگاہ مستعار اور اغیار کی رہن منت ہے۔

نگہبان حرم معمارِ دیر است  
یقینش مردہ و چشمش بغیر است  
ز اندازِ نگاہ او تو اس دید  
کہ نومید از ہمہ اسباب خیر است<sup>۲۹</sup>

وہ مسلمان جسے حرم کا محافظ ہونا چاہیے تھا، بت کدے کی تعمیر میں لگا ہوا ہے۔ اس کا یقین و ایمان مردہ ہو چکا ہے اور اس کی نگاہ غیر اللہ پر لگی ہوئی ہے۔ اس کی نگاہ کے انداز سے دیکھا جاسکتا ہے کہ وہ خیر و خوبی کے تمام اسباب سے ناامید ہو چکا ہے۔

اقبال اپنا اور اپنے زمانے کا ذکر کرتے ہیں جس سے وہ برسرِ پیکار ہیں اور جو قدم قدم پر ان کے لیے ایک مستقل آزمائش اور امتحان ہے۔

گے اتم گے مستانہ خیزم  
خیزم چہ خون بے تنغ و شمشیرے بریزم  
نگاہ التفاتے بر سر بام  
کہ من باعصرِ خویش اندر تیزم<sup>۳۰</sup>

کبھی میں گرتا ہوں اور کبھی مستانہ انداز میں کھرا ہوجاتا ہوں۔ یہ کیا خون ہے جو میں بغیر تنغ و تلوار کے بہا رہا ہوں (مراد یہ ہے کہ میرے پاس قوت اور وسائل تو نہیں، لیکن پھر بھی میں اپنے بے دین زمانے کے خلاف لڑ رہا ہوں۔ اے محبوب! حجت پر سے ایک نگاہ التفات مجھ پر ڈال کہ میں اپنے زمانے سے جنگ کر رہا ہوں۔

اس میں کوئی شک نہیں کہ اقبال کی پوری زندگی عصر حاضر سے کشمکش میں گزری۔



انھوں نے مغربی تہذیب اور مادی فلسفے کا نہ صرف انکار کیا بلکہ آگے بڑھ کر اس پر سخت تنقید کی۔ اس کو چیلنج کیا اور بڑی جرأت، روشن ضمیری اور گہرائی کے ساتھ اس کو کھوٹا ثابت کیا اور اس پردہ فریب کو چاک کیا، جس نے اس کی اصلی اور مکروہ شکل کو نگاہوں سے چھپا رکھا تھا۔ وہ حقیقت میں نئی نسل کے مربی، یقین و خود اعتمادی اور اسلامی شخصیت کے مکمل شعور کے حامل اور مادی بنیادوں اور مادی طرز فکر کے زبردست منکر تھے، اور ان کو یہ کہنے کا یہ حق حاصل تھا

چو روی در حرم دادم اذال من  
ازو آموختم اسرار جاں من  
بدور قننہ عصر کہن او  
بہ دور قننہ عصر رواں من

میں نے جلال الدین روی کی طرح حرم میں اذان دی۔ میں نے اس سے زندگی کے اسرار و رموز سیکھے۔ پرانے زمانے کے فتنے کے وقت وہ موجود تھے اور عصر حاضر کے فتنے کے وقت میں موجود ہوں۔

مسلمانا تا باطل آرمید است  
نخل از بحر واز خود نا امید است  
جز ایں مرد فقیرے درد مندے  
جراحت ہائے پنهانش کہ دید است

مسلمان جب سے (عملی زندگی کے سمندر سے ہٹ کر) ساحل پر آرام کرنے لگا ہے، سمندر سے شرمندہ اور اپنی ذات سے ناامید ہے۔ سوائے اس درد مند، مرد فقیر کے اس کے خفیہ زخموں کی جراحت کا طریقہ کسے معلوم ہے۔ (یعنی مسلمانوں کے دکھ درد کو جس طرح میں نے سمجھا ہے، اور اس کے زخموں کا علاج جس طرح میں نے کیا ہے، کوئی اور کیا کرے گا۔

اقبال مغربی تہذیب و علوم سے اپنی بغاوت، ان کے جال سے بچ نکلنے اور اپنے عقیدہ و ایمان اور اپنی روایات و اقدار کی حفاظت کا ذکر کرتے ہوئے بڑا قلندرانہ دعویٰ کرتے ہیں کہ انھوں نے مغربی فلسفہ و تہذیب کے آتش نمرود میں شان ابراہیمی کا مظاہرہ کیا۔ وہ فخر و مسرت کے ساتھ اعلان کرتے ہیں کہ انھوں نے ان علوم کا مغز حاصل کر لیا اور پوست پھینک دیا۔ یہی نہیں بلکہ کامیابی کے ساتھ اس کے جال سے باہر بھی آگئے اور اس کا طلسم ہوش رُبا پاش پاش کر دیا،



جس نے مشرق و مغرب دونوں کی نظر بندی کر رکھی ہے

طلسم علم حاضر را شکستم  
ربو دم داند و دامنش کستم  
خدا داند کہ مانندِ برائیم  
بہ نار اوچہ بے پروا نشستم

میں نے عصر حاضر کے علوم کا طلسم توڑا۔ میں نے اس کے جال سے دانہ تو جن لیا اور اس کا جال توڑ دیا۔ خدا جانتا ہے کہ حضرت ابراہیم کی طرح میں بھی موجودہ زمانے کی آگ میں بے پروا ہو کر بیٹھا۔

وہ اپنی اس زندگی کا ذکر کرتے ہیں جو یورپ کے بڑے بڑے شہروں میں گزری تھی اور جہاں خشک و انفرودہ کتابوں، دقیق فلسفیانہ مباحث، قندہ انگیز حسن و جمال اور دل آویز خوش نما مناظر کے سوا انھیں اور کچھ نہ مل سکا۔ اگر کوئی چیز ملی تو وہ خود فراموشی تھی، جس نے ان کو ان کے وجود سے بھی محروم کر دینا چاہا۔

بہ افزنگی بتاں دل باختم من  
ز تاب دیریاں بگداختم من  
چناں از خویشان برگانہ بودم  
چو دیدم خویش راتناختم من

میں نے فرنگی بتوں کے پاس دل ہار دیا۔ میں بت پرستوں کی حرارت سے پکھل گیا۔ میں اپنے آپ سے اس قدر ریگانہ ہو گیا کہ جب میں نے خود کو دیکھا تو نہ پہچان سکا۔

اب بھی جب ان کو یورپ کے قیام کے دن، اور ان دنوں کی ویرانی و بے نوری یاد آتی ہے تو ان کی طبیعت پر وحشت طاری ہو جاتی ہے۔ وہ بڑے جوش کے ساتھ کہتے ہیں کہ مے خانہ مغرب میں بیٹھ کر مجھے سوائے دردِ سر کے اور کچھ نہ ملا۔ اس سے زیادہ بے سوز، بے نور اور بے کیف شبِ دروز مجھے اپنی پوری عمر میں یاد نہیں، جو ان دانش مندانِ فرنگ کے ساتھ گزرے۔

مے از میخانہ مغرب چشیدم  
بجان من کہ درد سر خریدم



نشستم با نکو یان فرنگی

فرنگی ازاں بے سود تر روزے ندیدم! ۱۵۱

میں نے مغرب کے بیٹانے سے شراب پی۔ مجھے اپنی جان کی قسم، میں نے دروہر مول لیا۔ میں یورپ کے فلسفیوں اور مدبروں کے ساتھ بیٹھا۔ میں نے اس سے بڑھ کر بے سوز و بے کیف دن نہیں دیکھے۔

پھر بڑے درد کے ساتھ کہتے ہیں، میں تو آپ کے ایک فیض نگاہ کا پروردہ ہوں۔ اہل خرد اور اہل دانش کی یہ ساری کتنے آفرینیاں اور ن ترانیاں میرے لیے دروہر کا سامان اور وبال جان ہیں۔ میں تو صرف آپ کے در کا فقیر ہوں۔ آپ کی گلی کا سائل ہوں۔ مجھے کسی کے سنگ آستان پر سر پھوڑنے اور قسمت آزمانے کی کیا ضرورت ہے۔

فقیرم از خواہم ہر چہ خواہم

دل کوہے خراش از برگ کاہم

مرا درس حکیمان درد سر داد

کہ من پروردہ فیض نگاہم! ۱۵۲

میں فقیر ہوں۔ میں جو کچھ چاہتا ہوں۔ آپ سے چاہتا ہوں۔ میں گھاس کا تنکا ہوں۔ اس سے پہاڑ کے دل میں خراش پیدا کر۔ مجھے اہل خرد و حکمت کے درس نے دروہر دیا، کیوں کہ میں آپ کے فیض نگاہ کا پروردہ ہوں۔

پھر اقبال اس طبقے کی طرف متوجہ ہوتے ہیں جو دین اور علم دین کا نمائندہ سمجھا جاتا ہے۔ وہ اس کی خشکی، جمود، محبت اور سوز دروں سے محرومی، معلومات کی گرم بازاری اور اصطلاحات کی گراں باری کا شکوہ کرتے ہوئے بڑے شاعرانہ اور بلیغ انداز میں کہتے ہیں کہ اس کا صحرائے حجاز زم زم سے خالی اور بیت اللہ سے محروم ہے۔ وہ کہتے ہیں کہ حجاز کے ریگستان کی قیمت تو بیت اللہ اور آب زم زم سے ہے۔ اگر یہ نہ ہوں تو ان پتے ہوئے بیابانوں اور خاموش پہاڑوں سے کیا فائدہ؟ اسی طرح وہ عالم دین کتنا مفلس و نادار ہے جو علم وافر، زبان گہرا فشاں اور ذہن رسا کا مالک ہے، لیکن اس کی آنکھ محبت کے ایک آنسو اور دل کی ایک تڑپ سے بھی نا آشنا ہے۔ جس کے حصے میں اس سرزمین مقدس کی صرف تخی اور گرمی آئی ہے، خشکی اور نمی نہیں آئی۔

دل مولا گرفتار غم نیست



نگاہے ہست در چشمش، نئے نیست  
ازاں بگر بتختم از مکتب او

کہ در ریگِ حجازش زمزمے نیست

ملا غم عشق میں گرفتار نہیں ہے۔ اس کے پاس نگاہ تو ہے لیکن آنکھ میں آنسو نہیں ہیں۔ میں اس کے مکتب سے اس لیے بھاگا، اس کے حجازی ریگ میں آب زم زم نہیں ہے۔ یعنی وہ دین کی باتیں تو ضرور کرتا ہے، لیکن اس میں خلوص اور سوز نہیں ہوتا۔

وہ کہتے ہیں کہ ایک بار میں نے غیر اللہ پر بھروسا کیا اور اس کی سزا میں دوسو مرتبہ اپنے مقام سے نیچے گرایا گیا۔ یہ وہ جگہ ہے جہاں زور شمشیر کام آتا ہے نہ حسن تدبیر۔ یہ تقدیر الہی اور مشیت ایزدی کا مقام ہے اور یہاں قدم کی ایک لغزش آدمی کو بہت نیچے گرا سکتی ہے۔

دلِ خود را بدستِ کس ندادم

گرہ از روئے کارِ خود کشادم

بہ غیر اللہ کردم تکیہ یک بار

دو صد بار از مقامِ خود فزادم

میں نے اپنا دل کسی کے ہاتھ میں نہیں دیا۔ میں نے اپنے چہرے پر بڑی ہونئی گرہ کو خود کھولا، میں نے ایک بار غیر اللہ پر بھروسا کیا تھا، اس کی پاداش میں اپنے مقام سے دوسو مرتبہ گرایا گیا ہوں۔ اقبال کہتے ہیں کہ اس بے سوز اور بے اخلاص عہد میں، جو منفعت و مصلحت کے سوا کسی اور چیز سے آشنا نہیں، اور جس کا مصنوعی یا حیوانی دل ہر قسم کے لطیف احساسات اور مخلصانہ جذبات سے عاری ہے، میرے لیے سوز دروں کی آگ میں جلنے اور خونِ جگر پینے کے سوا اور کیا ہے۔

نگاہم ز رانچہ بینم بے نیاز است

دل از سوزِ درونم درگداز است

من و این عصر بے اخلاص و بے سوز

بگو بامن کہ آخر این چه راز است؟

میری نگاہیں جو کچھ ظاہر میں دیکھتی ہے، میں اس سے بے پروا ہوں۔ میرا دل میرے سوزِ دروں سے پگھلا ہوا ہے۔ میں ہوں اور یہ بے اخلاص اور بے سوز زمانہ۔ مجھے بتاؤ آخر یہ کیا راز ہے؟ وہ کہتے ہیں، مشرق و مغرب کسی بھی جگہ میرا کوئی ہم دم و ہم راز نہیں۔ میں اپنا غم دل



اپنے ہی دل سے کہتا ہوں اور اپنے آپ کو بہلاتا ہوں۔

من اندر مشرق و مغرب غریبم  
کہ از یارانِ محرم بے نصیبم  
غمِ خود را گویم بادلِ خویش  
چہ معصومانہ غریب را فریبم ۵

میں مشرق اور مغرب ہر جگہ اجنبی ہوں۔ میں اپنے ہم دم وہم ساز دوستوں سے بے نصیب ہوں۔

اپنا غم اپنے دل ہی سے کہتا ہوں۔ میں کس معصومیت سے اپنی اجنبیت کو فریب دے رہا ہوں۔

اقبال کو شکایت یہ ہے کہ ان کی مخلصانہ نصیحتوں اور مشوروں پر کسی نے عمل نہیں کیا اور ان کے نخلِ علم کا کسی نے پھل نہ کھایا۔ انھوں نے شاعری میں جس سروشِ غیب کی ترجمانی کی اس پر کسی نے کان نہ دھرا۔ سب ان کو ترجمانِ حقیقت کے بجائے محض غزل گو اور غزل خواں سمجھتے رہے۔

ہاں رازے کہ گفتم، پے نہ بردند  
ز شاخِ نخلِ من خرما نخوردند  
من اے میرِ امم داد از تو خواہم  
مرا یارانِ غزل خوانے شمر دند ۵

وہ راز جو میں نے مسلمانوں سے بر ملا کہہ دیا، اس پر وہ چلے نہیں۔ انھوں نے میرے کھجور کے درخت کا پھل نہیں کھایا۔ اے امیرِ امم حضرت محمدؐ میں اپنے کلامِ و پیام کی تحسین حضورؐ سے چاہتا ہوں۔ میرے احباب نے مجھے محض غزل گو شاعر سمجھ رکھا ہے۔

اقبال رسول کریم صلی اللہ علیہ وآلہ وسلم سے شکایت کرتے ہیں کہ حضور آپ کا حکم اور فرمان تو یہ ہے کہ میں لوگوں کو زندگی اور بقائے دوام کا پیغام پہنچاؤں، لیکن یہ ناسخ شناس مجھ سے یہ مطالبہ کرتے ہیں کہ عام شاعروں کی طرح میں بھی لوگوں کی تاریخِ وفات نکالتا اور قطعۂ تاریخ کہتا رہوں۔

تو گفتمی از حیاتِ جاوداں گوئے  
بگوشِ مردہ پیغامِ جاں گوئے  
ولے گوید ایں ناسخ شناساں  
کہ تاریخِ وفات ایں و آں گوئے ۵



حضور! آپ کا فرمان ہے کہ حیاتِ جاوداں کی بات کروں۔ مردہ دل لوگوں کے کان میں زندگی کا پیغام ڈال دوں، لیکن ناحق شناس لوگ مجھ سے کہتے ہیں کہ اقبال لوگوں کے مرنے پر تاریخ و فات کہا کرو، قطعہ تاریخ لکھا کرو۔

اقبال بڑے درد و سوز اور بڑی حسرت و تلخی کے ساتھ اس بات کی شکایت کرتے ہیں کہ وہ علم اور پیغامِ جوآن کے اشعار کی روح اور اصل قیمت ہے، اس سے لوگوں کو دلچسپی نہیں۔ اس سلسلے میں لوگوں نے بڑی قناعت اور زہد کا ثبوت دیا ہے۔ اقبال کہتے ہیں کہ اپنی ساری متاع کھول کر میں نے بازار میں رکھ دی، لیکن کوئی اس جنس نایاب کا خریدار نہ ملا۔ میں نے ارمغانِ دل پیش کرنا چاہا، لیکن اس کا بھی کوئی قدر داں نظر نہ آیا۔ مجھ سے زیادہ غریب الوطن، بیگانہ اور تنہا اس دنیا میں اور کون ہو سکتا ہے۔

دلے بر کف نہادم، دلبرے نیست

متاعے داشتتم، غارت گرے نیست

درون سینہ من، منزله گیر

مسلمانے ز من تنہا ترے نیست<sup>۵۳</sup>

یا رسول اللہ صلی اللہ علیہ وآلہ وسلم! میں نے اپنا دل اپنی ہتھیلی پر رکھا کہ ہے کوئی لے جانے والا، لیکن اس کو لے جانے والا کوئی نہیں۔ میرے پاس دولت تھی، لیکن میری دولت کو لوٹنے والا کوئی نہ تھا۔ یا رسول اللہ! آپ میرے سینے میں قیام فرمائیے۔ مسلمان ہوں، مجھ سے زیادہ تنہا اور کوئی نہیں ہے۔



## حوالہ جات

۱- علامہ اقبال، کلیات اقبال (فارسی)، ص ۲۱۔

۲- علامہ اقبال، کلیات اقبال (اردو)، ص ۱۸۶۔

۳- ایضاً، ص ۲۳۶۔

۴- ایضاً، ص ۲۳۷۔

۵- ایضاً، ص ۲۵۳۔





- ۶- ایضاً، ص ۳۰۹۔  
۷- ایضاً، ص ۳۳۶۔  
۸- ایضاً، ص ۳۶۳۔  
۹- ایضاً، ص ۳۷۲۔  
۱۰- ایضاً، ص ۵۶۱۔  
۱۱- ایضاً، ص ۵۵۸۔  
۱۲- علامہ اقبال، کلیات اقبال (فارسی)، ص ۷۵۴۔  
۱۳- ایضاً، ص ۹۰۳۔  
۱۴- ایضاً، ص ۹۰۹۔  
۱۵- ایضاً، ص ۹۰۶۔  
۱۶- ایضاً، ص ۹۰۷۔  
۱۷- ایضاً، ص ۹۰۸۔  
۱۸- ایضاً، ص ۹۱۰۔  
۱۹- ایضاً، ص ۹۰۹۔  
۲۰- ایضاً، ص ۹۱۱۔  
۲۱- ایضاً، ص ۹۱۱۔  
۲۲- ایضاً، ص ۹۱۱۔  
۲۳- ایضاً، ص ۹۱۲۔  
۲۴- ایضاً، ص ۹۱۳۔  
۲۵- ایضاً، ص ۹۱۳۔  
۲۶- ایضاً، ص ۹۱۳۔  
۲۷- ایضاً، ص ۹۱۳۔  
۲۸- ایضاً، ص ۹۱۴۔  
۲۹- ایضاً، ص ۹۱۵۔  
۳۰- ایضاً، ص ۹۱۷۔  
۳۱- ایضاً، ص ۹۱۸۔  
۳۲- ایضاً، ص ۹۲۰۔  
۳۳- ایضاً، ص ۹۲۰۔  
۳۴- ایضاً، ص ۹۲۱۔



- ۳۵- ایضاً، ۹۲۱-  
۳۶- ایضاً، ۹۲۲-  
۳۷- ایضاً، ۹۲۲-  
۳۸- ایضاً، ۹۲۳-  
۳۹- ایضاً، ۹۲۳-  
۴۰- ایضاً، ۹۲۳-  
۴۱- ایضاً، ۹۳۸-  
۴۲- ایضاً، ۹۳۹-  
۴۳- ایضاً، ۹۳۳-  
۴۴- ایضاً، ۹۲۹-  
۴۵- ایضاً، ۹۲۹-  
۴۶- ایضاً، ۹۲۹-  
۴۷- ایضاً، ۹۳۰-  
۴۸- ایضاً، ۹۳۱-  
۴۹- ایضاً، ۹۳۲-  
۵۰- ایضاً، ۹۳۳-  
۵۱- ایضاً، ۹۲۵-  
۵۲- ایضاً، ۹۲۶-  
۵۳- ایضاً، ۹۳۸-





باب نمبر ۹

مومن





خودی، فقر اور عشق جس شخص میں جمع ہوں گے، وہ اقبالیات کی اصطلاح میں ”مومن“ کہلائے گا۔ اپنی ایک فارسی غزل میں ”مومن“ سے خطاب کرتے ہوئے کہتے ہیں:

”تجھ پر مجھے کمال حیرت ہے کہ آفاق تو تجھ سے روشن ہیں، لیکن تیری ذات ہی درمیان سے غائب ہے۔ تم کب تک غفلت، گمنامی و جہالت کی زندگی گزارتے رہو گے۔ تمہاری روشنی نے دنیائے قدیم کو روشن کیا اور تمہارا وجود ماضی کی تاریک رات کے لیے منارہ نور بن کر رہا۔ تمہاری آستین میں ہمیشہ ”ید بیضا“ موجود رہا۔ تم آج گھر وندوں میں گھوم رہے ہو لیکن تمہیں معلوم نہیں کہ تم انھیں پھلانگ بھی سکتے ہو۔ تم تو اس وقت بھی تھے جب یہ کائنات نہ تھی اور اس وقت بھی رہو گے، جب یہ نہ ہوگی۔ اے مرد مومن! تو موت سے ڈرتا ہے، حالانکہ موت کو تجھ سے ڈرنا چاہیے۔ تمہیں جاننا چاہیے کہ آدمی کی روح کی جدائی سے نہیں ہوتی بلکہ ایمان کی کمی اور یقین سے محرومی سے ہوتی ہے۔“

اے مرد مومن! تو ناموس ازل کا امین و پاسباں اور خدائے لم یزل کا راز داں ہے۔ تیرا ہاتھ خدا کا ہاتھ ہے۔ تیری اٹھان مٹی سے ہے، لیکن تجھی سے اس عالم کا وجود و بقا متعلق ہے۔

اے خانہ یقین سے پی اور ظن و تخمین کی پستیوں سے نکل کر بلند ہو جا۔ فرنگ کی دل آویزی کی نہ داد ہے نہ فریاد ہے، جس نے عقل و دل دونوں کو مسحور و محمور اور ناکارہ بنا دیا ہے۔ فریاد اُن بازی گروں سے جو کبھی ناز و ادا سے پکڑتے ہیں اور کبھی بیڑیوں میں جکڑتے ہیں، کبھی شیریں کا پارٹ ادا کرتے ہیں اور کبھی پرویز کاروپ بھرتے ہیں۔ دنیا ان کی تباہ کاریوں سے ویراں ہو گئی ہے۔

اے مرد مومن! اے بانی حرم! اے معمار کعبہ! اور اے فرزند ابراہیم، ایک بار پھر دنیا کی تعمیر کے لیے اٹھ اور اپنی گہری نیند سے بیدار ہو۔

اے غنچہ خوابیدہ چو زنگس نگران خیز  
 کاشانہ مارفت بتاراج عمال خیز  
 از نالہ مرغ چمن، از بانگ ازاں خیز



از گرمی ہنگامہ آتش نفساں خیز!  
 از خوابِ گراں، خوابِ گراں، خوابِ گراں خیز!  
 ”مومن“ سے متعلق اردو اشعار کا انتخاب ملاحظہ ہو:

بندہ مومن کا دل بیم و ریا سے پاک ہے  
 قوتِ فرماں روا کے سامنے بے باک ہے

غلامی میں نہ کام آتی ہیں شمشیریں نہ تدبیریں  
 جو ہو ذوقِ یقین پیدا تو کٹ جاتی ہیں زنجیریں  
 کوئی اندازہ کر سکتا ہے اس کے زورِ بازو کا؟  
 نگاہِ مردِ مومن سے بدل جاتی ہیں تقدیریں  
 یقینِ محکم، عملِ پیہم، محبتِ فاتحِ عالم  
 جہادِ زندگانی میں ہیں، یہ مردوں کی شمشیریں ت

عالم ہے فقط مومنِ جانناز کی میراث  
 مومن نہیں جو صاحبِ لولاک نہیں ہے

کافر ہے مسلمان، تو نہ شاہی نہ فقیری  
 مومن ہے تو کرتا ہے فقیری میں بھی شاہی  
 کافر ہے تو شمشیر پہ کرتا ہے بھروسا  
 مومن ہے تو بے تیغ بھی لڑتا ہے سپاہی!  
 کافر ہے تو ہے تاجِ تقدیرِ مسلمان  
 مومن ہے تو وہ آپ ہے تقدیرِ الہی

یہی زمانہ حاضر کی کائنات ہے کیا؟  
 دماغِ روشن و دل تیرہ و نگہ بے باک  
 تو بے بصر ہو تو یہ مانعِ نگاہ بھی ہے



وگر نہ آگ ہے مومن، جہاں خس و خاشاک  
 زمانہ عقل کو سمجھا ہوا ہے مشعل راہ  
 کے خبر کہ جنوں بھی ہے صاحب ادراک  
 جہاں تمام ہے میراث، مردِ مومن کی  
 مرے کلام پہ حجت ہے نکتہٴ لولاک۔

نہ مومن ہے نہ مومن کی امیری  
 رہا صوفی، گئی روشن ضمیری  
 خدا سے پھر وہی قلب و نظر مانگ  
 نہیں ممکن امیری بے فقیری۔

تجھ سے ہوا آشکار بندۂ مومن کا راز  
 اس کے دنوں کی تپش، اس کے شبوں کا گداز  
 اس کا مقام بلند، اس کا خیالِ عظیم  
 اس کا سرور، اس کا شوق، اس کا نیاز، اس کا ناز  
 ہاتھ ہے اللہ کا بندۂ مومن کا ہاتھ  
 غالب و کار آفرین، کارکش، کارساز  
 خاکی و نوری نہاد، بندۂ مولا صفات  
 ہر دو جہاں سے غنی، اس کا دل بے نیاز  
 اس کی امیدیں قلیل، اس کے مقاصد جلیل  
 اس کی ادا دل فریب، اس کی نگہ دل نواز  
 نرم دم گفتگو، گرم دم جستجو  
 رزم ہو یا بزم ہو، پاک دل و پاک باز  
 نقطہٴ پر کارِ حق، مردِ خدا کا یقین  
 اور یہ عالم تمام وہم و طلسم و مجاز





عقل کی منزل ہے وہ، عشق کا حاصل ہے وہ  
حلقہٴ آفاق میں گرمی محفل ہے وہ

یہ غازی یہ تیرے پُر اسرار بندے  
جنہیں تو نے بخشا ہے ذوقِ خدائی  
دو نیم، ان کی ٹھوکر سے صحرا و دریا  
سمٹ کر پہاڑ ان کی ہیبت سے رائی  
دو عالم سے کرتی ہے بیگانہ دل کو  
عجب چیز ہے لذتِ آشنائی  
شہادت ہے مطلوب و مقصودِ مومن  
نہ مالِ غنیمت، نہ کشورِ کشائی  
دلِ مردِ مومن میں پھر زندہ کر دے  
وہ بجلی کہ تھی نعرہٴ لاتندر میں  
عزائم کو سینوں میں بیدار کر دے  
نگاہِ مسلمان کو تلوار کر دے

عقابی روح جب بیدار ہوتی ہے جوانوں میں  
نظر آتی ہے اس کو اپنی منزلِ آسمانوں میں  
نہ ہو نومید، نومیدی زوالِ علم و عرفان ہے  
امیدِ مردِ مومن ہے، خدا کے رازدانوں میں

یہ سحر جو کبھی فردا ہے، کبھی ہے امروز  
نہیں معلوم کہ ہوتی ہے کہاں سے پیدا  
وہ سحر جس سے لرزتا ہے شبستانِ وجود  
ہوتی ہے بندہٴ مومن کی اذناں سے پیدا



ہو حلقہٴ یاراں تو بریشم کی طرح نرم  
 رزمِ حق و باطل ہو تو فولاد ہے مومن  
 افلاک سے ہے اس کی حریفانہ کشاکش  
 خاکی ہے مگر خاک سے آزاد ہے مومن  
 چچتے نہیں کجشک و حمام اس کی نظر میں  
 جبریل و سرافیل کا صیاد ہے مومن  
 کہتے ہیں فرشتے کہ دلاویز ہے مومن  
 حوروں کو شکایت ہے کم آمیز ہے مومنؑ

ہر لحظہ ہے مومن کی نئی شان نئی آن  
 گفتار میں کردار میں اللہ کی برہان  
 قہاری و غفاری و قدوسی و جبروت  
 یہ چار عناصر ہوں تو بنتا ہے مسلمان  
 ہمسایہٴ جبریل امیں بندہٴ خاکی  
 ہے اس کا نشیمن، نہ بخارا نہ بدخشان  
 یہ راز کسی کو نہیں معلوم کہ مومن  
 قاری نظر آتا ہے، حقیقت میں ہے قرآن  
 قدرت کے مقاصد کا عیار اس کے ارادے  
 دنیا میں بھی میزان، قیامت میں بھی میزان  
 جس سے جگر لالہ میں ٹھنڈک ہو وہ شبنم  
 دریاؤں کے دل جس سے دہل جائیں وہ طوفان  
 فطرت کا سرودِ ازلی اس کے شب و روز  
 آہنگ میں یکتا صفتِ سورہٴ رحمن  
 بنتے ہیں مری کارگہٴ فکر میں انجم  
 لے اپنے مقدر کے ستارے کو تو پہچانؑ



پابندیِ تقدیر کہ پابندیِ احکام  
یہ مسئلہ مشکل نہیں، اے مردِ خرد مند  
اک آن میں سو بار بدل جاتی ہے تقدیر  
ہے اس کا مقلد ابھی ناخوش ابھی خورسند  
تقدیر کے پابند نباتات و جمادات  
مومن فقط احکامِ الہی کا ہے پابند

پرورشِ دل کی اگر مد نظر ہے تجھ کو  
مردِ مومن کی نگاہِ غلط انداز ہے بس

اللہ کو پامردیِ مومن پہ بھروسا  
ابلیس کو یورپ کی مشینوں کا سہارا  
تقدیرِ ام کیا ہے؟ کوئی کہہ نہیں سکتا  
مومن کی فراست ہو تو کافی ہے اشارہ

مقامِ بندہٴ مومن کا ہے ورائے سپہر  
زمین سے تابہ ثریا تمام لات و منات  
حریمِ ذات ہے اس کا نشیمنِ ابدی  
نہ تیرہ خاکِ لحد ہے، نہ جلوہ گاہِ صفات

حدیثِ بندہٴ مومن دل آویزا!  
جگر پر خون، نفس روشن، نگہ تیز  
میسر ہو کسے دیدار اس کا  
کہ ہے وہ رونقِ محفل کم آمیز



گر صاحب ہنگامہ نہ ہو منبر و محراب  
دیں بندۂ مومن کے لیے موت ہے یا خواب<sup>۱۹</sup>



## حوالہ جات

- ۱- علامہ اقبال، کلیات اقبال (فارسی)، ص ۴۷۳۔
- ۲- علامہ اقبال، کلیات اقبال (اردو)، ص ۸۵۔
- ۳- ایضاً، ص ۳۰۲۔
- ۴- ایضاً، ص ۳۶۹۔
- ۵- ایضاً، ص ۳۷۰۔
- ۶- ایضاً، ص ۳۹۳۔
- ۷- ایضاً، ص ۴۰۸۔
- ۸- ایضاً، ص ۴۲۳۔
- ۹- ایضاً، ص ۴۳۲۔
- ۱۰- ایضاً، ص ۴۴۷۔
- ۱۱- ایضاً، ص ۵۲۶۔
- ۱۲- ایضاً، ص ۵۵۸۔
- ۱۳- ایضاً، ص ۵۷۴۔
- ۱۴- ایضاً، ص ۵۷۸۔
- ۱۵- ایضاً، ص ۶۸۲۔
- ۱۶- ایضاً، ص ۷۱۳۔
- ۱۷- ایضاً، ص ۷۲۵۔
- ۱۸- ایضاً، ص ۷۳۳۔
- ۱۹- ایضاً، ص ۷۴۷۔





باب نمبر ۱۰

شاہین





اقبال کے ہاں مردِ مومن، نوجوان، فرزندِ کوہستانی، نئی نسل یا نژادِ نو کا ایک اور نام بھی ہے اور وہ ہے ”شاہین“، بلکہ یوں کہنا چاہیے کہ اقبال نے اپنے کلام میں اپنے ”مثالی نوجوان“ کو عموماً شاہین کہہ کر پکارا ہے۔ اس لیے کہ ایک مثالی نوجوان میں اقبال جس قسم کے اوصاف دیکھنے کے آرزو مند ہیں وہ انھیں شاہین میں نظر آتے ہیں۔ اقبال نے خود ایک جگہ بیان کیا ہے کہ ”شاہین“ کی تشبیہ محض شاعرانہ تشبیہ نہیں ہے۔ اس جانور میں اسلامی فکر کی تمام خصوصیات پائی جاتی ہیں۔ خود دار و غیرت مند ہے، کسی اور کے ہاتھ کا مارا ہوا شکار نہیں کھاتا۔ بے تعلق ہے کہ آشیانہ نہیں بناتا۔ بلند پرواز ہے، خلوت پسند ہے اور تیز نگاہ ہے۔ چنانچہ اقبال نے جگہ جگہ شاہین (جرہ شاہین، شاہین کا فوری، باز، جرہ باز اور عقاب وغیرہ) کی صفات کا ذکر کیا ہے، لیکن اس ذکر سے ان کی مراد نوجوانوں ہی کی سیرت و کردار ہے۔ چند اشعار ملاحظہ ہوں:

نوا پیرا ہو اے بلبل کہ ہو تیرے ترنم سے  
 کبوتر کے تن نازک میں شاہین کا جگر پیدل  
 تیرے سینے میں ہے پوشیدہ رازِ زندگی کہہ دے  
 مسلمان سے حدیثِ سوز و سازِ زندگی کہہ دے

.....  
 گزر اوقات کر لیتا ہے یہ کوہ بیاباں میں  
 کہ شاہین کے لیے ذلت ہے کارِ آشیانہ بندی

.....  
 وہ فریب خوردہ شاہین کہ پلا ہو کر گسوں میں  
 اسے کیا خبر کہ کیا ہے رہ و رسم شاہبازی

.....  
 شکایت ہے مجھے یارب! خداوندانِ مکتب سے  
 سبق شاہین بچوں کو دے رہے ہیں خاک بازی کا





بہت مدت کے ننچیروں کا انداز نگہ بدلا  
کہ میں نے فاش کر ڈالا، طریقہ شاہبازی کا

برہنہ سر ہے تو عزمِ بلند پیدا کر  
یہاں فقط سر شاہین کے واسطے ہے کلاہ

دیا اقبال نے ہندی مسلمانوں کو سوز اپنا  
یہ اک مرد تن آساں تھا، تن آسانوں کے کام آیا  
اسی اقبال کی میں جستجو کرتا رہا برسوں  
بڑی مدت کے بعد آخر وہ شاہین زیر دام آیا

قناعت نہ کر عالمِ رنگ و بو پر  
چمن اور بھی، آشیاں اور بھی ہیں  
اگر کھو گیا اک نشین تو کیا غم  
مقاماتِ آہ و نفاں اور بھی ہیں  
تو شاہین ہے پرواز ہے کام تیرا  
تیرے سامنے آساں اور بھی ہیں  
اسی روز و شب میں الجھ کر نہ رہ جا  
کہ تیرے زمان و مکاں اور بھی ہیں

ترا جوہر ہے نوری، پاک ہے تو  
فروغِ دیدہ افلاک ہے تو  
ترے صید زبوں افرشتہ و حور  
کہ شاہین شہ لولاک ہے تو

جوانوں کو مری آہ سحر دے  
پھر ان شاہین بچوں کو بال و پر دے



خدایا آرزو میری ہے یہی ہے  
مرا نور بصیرت عام کر دے گا

گر ماؤ غلاموں کا لہو سوزِ یقیں سے  
کجشکب فر و مایہ کو شاہیں سے لڑا دو  
سلطانی جمہور کا آتا ہے زمانہ  
جو نقشِ کہن تم کو نظر آئے، مٹا دو!

نہیں ہے تیرا نشیمن قصر سلطانی کے گنبد پر  
تو شاہیں ہے بسیرا کر پہاڑوں کی چٹانوں میں!

بچے شاہین سے کہتا تھا عقابِ سال خورد  
اے ترے شہسپر پہ آساں رفعتِ چرخ بریں  
ہے شاب اپنے لہو کی آگ میں جینے کا نام  
سخت کوشی سے ہے تلخ زندگانی اگیں  
جو کبوتر پر جھپٹنے میں مزا ہے اے پسر  
وہ مزا شاید کبوتر کے لہو میں بھی نہیں!

پرداز ہے دونوں کی اسی ایک فضا میں  
کرگس کا جہاں اور ہے، شاہیں کا جہاں اور!

افسوس صد افسوس کہ شاہیں نہ بنا تو  
دیکھے نہ تری آنکھ نے فطرت کے اشارات!

کیا میں نے اس خاکداں سے کنارہ  
جہاں رزق کا نام ہے آب و دانہ  
بیاباں کی خلوت خوش آتی ہے مجھ کو  
ازل سے ہے فطرت مری راہبانہ



نہ باؤ بہاری، نہ گلچیں، نہ بلبل  
 نہ بیاری نغمہ عاشقانہ  
 خیابانیوں سے ہے پرہیز لازم  
 ادائیں ہیں ان کی بہت دلبرانہ  
 ہوائے بیاباں سے ہوتی ہے کاری  
 جواں مرد کی ضربتِ غازیانہ  
 حمام و کبوتر کا بھوکا نہیں میں  
 کہ ہے زندگی باز کی زاہدانہ  
 جھپٹنا، پلٹنا، پلٹ کر جھپٹنا  
 لہو گرم رکھنے کا ہے اک بہانہ  
 یہ پورب، یہ پچھم چکوروں کی دنیا  
 مرا نیلگوں آسماں بے کرانہ  
 پرندوں کی دنیا کا درویش ہوں میں  
 کہ شاہیں بناتا نہیں آشیانہ لہ

شاہین کبھی پرواز سے تھک کر نہیں گرتا  
 پُر دم ہے اگر تو، تو نہیں خطرہ افتاد کا

بہتر ہے کہ بے چارے مولوں کی نظر سے  
 پوشیدہ رہیں باز کے احوال و مقامات  
 آزاد کی اک آن ہے محکوم کا اک سال  
 کس درجہ گراں سیر ہیں محکوم کے اوقات لہ

میں کارِ جہاں سے نہیں آگاہ و لیکن  
 اربابِ نظر سے نہیں پوشیدہ کوئی راز



کر تو بھی حکومت کے وزیروں کی خوشامد  
دستور نیا اور نئے دور کا آغاز  
معلوم نہیں، ہے یہ خوشامد کہ حقیقت  
کہہ دے کوئی آلو کو اگر ”رات کا شہباز“<sup>۱۹</sup>

زاغ کہتا ہے نہایت بد نما ہیں تیرے پر  
شپرک کہتی ہے تجھ کو کور چشم و بے ہنر  
لیکن اے شہباز، یہ مرغانِ صحرا کے اچھوت  
ہیں فضائے نیلگوں کے بیچ و خم سے خبر  
ان کو کیا معلوم اس طائر کے احوال و مقام  
روح ہے جس کی دم پرواز، سرتاپا نظر آتا

زاغ دشتی ہو رہا ہے ہم سر شاہین و چرخ  
کتی سرعت سے بدلتا ہے مزاج روزگارک



## حوالہ جات

- ۱ علامہ اقبال، کلیات اقبال (اردو)، ص ۲۹۹۔
- ۲ ایضاً، ص ۲۹۹۔
- ۳ ایضاً، ص ۳۵۳۔
- ۴ ایضاً، ص ۳۵۵۔
- ۵ ایضاً، ص ۳۶۸۔
- ۶ ایضاً، ص ۳۶۸۔
- ۷ ایضاً، ص ۳۸۶۔



- ۸- ایضاً، ص ۳۹۰۔
- ۹- ایضاً، ص ۴۰۹۔
- ۱۰- ایضاً، ص ۴۱۱۔
- ۱۱- ایضاً، ص ۴۳۷۔
- ۱۲- ایضاً، ص ۴۴۸۔
- ۱۳- ایضاً، ص ۴۴۸۔
- ۱۴- ایضاً، ص ۴۸۶۔
- ۱۵- ایضاً، ص ۴۸۷۔
- ۱۶- ایضاً، ص ۴۹۵۔
- ۱۷- ایضاً، ص ۵۸۶۔
- ۱۸- ایضاً، ص ۵۹۱۔
- ۱۹- ایضاً، ص ۶۵۰۔
- ۲۰- ایضاً، ص ۶۸۲۔
- ۲۱- ایضاً، ص ۷۰۷۔



باب نمبر ۱۱

علم و عقل





علم اور چیز ہے، تعلیم اور چیز ہے۔ اقبال علم اور عقل اور حکمت کے مد مقابل یا ان سے بھی بالاتر عشق کو خیال کرتے ہیں۔ یا یوں سمجھیے کہ علم کو عشق کے تابع خیال کرتے ہیں۔ وہ معرفت اور عرفان کے قائل ہیں اور حصول علم کا مقصد بھی یہی خیال کرتے ہیں کہ عالم کو عرفان ذات حاصل ہو جائے۔

علم تجھ سے، تو معرفت مجھ سے  
تو خدا جو، خدا نما ہوں میں  
علم کی انتہا ہے بے تابی  
اس مرض کی مگر دوا ہوں میں!

علم کے دریا سے نکلے غوطہ زن، گوہر بدست  
وائے محرومی! خنزف چین لب ساحل ہوں میں!

ہر مسلمان رگِ باطل کے لیے نشتر تھا  
اس کے آئینہ ہستی میں عمل جوہر تھا  
جو بھروسا تھا، اسے قوتِ بازو پر تھا  
ہے تمہیں موت کا ڈر، اس کو خدا کا ڈر تھا  
باپ کا علم نہ بیٹے کو اگر ازبر ہو  
پھر پسر قابلِ میراث پدر کیوں کر ہوتا

ولایت، پادشاہی، علم اشیا کی جہاں گیری  
یہ سب کیا ہیں؟ فقط اک نکتہ ایمان کی تفسیریں





براہمی نظر پیدا، مگر مشکل سے ہوتی ہے  
ہوں چھپ چھپ کے سینوں میں بنا لیتی ہے تصویریں ۴

عشق کی تیج جگر دار اڑا لی کس نے؟  
علم کے ہاتھ میں خالی ہے نیام اے ساقی  
سینہ روشن ہو تو ہے سوزِ سخن عینِ حیات  
ہو نہ روشن، تو سخن مرگِ دوام اے ساقی ۵

دل بیٹا بھی کر خدا سے طلب  
آنکھ کا نور، دل کا نور نہیں  
علم میں بھی سرور ہے لیکن  
یہ وہ جنت ہے جس میں حور نہیں ۶

خودی ہو علم سے محکم تو غیرتِ جبریل  
اگر ہو عشق سے محکم تو صورِ اسرائیل ۷

یہ علم، یہ حکمت، یہ تدبیر، یہ حکومت  
پیتے ہیں لہو، دیتے ہیں تعلیم مساوات ۸

چشمِ بیٹا سے ہے جاری جوئے خوں  
علم حاضر سے ہے دیں، زار و زبوں  
علم را بر تن زنی مارے بود  
علم را بر دل زنی یارے بود ۹

علم و حکمت کا ملے کیوں کر سراغ؟  
کس طرح ہاتھ آئے سوز و درد و داغ؟



علم و حکمت زاید از نانِ حلال  
عشق و رقت آید از نانِ حلالؑ

شہیدِ محبت نہ کافر، نہ عازی  
محبت کی رسمیں نہ ترکی ، نہ تازی  
وہ کچھ اور شے ہے، محبت نہیں ہے  
سکھاتی ہے جو غزنوی کو ایازی  
یہ جوہر اگر کار فرما نہیں ہے  
تو ہیں علم و حکمت فقط شیشہ بازیؑ

علم نے مجھ سے کہا، عشق ہے دیوانہ پن  
عشق نے مجھ سے کہا، علم ہے تخمین و ظن  
بندۂ تخمین و ظن ، کرم کتابی نہ بن  
عشق سراپا حضور ، علم سراپا حجابؑ

چمن میں تربیتِ غنچہ ہو نہیں سکتی  
نہیں ہے قطرۂ شبنم اگر شریکِ نسیم!  
وہ علم ، تم بصری جس میں ہمکنار نہیں  
تجلیاتِ کلیم و مشاہداتِ حکیمؑ

زندگی کچھ اور شے ہے ، علم ہے کچھ اور شے  
زندگی سوزِ جگر ہے ، علم ہے سوزِ دماغ  
علم میں دولت بھی ہے، قدرت بھی ہے، لذت بھی ہے  
ایک مشکل ہے کہ ہاتھ آتا نہیں اپنا سراغؑ

وہ علم نہیں، زہر ہے احرار کے حق میں  
جس علم کا حاصل ہے جہاں میں دو کف جو



ناداں! ادب و فلسفہ کچھ چیز نہیں ہے  
اسبابِ ہنر کے لیے لازم ہے تگ و دو

فطرت کے نوا میں یہ غالب ہے ہنر مند  
شام اس کی ہے مانندِ سحر صاحبِ پرتو

یہ علم، یہ حکمت، یہ سیاست، یہ تجارت  
جو کچھ ہے وہ ہے فکرِ ملوکانہ کی ایجاد  
اللہ! ترا شکر کہ یہ نطہٴ پُر سوز  
سوداگرِ یورپ کی غلامی سے ہے آزاد

غلام قوموں کے علم و عرفاں کی ہے یہی رمزِ آشکارا  
زمین اگر تنگ ہے تو کیا ہے، فضائے گردوں ہے بے کرانہ  
خبر نہیں کیا ہے نام اس کا، خدا فریبی کہ خود فریبی؟  
عمل سے فارغ ہوا مسلمان بنا کے تقدیر کا بہانہ



## حوالہ جات

- ۱- علامہ اقبال، کلیات اقبال (اردو)، ص ۷۳۔
- ۲- ایضاً، ص ۱۳۲۔
- ۳- ایضاً، ص ۲۳۲۔
- ۴- ایضاً، ص ۳۰۲۔
- ۵- ایضاً، ص ۳۵۱۔
- ۶- ایضاً، ص ۳۷۵۔
- ۷- ایضاً، ص ۳۹۱۔



- ۸- ایضاً، ص ۳۳۵-
- ۹- ایضاً، ص ۳۶۲-
- ۱۰- ایضاً، ص ۴۷۱-
- ۱۱- ایضاً، ص ۴۷۶-
- ۱۲- ایضاً، ص ۵۳۳-
- ۱۳- ایضاً، ص ۵۳۸-
- ۱۴- ایضاً، ص ۵۹۲-
- ۱۵- ایضاً، ص ۶۷۸-
- ۱۶- ایضاً، ص ۶۷۸-
- ۱۷- ایضاً، ص ۷۲۲-
- ۱۸- ایضاً، ص ۷۴۹-





باب نمبر ۱۲

# مغربی تعلیم





اقبال جدید مغربی تعلیم کے سخت خلاف ہیں اور اس کی وجہ یہ ہے کہ یہ تعلیم ہمارے نوجوانوں میں تعطل، جمود، آرام طلبی اور لذت کوشی پیدا کرتی ہے اور زندگی کو بحرِ محمد بنادیتی ہے۔ جدید مغربی تعلیم مغربی استعمار کا ہتھکنڈا بن کر مشرق میں اس کی تہذیب، اس کے افکار اور اس کے مستقبل کے لیے نوآبادیات کی زمین ہموار کرتی ہے اور نوجوانوں کو مغرب زدہ بناتی ہے اور بلند معیار زندگی اور اقتصادی ترقی کی ہوس پیدا کر کے نئے نئے مسائل سامنے لاتی ہے۔ مغربی تعلیم کفر و الحاد پھیلاتی ہے۔ ذہنی انتشار اور فکری الجھاؤ پھیلاتی ہے۔

اقبال کہتے ہیں کہ ہماری نئی تعلیم یافتہ نسل کا وجود اس کا ذاتی وجود نہیں، بلکہ وہ یورپ (اور اب امریکا) کی پرچھائیں ہے اور اس کی مصنوعی زندگی بھی مستعار ہے۔ نئی نسل جسم و مادے کا وہ ڈھانچا ہے جسے مغربی معماروں نے تعمیر کیا ہے، لیکن اس میں روح نہیں ہے۔ نئی نسل کی نگاہ میں خدا کا وجود معدوم ہے، اور یہ اسلامی طرز فکر و تعلم کی نفی ہے۔ اسلام کا جو ہر ذات باری تعالیٰ بلکہ اس کی توحید میں ہے۔ اگر ہمارے نوجوانوں کی تعلیم سے یہ نکتہ توحید ہی خارج کر دیا جائے تو انسان محض مٹی کا پیکر رہ جاتا ہے۔

معا تیرا اگر دنیا میں ہے تعلیم دیں  
 ترک دنیا قوم کو اپنی نہ سکھانا کہیں  
 وا نہ کرنا فرقہ بندی کے لیے اپنی زباں  
 چھپ کے ہے بیٹھا ہوا، ہنگامہ محشر یہاں!  
 خوش تو ہیں ہم بھی جوانوں کی ترقی سے مگر  
 لب خنداں سے نکل جاتی ہے فریاد بھی ساتھ  
 ہم سمجھتے تھے کہ لائے گی فراغت تعلیم  
 کیا خبر تھی کہ چلا آئے گا الحاد بھی ساتھ!  
 مرشد کی یہ تعلیم تھی، اے مسلم شوریدہ سر





لازم ہے رہرو کے لیے دنیا میں سامانِ سفر  
اس دور میں تعلیم ہے امراضِ ملت کی دوا  
ہے خونِ فاسد کے لیے تعلیمِ مثلِ نیشتر  
رہبر کے ایمان سے ہوا، تعلیم کا سودا مجھے  
واجب ہے صحرا گرد پر، تعمیلِ فرمانِ خضر  
لیکن نگاہِ نکتہ بین دیکھے زبوں بختی مری  
رفتم کہ خار از پاکشم، حمل نہاں شد از نظر  
یک لحظہ غافل گشتم و صد سالہ را ہم دور شدت

تعلیم پیرِ فلسفہ مغربی ہے یہ  
ناداں ہیں جن کو ہستی غائب کی ہے تلاش  
پیکر اگر نظر سے نہ ہو آشنا تو کیا  
ہے شیخ بھی مثالِ برہمن صنم تراش  
محسوس پر بنا ہے علومِ جدید کی  
اس دور میں ہے شیشہ عقائد کا پاش پاش  
مذہب ہے جس کا نام وہ ہے اک جنونِ خام  
ہے جس سے آدمی کی تخیل کو انتعاش  
باہر کمال اند کے آشفگی خوش است  
ہر چند عقلِ کل شدہ، بے جنوں مباحث

فتویٰ ہے شیخ کا یہ زمانہ قلم کا ہے  
دنیا میں اب رہی نہیں تلوارِ کارگر  
لیکن جنابِ شیخ کو معلوم کیا نہیں؟  
مسجد میں اب یہ وعظ ہے بے سود بے اثر  
تغ و تفنگ دستِ مسلمان میں ہے کہاں



ہو بھی تو دل ہیں موت کی لذت سے بے خبر  
 کافر کی موت سے بھی لرزتا ہو جس کا دل  
 کہتا ہے کون اسے کہ مسلمان کی موت مر  
 تعلیم اس کو چاہیے ترک جہاد کی  
 دنیا کو جس کے پیچھے خونیں سے ہو خطر  
 باطل کے فال و فر کی حفاظت کے واسطے  
 یورپ زرہ میں ڈوب گیا، دوش تا کر  
 ہم پوچھتے ہیں شیخ کلیسا نواز سے  
 مشرق میں جنگ شر ہے تو مغرب میں بھی ہے شر  
 حق سے اگر غرض ہے تو زیبا ہے کیا یہ بات  
 اسلام کا محاسبہ، یورپ سے درگذرہ

عصر حاضر ملک الموت ہے تیرا، جس نے  
 قبض کی روح تری، دے کے تجھے فکرِ معاش  
 دل لرزتا ہے حریفانہ کشاکش سے ترا  
 زندگی موت ہے، کھودیتی ہے جب ذوقِ خراش  
 اس جنوں سے تجھے تعلیم نے بیگانہ کیا  
 جو یہ کہتا تھا خرد سے کہ بہانے نہ تراش  
 فیضِ فطرت نے تجھے دیدہ شاہیں بخشا  
 جس میں رکھ دی ہے غلامی نے نگاہِ حقاش  
 مدرسے نے تری آنکھوں سے چھپایا جن کو  
 خلوت کوہِ بیاباں میں وہ اسرار ہیں فاش۔

پختہ افکار کہاں ڈھونڈنے جائے کوئی  
 اس زمانے کی ہوا رکھتی ہے ہر چیز کو خام  
 مدرسہ عقل کو آزاد تو کرتا ہے مگر  
 چھوڑ جاتا ہے خیالات کو بے ربط و نظام

مردہ لادینی افکار سے افرنگ میں عشق  
عقل بے ربطی افکار سے مشرق میں غلام کے

خدا تجھے کسی طوفاں سے آشنا کر دے  
کہ تیرے بحر کی موجوں میں اضطراب نہیں  
تجھے کتاب سے ممکن نہیں فراغ کہ تو  
کتاب خواں ہے، مگر صاحب کتاب نہیں ۵

دنیا ہے روایات کے پھندوں میں گرفتار  
کیا مدرسہ، کیا مدرسہ والوں کی تگ و دو  
کر سکتے تھے جو اپنے زمانے کی امامت  
وہ کہنہ دماغ اپنے زمانے کے ہیں پیروں

ملے گا منزل مقصود کا اسی کو سراغ  
اندھیری شب میں ہے چپتے کی آنکھ جس کا چراغ  
میسر آتی ہے فرصت فقط غلاموں کو  
نہیں ہے بندہ حر کے لیے جہاں میں فراغ  
کیا ہے تجھ کو کتابوں نے کور ذوق اتنا  
صبا سے بھی نہ ملا تجھ کو بوئے گل کا سراغ ۶

مجھ کو معلوم ہیں پیرانِ حرم کے انداز  
ہو نہ اخلاص تو دعویٰ نظر لاف و گزاف  
اور یہ اہل کلیسا کا نظامِ تعلیم  
ایک سازش ہے فقط دینِ مروت کے خلاف  
اس کی تقدیر میں محکومی و مظلومی ہے  
قوم جو کر نہ سکی اپنی خودی سے انصاف



فطرت افراد سے اغماض بھی کر لیتی ہے  
کبھی کرتی نہیں ملت کے گناہوں کو معاف ۱۱

جوہر میں ہو لا ایلہ تو کیا خوف  
تعلیم ہو گو فرنگیانہ ۱۲

تعلیم کے تیزاب میں ڈال اس کی خودی کو  
ہو جائے ملائم توجدھر چاہے اسے پھیر  
تاثیر میں اکسیر سے بڑھ کر ہے یہ تیزاب  
سونے کا ہمالہ ہو تو مٹی کا ہے اک ڈھیر ۱۳

زجاج گر کی دکان شاعری و مثنوی  
ستم ہے خوار پھرے، دشت و در میں دیوانہ  
کسے خبر کہ جنوں میں کمال اور بھی ہیں  
کریں اگر اسے کوہ و کمر سے بیگانہ  
ہجوم مدرسہ بھی سازگار ہے اس کو  
کہ اس کے واسطے لازم نہیں ہے ویرانہ ۱۴

اے شیخ بہت اچھی مکتب کی فضا لیکن  
بنتی ہے بیاباں میں فاروقیؒ و سلمانیؒ  
صدیوں میں کہیں پیدا ہوتا ہے حریف اس کا  
تلوار ہے تیزی میں صہبائے مسلمانی ۱۵



## حوالہ جات

- ۱- علامہ اقبال، کلیات اقبال (اردو)، ص ۸۴۔
- ۲- ایضاً، ص ۲۳۸۔
- ۳- ایضاً، ص ۲۷۲۔
- ۴- ایضاً، ص ۲۷۶۔
- ۵- ایضاً، ص ۵۳۱۔
- ۶- ایضاً، ص ۵۹۷۔
- ۷- ایضاً، ص ۵۹۵۔
- ۸- ایضاً، ص ۵۹۵۔
- ۹- ایضاً، ص ۵۹۸۔
- ۱۰- ایضاً، ص ۵۹۹۔
- ۱۱- ایضاً، ص ۵۹۹۔
- ۱۲- ایضاً، ص ۶۰۰۔
- ۱۳- ایضاً، ص ۶۶۶۔
- ۱۴- ایضاً، ص ۶۱۳۔
- ۱۵- ایضاً، ص ۶۹۱۔



باب نمبر ۱۳

# مغربی تہذیب





مغرب کی ماڈی تہذیب اور اس کی پیدا کردہ مشکلات اور مسائل کا تجزیہ کرتے ہوئے اقبال اپنی تصنیف تشکیلی جدید الہیات اسلامیہ میں لکھتے ہیں: ”حاصل کلام یہ کہ عصر حاضر کی ذہنی سرگرمیوں سے جو نتائج مرتب ہوئے ہیں، ان کے زیر اثر انسان کی روح مردہ ہو چکی ہے، یعنی وہ اپنے ضمیر اور باطن سے ہاتھ دھو بیٹھا ہے۔ خیالات اور تصورات کی جہت سے دیکھیے تو اس کا وجود خود اپنی ذات سے متصادم ہے۔ سیاسی اعتبار سے نظر ڈالیے تو افراد افراد سے دست و گریباں ہیں۔ اس میں اتنی سختی ہی نہیں کہ اپنی بے رحم انانیت اور ناقابل تسکین ہوس زر پر قابو حاصل کر سکے۔ یہ باتیں ہیں جن کے زیر اثر زندگی کے اعلیٰ مراتب و اقدار کے لیے مغربی تہذیب کی جدوجہد بہ تدریج ختم ہو رہی ہے۔“

بہر حال یہ وطنیت ہو یا لادینی اشتراکیت، دونوں مجبور ہیں کہ ہر کسی کو نفرت، بدگمانی اور غم و غصے پر اکسائیں۔ حالاں کہ اس طرح انسان کا باطن اور ضمیر مردہ ہو جاتا ہے اور وہ اس قابل نہیں رہتا کہ اپنی روحانی طاقت اور قوت کے مخفی سرچشمے تک پہنچ سکے۔ جب تک انسان کو اپنے آغاز و انجام کی کوئی نئی جھلک نظر نہیں آتی، وہ کبھی اس معاشرے پر غالب نہیں آسکتا جس میں باہمی مقابلے اور مسابقت نے ایک بڑی مہیب اور غیر انسانی شکل اختیار کر رکھی ہے، نہ اس تہذیب و تمدن پر جس کی روحانی وحدت اس کی مذہبی اور سیاسی قدروں کے اندرونی تضادم سے پارہ پارہ ہو چکی ہے۔“

دیارِ مغرب کے رہنے والو! خدا کی بستی دکاں نہیں ہے  
کھرا جسے تم سمجھ رہے ہو، وہ اب زیرِ کم عیار ہوگا  
تمھاری تہذیب اپنے خنجر سے آپ ہی خودکشی کرے گی  
جو شاخِ نازک پہ آشیانہ بنے گا ناپائیدار ہوگا

حرارت ہے بلا کی، بادۂ تہذیبِ حاضر میں





بھڑک اٹھا بھبو کا، بن کے مسلم کا تنِ خاکی  
 کیا ذرہ کو جگنو، دے کے تابِ مستعار اس نے  
 کوئی دیکھے توشوئی آفتابِ جلوہ فرما کی  
 نئے انداز پائے نوجوانوں کی طبیعت نے  
 یہ رعنائی، یہ بیداری، یہ آزادی، یہ بے باکی  
 تغیر آگیا ایسا تدبیر میں، تحیل میں  
 ہنسی سبھی گئی گلشن میں غنچوں کی جگر چاکی  
 کیا گم تازہ پروانوں نے اپنا آسماں لیکن  
 مناظر دل کشا دکھلا گئی ساحر کی چالاکی  
 حیاتِ تازہ اپنے ساتھ لائی لذتیں کیا کیا  
 رقابت، خود فردی، ناٹکیبائی، ہوسِ ناکی  
 فردِ شمعِ نو سے بزمِ مسلم جگمگا اٹھی  
 مگر کہتی ہے پروانوں سے، میری کہنہ ادراکی  
 تو اے پروانہ! ایں گرمی زُشعِ محفلے داری  
 چون در آتشِ خود سوز، اگر سوزِ دلے داری“<sup>۲</sup>

نسل، قومیت، کلیسا، سلطنت، تہذیب، رنگ  
 ”خواجگی“ نے خوب چن چن کے بنائے مسکرات  
 کٹ مرا ناداں، خیالی دیوتاؤں کے لیے  
 سکر کی لذت میں تو لٹوا گیا نقدِ حیات  
 مگر کی چالوں سے بازی لے گیا سرمایہ دار  
 انتہائے سادگی سے کھا گیا مزدور مات  
 اٹھ کہ اب بزمِ جہاں کا اور ہی انداز ہے  
 مشرق و مغرب میں، تیرے دور کا آغاز ہے“<sup>۳</sup>



ابھی تک آدمی صید زبون شہر یاری ہے  
 قیامت ہے کہ انسان نوع انسانی کا شکاری ہے  
 نظر کو خیرہ کرتی ہے چمک تہذیب حاضر کی  
 یہ صاعی مگر جھوٹے گلوں کی ریزہ کاری ہے  
 وہ حکمت ناز تھا جس پر خرد مندان مغرب کو  
 ہوس کے پتچہ خونیں میں تیغ کارزاری ہے  
 تدر کی فسوں کاری سے محکم ہو نہیں سکتا  
 جہاں میں جس تمدن کی بنا سرمایہ داری ہے  
 عمل سے زندگی بنتی ہے جنت بھی جہنم بھی  
 یہ خاکی اپنی فطرت میں نہ نوری ہے نہ ناری ہے

کچھ غم نہیں جو حضرت واعظ ہیں تنگ دست  
 تہذیب نو کے سامنے سر اپنا خم کریں  
 رد جہاد میں تو بہت کچھ لکھا گیا  
 تردید حج میں کوئی رسالہ رقم کریں

تہذیب کے مریض کو گولی سے فائدہ  
 دفع مرض کے واسطے پل پیش کیجیے  
 تھے وہ بھی دن کہ خدمت استاد کے عوض  
 دل چاہتا تھا ہدیہ دل پیش کیجیے  
 بدلا زمانہ ایسا کہ لڑکا پس از سبق  
 کہتا ہے ماسٹر سے کہ ”بل پیش کیجیے“

اٹھا کر پھینک دو باہر گلی میں  
 نئی تہذیب کے انڈے ہیں گندے  
 الکشن، ممبری، کونسل، صدارت



بنائے خوب آزادی نے پھندے  
میاں نجانر بھی چھیلے گئے ساتھ  
نہایت تیز ہیں یورپ کے رندے

لبالب شیشہ تہذیب حاضر ہے لے لا سے  
مگر ساتی کے ہاتھوں میں نہیں پیانہ آلا  
دبا رکھا ہے اس کو زخمہ ور کی تیز دتی نے  
بہت نیچے سروں میں ہے، ابھی یورپ کا داویلا  
فرنگی شیشہ گر کے فن سے پتھر ہو گئے پانی  
مری اکسیر نے شیشے کو بخشی سختی خاراک

خداوند! یہ تیرے سادہ دل بندے کدھر جائیں  
کہ درویشی بھی عیاری ہے سلطانی بھی عیاری  
مجھے تہذیب حاضر نے عطا کی ہے وہ آزادی  
کہ ظاہر میں تو آزادی ہے، باطن میں گرفتاری  
تو اے مولائے بیثرب، آپ میری چارہ سازی کر  
مری دانش ہے افرنگی، میرا ایمان ہے زتاری

کھونہ جا اس سحر و شام میں اے صاحبِ ہوش  
اک جہاں اور بھی ہے جس میں نہ فردا نہ دوش  
کس کو معلوم ہے ہنگامہ فردا کا مقام  
مسجد و مکتب و مے خانہ ہیں مدت سے خموش  
میں نے پایا ہے اسے اشکِ سحر گاہی میں!  
جس دُرِ ناب سے خالی ہے صدف کی آغوش  
نئی تہذیب تکلف کے سوا کچھ بھی نہیں  
چہرہ روشن ہو تو کیا حاجتِ گلگونہ فروش



صاحب ساز کو لازم ہے کہ غافل نہ رہے  
گاہے گاہے غلط آہنگ بھی ہوتا ہے سرورشاہ

عرب کے سوز میں سازِ عجم ہے  
حرم کا راز توحیدِ اُمم ہے  
تہی وحدت سے ہے اندیشہِ غرب  
کہ تہذیبِ فرنگی بے حرم ہے

میں ناخوش و بیزار ہوں مرمر کی سلوں سے  
میرے لیے مٹی کا حرم اور بنادو  
تہذیبِ نوی کارگہ شیشہ گراں ہے  
آداب جنوں شاعرِ مشرق کو سکھا دو

کلیسا کی بنیاد رہبانیت تھی  
ساتی کہاں اس فقیری میں میری  
خصوصیت تھی سلطانی و راہبی میں  
کہ وہ سر بلندی ہے یہ سر بزیری  
سیاست نے مذہب سے پیچھا چھڑایا  
چلی کچھ نہ پیرِ کلیسا کی پیری  
ہوئی دین و دولت میں جس دم جدائی  
ہوس کی امیری، ہوس کی وزیری  
دوئی ملک و دین کے لیے نامرادی  
دوئی چشمِ تہذیب کی نابصیری  
یہ اعجاز ہے ایک صحرائیں کا  
بشیری ہے آئینہ دارِ نذیری  
اسی میں حفاظت ہے انسانیت کی



پیام اقبال بنام نوجوانانِ ملت  
 کہ ہوں ایک جینڈی و اردشیری ۳

زمانے کے انداز بدلے گئے  
 نیا راگ ہے، ساز بدلے گئے  
 ہوا اس طرح فاش رازِ فرنگ  
 کہ حیرت میں ہے شیشہ بازِ فرنگ  
 پرانی سیاست گری خوار ہے  
 زمیں میر و سلطان سے بیزار ہے  
 گیا دورِ سرمایہ داری گیا  
 تماشا دکھا کر مداری گیا  
 گراں خوابِ چینی سنبھلنے لگے  
 ہالہ کے چشمے ابلنے لگے  
 مسلمان ہے توحید میں گرم جوش  
 مگر دل ابھی تک ہے، زنار پوش  
 تمدن، تصوف، شریعت، کلام  
 بتانِ عجم کے پجاری تمام  
 حقیقت خرافات میں کھو گئی  
 یہ امت روایات میں کھو گئی ۳

فسادِ قلب و نظر ہے فرنگ کی تہذیب  
 کہ روح اس مدنیت کی رہ سکی نہ عقیف  
 رہے نہ روح میں پاکیزگی توہے ناپید  
 ضمیر پاک و خیال بلند و ذوقِ لطیف ۵

یہ عیش فراواں، یہ حکومت، یہ تجارت  
 دل سینہ بے نور میں محرومِ تسلی



تاریک ہے افرنگ مشینوں کے دھوئیں سے  
یہ وادی امین نہیں شایانِ تحلی  
ہے نزع کی حالت میں یہ تہذیبِ جواں مرگ  
شاید ہوں کلیسا کے یہودی متولیؑ

یورپ کے کرگسوں کو نہیں ہے ابھی خبر  
ہے کتنی زہر ناک ابی سینیا کی لاش  
ہونے کو ہے یہ مردہ دیرینہ قاش قاش  
تہذیب کا کمال، شرافت کا ہے زوال  
عارت گری جہاں میں ہے اقوام کی معاش  
ہر گُرگ کو ہے بڑہ معصوم کی تلاش  
اے وائے آبروئے کلیسا کا آئینہ  
روما نے کردیا سر بازار پاش پاش  
پیر کلیسیا! یہ حقیقت ہے دل خراشؑ

کہاں فرشتہ تہذیب کی ضرورت ہے  
نہیں زمانہ حاضر کو اس میں دشواری  
جہاں قمار نہیں، زن تک لباس نہیں  
جہاں حرام بتاتے ہیں شعل سے خواریؑ

جو بات حق ہو، وہ مجھ سے چھپی نہیں رہتی  
خدا نے مجھ کو دیا ہے دلِ خیر و بصیر  
مری نگاہ میں ہے یہ سیاستِ لادیں  
کنیزِ اہرمین و دوں نہاد و مردہ ضمیر  
ہوئی ہے ترکِ کلیسا سے حاکی آزاد  
فرگیوں کی سیاست ہے دیو بے زنجیر



متاعِ غیر پہ ہوتی ہے جب نظر اس کی  
توہیں ہراول لشکرِ کلیسا کے سفیرؑ

اقبال کو شک اس کی شرافت میں نہیں ہے  
ہر ملتِ مظلوم کا یورپ ہے خریدار  
یہ پیرِ کلیسا کی کرامت ہے کہ اس نے  
بجلی کے چراغوں سے موز کیے افکار  
جلتا ہے مگر شامِ فلسطین پہ مرا دل  
تدبیر سے کھلتا نہیں، یہ عقدہٴ دشوار  
ترکانِ ”جنا پیشہ“ کے پنچے سے نکل کر  
بے چارے ہیں تہذیب کے پھندے میں گرفتارؑ

دیکھ لیں گے اپنی آنکھوں سے تماشاِ غرب و شرق  
میں نے جب گرما دیا اقوامِ یورپ کا لہو  
کیا امانِ سیاست، کیا کلیسا کے شیوخ  
سب کو دیوانہ بنا سکتی ہے میری ایک بوٹؑ

دیں ہاتھ سے دے کر اگر آزاد ہو ملت  
ہے ایسی تجارت میں مسلمان کا خسارہ  
دنیا کو ہے پھر معرکہٴ روح و بدن پیش  
تہذیب نے پھر اپنے درندوں کو ابھارا  
اللہ کو پامردی مومن پہ بھروسا  
ایلیس کو یورپ کی مشینوں کا سہاراؑ



## حوالہ جات

- ۱- علامہ اقبال، کلیات اقبال (اردو)، ص ۱۶۷۔
- ۲- ایضاً، ص ۲۵۳۔
- ۳- ایضاً، ص ۲۹۲۔
- ۴- ایضاً، ص ۳۰۵۔
- ۵- ایضاً، ص ۳۱۶۔
- ۶- ایضاً، ص ۳۱۷۔
- ۷- ایضاً، ص ۳۲۳۔
- ۸- ایضاً، ص ۳۶۲۔
- ۹- ایضاً، ص ۳۷۲۔
- ۱۰- ایضاً، ص ۴۰۰۔
- ۱۱- ایضاً، ص ۴۰۷۔
- ۱۲- ایضاً، ص ۴۳۷۔
- ۱۳- ایضاً، ص ۴۴۶۔
- ۱۴- ایضاً، ص ۴۵۱۔
- ۱۵- ایضاً، ص ۵۸۵۔
- ۱۶- ایضاً، ص ۶۵۱۔
- ۱۷- ایضاً، ص ۶۵۷۔
- ۱۸- ایضاً، ص ۶۶۴۔
- ۱۹- ایضاً، ص ۶۶۵۔
- ۲۰- ایضاً، ص ۶۶۵۔
- ۲۱- ایضاً، ص ۷۰۸۔
- ۲۲- ایضاً، ص ۷۱۴۔







باب نمبر ۱۴

# اسلام کی نشاۃِ ثانیہ





نشأت کا مطلب ہے اُگنا، ظاہر ہونا، پیدا ہونا  
 نشأتِ ثانیہ کا مطلب ہے دوبارہ ظاہر ہونا، دوبارہ جی اٹھنا، دوبارہ عروج  
 اسلامی نشأتِ ثانیہ کا مطلب ہے اسلام کا دوبارہ عروج  
 موجودہ زوال اور پستی سے نکل کر دوبارہ وہی عروج حاصل کرنا جو ظہورِ اسلام کے بعد  
 ابتدائی چند صدیوں میں اسلام کو پوری دنیا میں حاصل تھا۔

”تنظیمِ اسلامی“ کے بانی مہمانی محترم ڈاکٹر اسرار احمد نے اپنے ایک مضمون ”اسلام کے  
 انقلابی فکر کی تجدید و تعمیل“ میں لکھا ہے: ”قرآن حکیم سے بھی یہ ثابت ہوتا ہے اور رسول کریمؐ کی  
 احادیث میں تو صراحت کے ساتھ اس بات کی خبر دی گئی ہے کہ قیامت سے قبل ایک بار پھر اللہ  
 کا دین زمین پر اسی شان کے ساتھ غالب ہوگا، جس شان سے اب سے چودہ سو سال قبل ہوا  
 تھا، اور اس بار دینِ اسلام کا غلبہ پورے کرۂ ارض کو محیط ہوگا اور پورا عالم انسانی توحید کے نور  
 سے منور ہو جائے گا۔ علامہ اقبال نے اس نور کی جھلک دکھاتے ہوئے فرمایا تھا۔

آسماں ہو گا سحر کے نور سے آئینہ پوش  
 اور ظلمتِ رات کی سیلاب پا ہو جائے گی  
 پھر دلوں کو یاد آجائے گا پیغامِ سجد  
 پھر جبیں خاکِ حرم سے آشنا ہو جائے گی  
 آنکھ جو کچھ دیکھ سکتی ہے لب پہ آسکتا نہیں  
 محو حیرت ہوں کہ دنیا کیا سے کیا ہو جائے گی  
 شبِ گریزاں ہوگی آخر جلوۂ خورشید سے  
 یہ چمن معمور ہوگا نغمۂ توحید سے

قرآن مجید میں تین بار یعنی سورۂ توبہ کی آیت ۳۳، سورۂ الفتح کی آیت ۲۸ اور سورۂ القصف

کی آیت ۹ میں یہ فرمایا گیا:



هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَىٰ الدِّينِ كُلِّهِ ۗ

وہی ہے اللہ، جس نے بھیجا اپنے رسول (محمد صلی اللہ علیہ وسلم) کو اہدئی (قرآن حکیم) اور دین حق کے ساتھ تاکہ غالب کرے اسے کل دین یا تمام ادیان (مذہب) پر۔

گویا نبی کریم صلی اللہ علیہ وآلہ وسلم کی آمد و بعثت کا مقصد ”دین حق کا غلبہ“ ہے اور دوسری طرف مختلف اسلوبوں سے تین ہی بار یہ فرمایا کہ آنحضورؐ کی بعثت تمام بنی نوع انسانی کے لیے ہے، جیسے مثلاً سورہ سبأ کی آیت ۲۸ میں فرمایا:

وَمَا أَرْسَلْنَاكَ إِلَّا حَافَّةً لِّلنَّاسِ بَشِيرًا وَنَذِيرًا ۗ

ہم نے نہیں بھیجا ہے آپ کو، مگر تمام انسانوں کے لیے بشیر اور نذیر بنا کر۔

گویا دین اسلام اور پیغمبر اسلامؐ کی خلافت عالمی، آفاقی اور پورے عالم انسانی اور کرۂ ارض کو محیط ہے۔ اس کی صریح پیش گوئیاں بھی صحیح احادیث میں موجود ہیں۔ چنانچہ مسند احمد بن حنبلؒ میں حضرت مقداد بن اسودؓ سے روایت ہے کہ آنحضور صلی اللہ علیہ وسلم نے فرمایا: (ترجمہ) روئے ارضی پر کوئی ایک گھر بھی ایسا نہیں ہے جہاں وہ اینٹ گارے کا بنا ہوا ہو، خواہ کسبوں کے خیمے کی صورت میں ہو، جس میں اللہ کلمہ اسلام کو داخل نہ کر دے، خواہ کسی عزت والے کو اعزاز کے ساتھ، خواہ کسی پست ہمت کے ضعف کے ذریعے (یعنی یا تو گھر والا خود ایمان لے آئے گا یا اسے اسلام کی بالادستی قبول کرنی ہوگی) اس پر حضرت مقدادؓ فرماتے ہیں کہ میں نے اپنے دل میں کہا: ”تب تو وہی بات پوری ہو جائے گی کہ کل دین اللہ ہی کے لیے ہو جائے۔“ (اشارہ ہے سورۃ انفال کی آیت ۳۹ کی جانب)

محترم ڈاکٹر اسرار احمد قرآن و حدیث کے ان حوالوں کے ساتھ جب ”بر عظیم پاک و ہند میں اسلام کے انقلابی فکری تجدید و تعمیل“ پر اظہار رائے کرتے ہیں تو اس بر عظیم میں نتیجہ علامہ اقبالؒ کے حق میں نکالتے ہیں۔ ”اب حالیہ تاریخ پر نظر ڈالے تو یہ صاف نظر آئے گا کہ بیسویں صدی عیسوی ”احیائے اسلام“ کی جدوجہد کی صدی ہے۔ چنانچہ اس کے آغاز کے ساتھ ہی وہ عمل بھی شروع ہو گیا تھا جسے اسلام اور امت مسلمہ کے ”ہمہ جہتی احیائے عمل“ سے تعبیر کیا جاسکتا ہے اور جو اس صدی کے رابع اول کے خاتمے کے بعد تو پوری شدت اختیار کر گیا تھا..... تقریباً پون صدی پر پھیلی ہوئی اس تاریخ میں اہم ترین اور جامع ترین شخصیت علامہ اقبالؒ کی ہے۔



ان کے بارے میں جس قدر غور کیا جائے، حیرت بڑھتی چلی جاتی ہے۔ ان کی یہ ”جامعیت“ حیرت انگیز ہے کہ وہ واحد رہنما ہیں جو یہ یک وقت قومی اور احمیائی دونوں محاذوں پر اس درجہ سرگرم عمل رہے کہ اگر ایک جانب وہ فکرِ اسلامی کے مجدد ہیں (”الہیاتِ اسلامیہ کی تشکیل جدید“ ان کے خطبات کا عنوان ہے) تو دوسری جانب تصورِ پاکستان کے خالق اور نظریہ پاکستان کے موجد بھی ہیں۔ اس طرح وہ داعی الی القرآن بھی ہیں اور حکیم الامت بھی ہیں۔ جہاں تک قرآن کے فلسفہ و حکمت کے بحرِ عمیق میں غواصی کا تعلق ہے تو اس میدان میں تو وہ بالکل تنہا ہیں اور ان کا کوئی دوسرا شریک یا مثل ہے ہی نہیں۔“

جس طرح ڈیڑھ دو صدی قبل شاہ ولی اللہ دہلویؒ کی دور رس نگاہ نے بقول اقبالؒ ”ہند میں سرمایہ ملت کی نگہبانی“ کے لیے احمد شاہ ابدالی کا انتخاب کیا تھا اور اسے ہندوستان آنے کی دعوت دی تھی، صرف اسی طرح نہیں، بلکہ اس سے بھی کہیں آگے بڑھ کر حضرت علامہ اقبالؒ کی عقابانی نگاہ نے ایک جانب لندن میں جا بسنے والے محمد علی جناح کو ”قومی ناخدا“ کی حیثیت سے معین کیا اور خود انھیں اس پہلو سے ”خود شناسی“ کا جو ہر عطا کیا۔ اور دوسری جانب حیدرآباد دکن میں مقیم ابوالاعلیٰ مودودیؒ کو ”متکلمِ اسلام“ ہونے کا اہل سمجھا اور انھیں اس خطے میں منتقل ہونے کی دعوت دی، جس کے بارے میں ان کی چشمِ باطن اور نگاہِ دور بین دیکھ چکی تھی کہ وہاں ایک آزاد مسلمان ریاست کا قیام تقدیر الہی ہے (علامہ اقبالؒ کا خطبہ الہ آباد، ۱۹۳۰ء)

آج جب کہ پندرہویں صدی ہجری کا سورج طلوع ہوئے ۲۳ برس ہو چکے ہیں۔ ہمیں چاروں طرف تمام اسلامی ممالک میں ایک اضطراب اور زوال کی کیفیت دکھائی دے رہی ہے۔ کہیں پاکستان اور بھارت کے درمیان مسئلہ کشمیر ہے، کہیں مسلمانوں اور اسرائیل کے درمیان بیت المقدس کا مسئلہ ہے، کہیں چینپنیا کے مسلمان، کہیں یورپ کے قلب میں یونینیا کے مسلمان اپنے دین کی سرفرازی کے لیے سردھڑکی بازی لگائے ہوئے ہیں۔ ۱۷ ستمبر ۲۰۰۱ء کو امریکا کے ”ٹریڈ سینٹر“ کے انہدام کے بعد تو امریکی صدر بوش نے صاف ہی کہہ دیا ہے ”صلیبی جنگ کا آغاز ہو چکا ہے۔“ یہ دوسری بات کہ اس نے سیاسی مصلحتوں کے تحت مسلمانانِ عالم سے معذرت کا اظہار کیا۔ امریکا کے ایک بڑے عیسائی پادری نے حال ہی میں بیان دیا ہے کہ ”پیغمبرِ اسلام دہشت گرد تھے“ (نعوذ باللہ)۔ مسلمانانِ عالم کے زوال کی نشانی اس سے بڑی کیا ہو سکتی ہے کہ ایسے شرم ناک بیانات پر بھی عالمِ اسلام اور ان کی اجتماعی تنظیم ”اسلامی سربراہ



کافر نس، (او آئی سی) ایک معمولی قرارداد بھی منظور نہ کر سکی۔ یہ کوئی علاقائی اور اقتصادی جنگ نہیں، بلکہ ایک نظریاتی، مذہبی جنگ ہے۔ افغانستان میں روس کی جارحیت اور اس کے بعد امریکا کی شدید جارحیت، عراق پر امریکی جارحیت اور اس کے بعد پورے عالم اسلام کے لیے مغرب کا جارحانہ چیلنج، اور مسلمان ملکوں کی بے بسی اور بے چارگی علامہ اقبال ایسے مجتہد کو آواز دے رہی ہے۔

عصر حاضر میں ملتِ اسلامیہ کے درمیان اضطراب و اجتهاد کی تحریک کے محرک مفکر اسلام علامہ اقبال ہیں جن کی دور رس نگاہ نے آنے والے دور یعنی عصرِ رواں کی عکاسی، ایک پیش گوئی کی صورت میں ”جواب شکوہ“ میں پہلے ہی سے کر دی تھی۔ انھیں معلوم تھا کہ ایک روز عالم اسلام کا چین خونِ شہدا کی لالی سے گل زار بن جائے گا اور جب بہار آئے گی تو گلستانِ اسلام ہر قسم کے خس و خاشاک سے خالی ہو جائے گا اور یہ پیش گوئی اس وقت صحیح ثابت ہوگی جبکہ عالم اسلام کے آسمان کا رنگ عنابی ہوگا۔ اسلامی ممالک کی موجودہ زبوں حالی کا نقشہ علامہ نے اپنی نظم ”بلاؤ اسلامیہ“ میں یوں پیش کیا ہے:

سرزمینِ دئی کی مسجودِ دلِ غم دیدہ ہے  
ذرے ذرے میں لہوِ اسلاف کا خوابیدہ ہے  
پاک اس اجڑے گلستاں کی نہ ہو کیوں کر زمیں  
خانقاہِ عظمتِ اسلام ہے یہ سرزمیں  
سوتے ہیں اس خاک میں خیر الام کے تاجدار  
نظمِ عالم کا رہا جن کی حکومت پر مدار  
دل کو تڑپاتی ہے اب تک گرمیِ محفل کی یاد  
جل چکا حاصل مگر محفوظ ہے حاصل کی یاد

ہے زیارت گاہِ مسلم گوجہاں آباد بھی  
اس کرامت کا مگر حق دار ہے بغداد بھی  
یہ چمن وہ ہے کہ تھا جس کے لیے سامانِ ناز  
لالہ صحرا جسے کہتے ہیں تہذیبِ حجاز



خاک اس بستی کی ہو کیوں کر نہ ہمدوش ارم  
 جس نے دیکھے جانشینانِ پیہر کے قدم  
 جس کے غنچے تھے چمن سماں وہ گلشن ہے یہی  
 کانپتا تھا جن سے روم، ان کا مدفن ہے یہی  
 ہے زمینِ قرطبہ بھی دیدہ مسلم کا نور  
 ظلمتِ مغرب میں جو روشن تھی مثلِ شمعِ طور  
 بجھ کے بزمِ ملتِ بیضا پریشاں کر گئی  
 اور دیا تہذیبِ حاضر کا فروزاں کر گئی  
 قبر اس تہذیب کی یہ سرزمین پاک ہے  
 جس سے تاکِ گلشنِ یورپ کی رگِ نمناک ہے

خطہٴ قسطنطنیہ، یعنی قیصر کا دیار  
 مہدی امت کی سطوت کا نشانِ پایدار  
 صورتِ خاکِ حرم یہ سرزمین بھی پاک ہے  
 آستانِ مند آرائے شہِ لولاک ہے  
 نکہتِ گل کی طرح پاکیزہ ہے اس کی ہوا  
 تربتِ ایوب انصاریؑ سے آتی ہے صدا

اے مسلمان ملتِ اسلام کا دل ہے یہ شہر  
 یکڑوں صدیوں کی کشت و خوں کا حاصل ہے یہ شہر  
 وہ زمیں ہے تو، مگر اے خواب گاہِ مصطفیٰ  
 دید ہے کعبے کو تیری رنجِ اکبر سے سوا  
 خاتمِ ہستی میں توتاہاں ہے مانندِ نگین  
 اپنی عظمت کی ولادت گاہ تھی تیری زمیں





تجھ میں راحت اس شہنشاہِ معظم کو ملی  
جس کے دامن میں اماں اقوامِ عالم کو ملی  
نام لیوا جس کے شاہنشاہِ عالم کے ہوئے  
جانشینِ قیصر کے، وارثِ مندرِ جم کے ہوئے  
ہے اگر قومیتِ اسلام پابندِ مقام  
ہند ہی بنیاد ہے اس کہ نہ فارس ہے نہ شام  
آہ! یثرب! دیس ہے مسلم کا تو ماویٰ ہے تو  
نقطہٴ جاذبِ تاثر کی شعاعوں کا ہے تو  
جب تلک باقی ہے تو دنیا میں باقی ہم بھی ہیں  
صبح ہے تو اس چمن میں گوہرِ شبنم بھی ہیں ۱

علامہ اقبالؒ نے جون ۱۹۱۲ء میں ایک نظم ”مسلم“ کے عنوان سے تخلیق کی تھی، جس میں انھوں نے مسلمانانِ عالم کو مخاطب کرتے ہوئے فرمایا تھا:

ہم نشیں! مسلم ہوں میں، توحید کا حامل ہوں میں  
اس صداقت پر ازل سے شاہدِ عادل ہوں میں  
نبضِ موجودات میں پیدا حرارت اس سے ہے  
اور مسلم کے تخیل میں جسارت اس سے ہے  
حق نے عالم اس صداقت کے لیے پیدا کیا  
اور مجھے اس کی حفاظت کے لیے پیدا کیا  
دہر میں غارت گرِ باطل پرستی، میں ہوا  
حق تو یہ ہے، حافظِ ناموسِ ہستی، میں ہوا  
میری ہستی پیر بن، عریانیِ عالم کی ہے  
میرے مٹ جانے سے رسوائی، بنی آدم کی ہے  
قسمتِ عالم کا مسلم، کوکبِ تابندہ ہے  
جس کی تابانی سے افسونِ سحرِ شرمندہ ہے



آشکارا ہیں مری آنکھوں پہ اسرارِ حیات  
 کہہ نہیں سکتے مجھے نومید پیکارِ حیات  
 کب ڈرا سکتا ہے غم کا عارضی منظر مجھے  
 ہے بھروسا اپنی ملت کے مقدر پر مجھے  
 یاس کے عنصر سے ہے آزاد میرا روزگار  
 فتحِ کامل کی خبر دیتا ہے جوشِ کارزار  
 ہاں یہ سچ ہے، چشمِ بر عہدِ کہن رہتا ہوں میں  
 اہلِ محفل سے پرانی داستاں کہتا ہوں میں  
 یادِ عہدِ رفتہ میری خاک کو اکسیر ہے  
 میرا ماضی میرے استقبال کی تفسیر ہے  
 سامنے رکھتا ہوں اس دورِ نشاطِ افزا کو میں  
 دیکھتا ہوں دوش کے آئینے میں فردا کو میں

اپنی ایک نظم جس کا عنوان ”حضور رسالت مآب میں“ ہے، میں اقبال سرور کائنات، محسنِ انسانیت صلی اللہ علیہ وآلہ وسلم کی خدمت میں اپنی حاضری کو یوں بیان کرتی ہیں:

گراں جو مجھ پہ یہ ہنگامہ زمانہ ہوا  
 جہاں سے باندھ کے رختِ سفر روانہ ہوا  
 قیودِ شام و سحر میں بسر تو کی لیکن  
 نظامِ کبندِ عالم سے آشنا نہ ہوا  
 فرشتے بزمِ رسالت میں لے گئے مجکو  
 حضور آیۂ رحمت میں لے گئے مجکو  
 کہا حضور نے اے عندلیبِ باغِ حجاز!  
 کلی کلی ہے تری گرمیِ نوا سے گداز  
 ہمیشہ سرخوشِ جامِ ولا ہے دل تیرا  
 فنا دگی ہے تری غیرتِ جمودِ نیاز  
 اڑا جو پستیِ دنیا سے تو سوئے گردوں  
 سکھائی تجھ کو ملائک نے رفعتِ پرواز



نکل کے باغِ جہاں سے برنگِ بو آیا  
 ہمارے واسطے کیا تحفہ لے کے تو آیا؟  
 ”حضور! دہر میں آسودگی نہیں ملتی  
 تلاش جس کی ہے وہ زندگی نہیں ملتی  
 ہزاروں لالہ و گل ہیں ریاضِ ہستی میں  
 وفا کی جس میں ہو بو، وہ کلی نہیں ملتی  
 مگر میں نذر کو اک آگینہ لایا ہوں  
 جو چیز اس میں ہے جنت میں بھی نہیں ملتی  
 جھلکتی ہے تری امت کی آبرو اس میں  
 طرابلس کے شہیدوں کا ہے لہو اس میں“

اقبال حضور رسالت مآب کی خدمت اقدس میں نذرانے کے طور پر ایک آگینہ پیش کرتے ہیں، جس میں ایک ایسی چیز ہے جو جنت میں بھی نہیں ملتی اور جس سے امتِ مسلمہ کی آبرو جھلکتی ہے، یعنی طرابلس کے شہیدوں کا لہو۔ طرابلس تو ایک علامت ہے، ورنہ اقبال کہنا یہ چاہتے ہیں کہ دنیا بھر میں جہاں کہیں اللہ کی راہ میں مسلمان شہادت گاؤ الفت میں اپنا لہو بہاتے ہیں، وہ آنحضرت کی خدمت میں نذرانہ عقیدت کی حیثیت رکھتا ہے۔

خود اللہ تعالیٰ نے (اقبال ہی کی زبان سے سہی) ”جواب شکوہ“ والی نظم میں مسلمانوں کو بیدار ہونے کی تلقین کی ہے اور اقوامِ عالم میں مسلمانوں کو جو فضیلت حاصل ہے، اس کی یاد دلائی ہے۔ ”جواب شکوہ“ ایک طویل نظم ہے، اس کے چند آخری بند یہ ہیں۔ ان اشعار میں عصرِ حاضر کی آفتوں اور سختیوں کے باوجود دیگر اقوامِ عالم پر مسلمانوں کی برتری کا اظہار کرتے ہیں:

عبدِ نو برق ہے ، آتشِ زن ہر خرمن ہے  
 ایمن اس سے کوئی صحرا نہ کوئی گلشن ہے  
 اس نئی آگ کا اقوامِ کہن ایندھن ہے  
 ملتِ ختمِ زسل شعلہ بہ پیرا یمن ہے

آج بھی ہو جو براجم کا ایماں پیدا  
 آگ کر سکتی ہے اندازِ گلستاں پیدا



دیکھ کر رنگِ چمن ہو نہ پریشاں مالی  
 کوکبِ غنچے سے شاخیں ہیں چکنے والی  
 خس و خاشاک سے ہوتا ہے گلستاں خالی  
 گل بر انداز ہے خونِ شہدا کی لالی  
 رنگِ گردوں کا ذرا دیکھ تو عتابی ہے  
 یہ نکلے ہوئے سورج کی افق تابی ہے

امتیں گلشنِ ہستی میں ثمرِ چیدہ بھی ہیں  
 اور محرومِ ثمر بھی ہیں، خزاں دیدہ بھی ہیں  
 سیکڑوں نخل ہیں، کاہیدہ بھی، بالیدہ بھی ہیں  
 سیکڑوں بطنِ چمن میں ابھی پوشیدہ بھی ہیں  
 نخلِ اسلام نمونہ ہے برومندی کا  
 پھل ہے یہ سیکڑوں صدیوں کا چمن بندی کا

پاک ہے گردِ وطن سے سرِ داماں تیرا  
 تو وہ یوسف ہے کہ ہر مصر ہے کنعاں تیرا  
 قافلہ ہو نہ سکے گا کبھی ویراں تیرا  
 غیریک بانگِ درا کچھ نہیں ساماں تیرا  
 نخلِ شمعِ استی و درشعلہ دودریشہ تو  
 عاقبت سوز بود سایہ اندیشہ تو

تو نہ مٹ جائے گا ایران کے مٹ جانے سے  
 نشہ سے کو تعلق نہیں پیمانے سے  
 ہے عیاں یورشِ تاتار کے افسانے سے  
 پاساں مل گئے کعبے کو صنم خانے سے

کشتی حق کا زمانے میں سہارا تو ہے  
 عصرِ نورات ہے، دھندلا سا ستارا تو ہے



ہے جو ہنگامہ بپا یورشِ بلغاری کا  
عافلوں کے لیے پیغام ہے بیداری کا  
تو سمجھتا ہے ، یہ سماں ہے دل آزاری کا  
امتحان ہے ترے ایشار کا ، خودداری کا

کیوں ہراساں ہے صہیلِ فرسِ اعدا سے  
نورِ حق بجھ نہ سکے گا نفسِ اعدا سے

چشمِ اقوام سے مخفی ہے حقیقت تیری  
ہے ابھی محفلِ ہستی کو ضرورت تیری  
زندہ رکھتی ہے زمانے کو حرارت تیری  
کو کب قسمتِ امکان ہے خلافت تیری

دقتِ فرصت ہے کہاں کام ابھی باقی ہے  
نورِ توحید کا اتمام ابھی باقی ہے

مثلِ بو قید ہے غنچے میں، پریشاں ہو جا  
رختِ بردوش ہوئے چمنستاں ہو جا  
ہے نیک مایہ، تو ذرے سے بیاباں ہو جا  
نغمہٴ موج سے ہنگامہٴ طوفاں ہو جا

قوتِ عشق سے ہر پست کو بالا کر دے  
دہر میں اسمِ محمدؐ سے اجالا کر دے

ہو نہ یہ پھول ، تو بلبل کا ترنم بھی نہ ہو  
چمنِ دہر میں کلیوں کا تبسم بھی نہ ہو  
یہ نہ ساقی ہو تو پھر سے بھی نہ ہو ، خم بھی نہ ہو  
بزمِ توحید بھی دنیا میں نہ ہو ، تم بھی نہ ہو

خیمہ افلاک کا استادہ اسی نام سے ہے  
نبضِ ہستی تپشِ آمادہ اسی نام سے ہے



دشت میں، دامنِ کہسار میں، میدان میں ہے  
 بحر میں، موج کی آغوش میں، طوفان میں ہے  
 چین کے شہر، مراکش کے بیابان میں ہے  
 اور پوشیدہ مسلمان کے ایمان میں ہے  
 چشمِ اقوام یہ نظارہ ابد تک دیکھے  
 رفعتِ شانِ رَفَعْنَا لَكَ ذِكْرَكَ دیکھے

مردمِ چشمِ زمیں، یعنی وہ کالی دنیا  
 وہ تمھارے شہدا پالنے والی دنیا  
 گرمی مہر کی پروردہ بلالی دنیا  
 عشق والے جسے کہتے ہیں بلالی دنیا  
 تپش اندوز ہے اس نام سے پارے کی طرح  
 غوطہ زن نور میں ہے آنکھ کے تارے کی طرح

عقل ہے تیری سپر، عشق ہے شمشیر تری  
 مرے دردِ پیشِ خلافت ہے جہاں گیر تری  
 ماسوا اللہ کے لیے آگ ہے تکبیر تری  
 تو مسلمان ہو تو تقدیر ہے تدبیر تری  
 کی محمدؐ سے وفا تو نے تو ہم تیرے ہیں  
 یہ جہاں چیز ہے کیا لوح و قلم تیرے ہیں ۵

پھر اقبالؒ تمام نوجوانانِ ملت کے عالم گیر ترانے میں شامل ہو جاتے ہیں۔ کاش اس  
 ترانے کا منظوم ترجمہ دنیا کی تمام بڑی زبانوں میں اور بالخصوص اسلامی ملکوں کی قومی زبانوں  
 میں ہو جائے۔

چین و عرب ہمارا، ہندوستان ہمارا  
 مسلم ہیں ہم، وطن ہے سارا جہاں ہمارا  
 توحید کی امانت سینوں میں ہے ہمارا  
 آساں نہیں مٹانا، نام و نشان ہمارا



دنیا کے بت کدوں میں پہلا وہ گھر خدا کا  
ہم اس کے پاساں ہیں، وہ پاساں ہمارا  
تینوں کے سائے میں ہم، پل کر جواں ہوئے ہیں  
خجر ہلال کا ہے، قومی نشاں ہمارا  
مغرب کی وادیوں میں گونجی ازاں ہماری  
تھمتا نہ تھا کسی سے سیل رواں ہمارا  
باطل سے دبنے والے اے آسماں نہیں ہم  
سو بار کر چکا ہے تو امتحاں ہمارا  
اے گلستاں اندلس! وہ دن ہیں یاد تجکو  
تھا تیری ڈالیوں میں جب آسماں ہمارا  
اے موجِ دجلہ! تو بھی پہچانتی ہے ہم کو  
اب تک ہے تیرا دریا افسانہ خواں ہمارا  
اے ارضِ پاک! تیری حرمت پہ کٹ مرے ہم  
ہے خون تیری رگوں میں اب تک رواں ہمارا  
سالارِ کارواں ہے میرِ حجاز اپنا  
اس نام سے ہے بانی آرامِ جاں ہمارا  
اقبال کا ترانہ بانگِ درا ہے گویا  
ہوتا ہے جاہِ پیما، پھر کارواں ہمارا

جب ملتِ اسلامیہ کا کارواں پھر سے جاہِ پیما ہونے لگتا ہے، تو دنیا کے تمام نوجوانان

اسلام ہاتھ اٹھا کر، اللہ تعالیٰ کے حضور مجسم دعا بن جاتے ہیں:

یارب دلِ مسلم کو وہ زندہ تمنا دے  
جو قلب کو گرما دے، جو روح کو تڑپا دے  
پھر وادیِ فاراں کے ہر ذرے کو چمکا دے  
پھر شوقِ تماشا دے پھر ذوقِ تقاضا دے  
محرومِ تماشا کو پھر دیدہٴ مینا دے  
دیکھا ہے جو کچھ میں نے، اوروں کو بھی دکھلا دے



بھٹکے ہوئے آہو کو، پھر سوئے حرم لے چل  
 اس شہر کے خوگر کو، پھر وسعت صحرا دے  
 پیدا دل ویراں میں، پھر شورشِ محشر کر  
 اس محلِ خالی کو، پھر شاہدِ لیلہ دے  
 اس دور کی ظلمت میں ہر قلبِ پریشاں کو  
 وہ داغِ محبت دے، جو چاند کو شرما دے  
 رفعت میں مقاصد کو ہم دوشِ ثریا کر  
 خود داریِ ساحل دے، آزادیِ دریا دے  
 بے لوث محبت ہو، بے باک صداقت ہو  
 سینوں میں اجالا کر، دل صورتِ مینا دے  
 احساسِ عنایت کر آثارِ مصیبت کا  
 امروز کی شورش میں اندیشہٴ فردا دے  
 میں بلبلِ نالاں ہوں اک اجڑے گلستاں کا  
 تاثیر کا ساحل ہوں، محتاج کو داتا دے

نوجوانوں کا قافلہ ہمت و جرأت سے جب قدم بڑھاتا ہے تو اقبال ان سے یوں مخاطب

ہوتے ہیں:

جہاں اگرچہ دگرگوں ہے، تم باذن اللہ  
 وہی زمیں، وہی گردوں ہے، تم باذن اللہ  
 کیا نوائے انا الحق کو آتشیں جس نے  
 تری رگوں میں وہی خون ہے، تم باذن اللہ  
 فرگیوں کا یہ افسوں ہے، تم باذن اللہ

اس دور میں مے اور ہے، جام اور ہے جم اور  
 ساقی نے بنا کی روشِ لطف و ستم اور  
 مسلم نے بھی تعمیر کیا، اپنا حرم اور  
 تہذیب کے آذر نے ترشوائے صنم اور





ان تازہ خداؤں میں بڑا سب سے وطن ہے  
جو پیر، بن اس کا ہے، وہ مذہب کا کفن ہے

یہ بت کہ ترا شیدہ تہذیبِ نوری ہے  
غارتِ گرِ کاشانہ دینِ نبویؐ ہے  
بازو ترا توحید کی قوت سے قوی ہے  
اسلام ترا دیں ہے تو مصطفوی ہے

نظارہ دیرینہ زمانے کو دکھا دے  
اے مصطفوی، خاک میں اس بت کو ملا دے

ہو قیدِ مقامی تو نتیجہ ہے تباہی  
رہ بحر میں آزادِ وطن، صورتِ ماہی  
ہے ترکِ وطن، سنتِ محبوبِ الہی  
دے تو بھی نبوت کی صداقت پہ گواہی

گفتارِ سیاست میں وطن اور ہی کچھ ہے  
ارشادِ نبوت میں وطن اور ہی کچھ ہے

کیا سناتا ہے مجھ کو ترک و عرب کی داستاں  
مجھ سے کچھ پنہاں نہیں، اسلامیوں کا سوز و ساز  
لے گئے تھیلٹ کے فرزند میراثِ ظلیل  
خشتِ بنیادِ کلیسا بن گئی خاکِ حجاز  
ہو گئی رسوا زمانے میں کلاہِ لالہ رنگ  
جو سراپا ناز تھے، ہیں آج مجبورِ نیاز  
لے رہا ہے مے فروشانِ فرنگستاں سے پارس  
وہ مے سرکش، حرارت جس کی ہے مینا گداز  
حکمتِ مغرب سے ملت کی یہ کیفیت ہوئی  
کلڑے کلڑے جس طرح سونے کو کر دیتا ہے گاز  
ہو گیا مانندِ آبِ ارزاں مسلمان کا لہو



مضطرب ہے تو کہ تیرا دل نہیں، دانائے راز  
 ربط و ضبط ملت بیضا ہے مشرق کی نجات  
 ایشیا والے ہیں اس نکتے سے اب تک بے خبر  
 پھر سیاست چھوڑ کر داخل حصارِ دیں میں ہو  
 ملک و دولت ہے فقط حفظِ حرم کا اک ثمر  
 ایک ہوں مسلم حرم کی پاسبانی کے لیے  
 نیل کے ساحل سے لے کر تاجنک کا شغری  
 جو کرے گا امتیازِ رنگ و بو مٹ جائے گا  
 ترکِ خرگاہی ہو یا اعرابی والا گہرا  
 نسل اگر مسلم کی، مذہب پر مقدم ہوگی  
 اڑ گیا دنیا میں تو دنیا میں مانند خاک رہ گزر  
 تا خلافت کی بنا، دنیا میں ہو پھر استوار  
 لا کہیں سے ڈھونڈ کر، اسلام کا قلب و جگرٹا

دلیل صحیح روشن ہے ستاروں کی تنگ تابی  
 افق سے آفتاب ابھرا، گیا دورِ گراں خوابی  
 عروقی مردہ مشرق میں خونِ زندگی دوڑا  
 سمجھ سکتے نہیں اس راز کو سینا و فارابی  
 مسلمانوں کو مسلمان کر دیا طوفانِ مغرب نے  
 تلاطم ہائے دریا ہی سے ہے گوہر کی سیرابی  
 عطا مومن کو پھر درگاہِ حق سے ہونے والا ہے  
 شکوہ ترکمانی، ذہن ہندی، نطقِ اعرابی  
 اثر کچھ خواب کا بچوں میں باقی ہے تو اے بلبل  
 ”نوا را تلخ تری زن چو ذوقِ نغمہ کم یابی“



سرشک چشمِ مسلم میں ہے نیساں کا اثر پیدا  
 خلیل اللہ کے دریا میں ہوں گے پھر گہر پیدا  
 کتابِ ملت بیضا کی پھر شیرازہ بندی ہے  
 یہ شاخِ ہاشمی کرنے کو ہے پھر برگ و بر پیدا  
 اگر عثمانیوں پر کوہِ غم ٹوٹا تو کیا غم ہے  
 کہ خونِ صد ہزار انجم سے ہوتی ہے سحر پیدا  
 جہاں بانی سے ہے دشوار تر کارِ جہاں بینی  
 جگرخوں ہو تو چشمِ دل میں ہوتی ہے نظر پیدا  
 ہزاروں سال نرگس اپنی بے نوری پہ روتی ہے  
 بڑی مشکل سے ہوتا ہے چمن میں دیدہ و ر پیدا  
 ترے سینے میں ہے پوشیدہ رازِ زندگی کہہ دے  
 مسلمان سے حدیثِ سوز و سازِ زندگی کہہ دے<sup>۱۱</sup>

روحِ اسلام کی ہے نورِ خودی، نارِ خودی  
 زندگانی کے لیے نارِ خودی نور و حضور  
 یہی ہر چیز کی تقویم، یہی اصلِ نمود  
 گرچہ اس روح کو فطرت نے رکھا ہے مستور  
 لفظِ اسلام سے یورپ کو اگر کد ہے تو خیر  
 دوسرا نام اسی دین کا ہے ”فقیرِ غیور“<sup>۱۲</sup>

ہے زندہ فقط وحدتِ افکار سے ملت  
 وحدت ہو فنا جس سے وہ الہام بھی الحاد  
 وحدت کی حفاظت نہیں، بے قوت بازو  
 آتی نہیں کچھ کام یہاں عقلِ خدا داد  
 اے مردِ خدا تجھ کو وہ قوت نہیں حاصل  
 جا بیٹھ کسی غار میں اللہ کو کر یاد



مسکینی و محکومی و نومیدی جاوید  
جس کا یہ تصوف ہو وہ اسلام کر ایجاد  
ملا کو جو ہے ہند میں جدے کی اجازت  
ناداں یہ سمجھتا ہے کہ اسلام ہے آزادؑ

بتاؤں تجھ کو مسلمان کی زندگی کیا ہے  
یہ ہے نہایت اندیشہ و کمال جنوں  
طلوع ہے صفت آفتاب اس کا غروب  
یگانہ اور مثال زمانہ گوناگوں  
نہ اس میں عصر رواں کی حیا سے بے زاری  
نہ اس میں عہد کہن کے فسانہ و افسوں  
حقائق ابدی پر اساس ہے اس کی  
یہ زندگی ہے، نہیں ہے طلسم افلاطوں  
عناصر اس کے ہیں، روح القدس کا ذوق جمال  
عجم کا حسن طبیعت، عرب کا سوزِ دروںؑ

میں نہ عارف، نہ مجذوب، نہ محدث، نہ فقیہ  
مجھ کو معلوم نہیں، کیا ہے نبوت کا مقام  
ہاں مگر عالم اسلام پہ رکھتا ہوں نظر  
فاش ہے مجھ پر ضمیرِ فلکِ نیلی قام  
عصر حاضر کی شبِ تار میں دیکھی میں نے  
یہ حقیقت کہ ہے روشن صفتِ ماہِ تمام  
”وہ نبوت ہے مسلمان کے لیے برگِ حشیش  
جس نبوت میں نہیں، قوت و شوکت کا پیام“ؑ

اس دور میں اقوام کی صحبت بھی ہوئی عام



پیامِ اقبال بنام نوجوانانِ ملت

پوشیدہ نگاہوں سے رہی، وحدتِ آدم  
تفریقِ ملل، حکمتِ افرنگ کا مقصود  
اسلام کا مقصود، فقط ملتِ آدم  
مٹنے نے دیا خاکِ جینوا کو یہ پیغام  
جمعیتِ اقوام کہ جمعیتِ آدم؟!

ضمیر اس مدنیت کا دیں سے ہے خالی  
فرنگیوں میں اخوت کا ہے نسب پہ قیام  
بلند تر نہیں انگریز کی نگاہوں میں  
قبولِ دینِ مسیحی سے برہمن کا مقام  
اگر قبول کرے دینِ مصطفیٰ انگریز!  
سیاہ روز مسلمان رہے گا پھر بھی غلامِ کلا

پانی بھی مسخر ہے ، ہوا بھی ہے مسخر  
کیا ہو جو نگاہِ فلکِ پیر بدل جائے  
دیکھا ہے ملوکیتِ افرنگ نے جو خواب  
ممکن ہے کہ اس خواب کی تعبیر بدل جائے  
طہران ہو گر عالمِ مشرق کا جینوا  
شاید کرۂ ارض کی تقدیر بدل جائے!

عصرِ حاضر کے تقاضاؤں سے ہے لیکن یہ خوف  
ہو نہ جائے آشکارا، شرعِ پیغمبر کہیں  
الحدزِ آئینِ پیغمبر سے سو بار الحدز  
حافظِ ناموسِ زن، مردِ آزما، مردِ آفریں  
موت کا پیغام ہر نوعِ غلامی کے لیے  
نے کوئی فغفور و خاقان، نے فقیر رہ نشیں



کرتا ہے دولت کو ہر آلودگی سے پاک و صاف  
 معصوموں کو مال و دولت کا بنانا ہے میں  
 اس سے بڑھ کر اور کیا فکر و عمل کا انقلاب  
 پادشاہوں کی نہیں، اللہ کی ہے یہ زمیں  
 چشمِ عالم سے رہے پوشیدہ یہ آئیں تو خوب  
 یہ غنیمت ہے کہ خود مومن ہے محروم یقین  
 ہے یہی بہتر، الہیات میں الجھا رہے  
 یہ کتاب اللہ کی تاویلات میں الجھا رہے<sup>۱۹</sup>



## حوالہ جات

- ۱- علامہ اقبال، کلیات اقبال (اردو)، ص ۲۲۱۔
- ۲- ایضاً، ص ۱۷۳۔
- ۳- ایضاً، ص ۲۲۲۔
- ۴- ایضاً، ص ۲۲۵۔
- ۵- ایضاً، ص ۲۳۷۔
- ۶- ایضاً، ص ۱۸۶۔
- ۷- ایضاً، ص ۲۳۲۔
- ۸- ایضاً، ص ۵۷۹۔
- ۹- ایضاً، ص ۱۸۸۔
- ۱۰- ایضاً، ص ۲۹۵۔
- ۱۱- ایضاً، ص ۲۹۹۔
- ۱۲- ایضاً، ص ۵۲۳۔
- ۱۳- ایضاً، ص ۵۴۸۔



بہام اقبال بنام نوجوانانِ ملت

۱۴- ایضاً، ص ۵۶۲۔

۱۵- ایضاً، ص ۵۶۹۔

۱۶- ایضاً، ص ۵۷۱۔

۱۷- ایضاً، ص ۵۷۶۔

۱۸- ایضاً، ص ۵۵۰۔

۱۹- ایضاً، ص ۷۱۱۔



باب نمبر ۱۵

# دخترانِ ملت کے نام







دخترانِ ملت کے لیے اقبال وہی طرزِ حیات پسند کرتے ہیں، جو قرینِ اولیٰ میں مسلمان خواتین میں پایا جاتا تھا۔ جب عورتیں مردِ جہ برقع کے نہ ہوتے ہوئے بھی شرم و حیا اور احساسِ عفت و عصمت میں مثالی نمونہ تھیں اور شرعی پردے کے اہتمام کے ساتھ ساتھ زندگی کی تمام سرگرمیوں میں حصہ لیتی تھیں۔

اقبالؒ کو ان شاعروں اور فن کاروں سے شکایت تھی جو عورت کے نام کا غلط استعمال کر کے ادب کی پاکیزگی، بلندی اور مقصدیت کو صدمہ پہنچاتے ہیں۔ وہ اپنی ایک نظم میں کہتے ہیں۔

چشمِ آدم سے چھپاتے ہیں مقاماتِ بلند  
کرتے ہیں روح کو خوابیدہ، بدن کو بیدار  
ہند کے شاعر و صورت گر و افسانہ نویس  
آہ بے چاروں کے اعصاب پر عورت ہے سوار

اقبالؒ دنیا کی سرگرمیوں کی اصل ”ماؤں“ کی ذات کو قرار دیتے ہیں اور کہتے ہیں کہ ان کی ذات امین ممکنات ہے اور انقلاب انگیز مضمرات کی حامل اور جو قومیں ماؤں کی قدر نہیں کرتیں، ان کا نظام زندگی سنبھل نہیں سکتا۔

وہ آزادی نسواں کی تحریک کے اس لیے حامی نہیں کہ اس کا نتیجہ دوسرے انداز میں عورتوں کی غلامی ہے۔ اس سے خواتین کی مشکلات آسان نہیں، مزید پیچیدہ ہو جائیں گی اور انسانیت کا سب سے بڑا نقصان یہ ہوگا کہ جذبہٴ امومت ختم ہو جائے گا، ماں کی مامتا کی روایت کمزور پڑ جائے گی۔ اسی لیے وہ کہتے ہیں کہ جس علم سے عورت اپنی فطری خصوصیت کھودیتی ہے، وہ علم نہیں، بلکہ موت ہے اور مغربی تہذیب اقوامِ عالم کو اسی موت کی دعوت دے رہی ہے۔

علامہ اقبالؒ حضرت فاطمہ زہراؑ کو ملتِ اسلامیہ کی خواتین کے لیے ”مثالی خاتون“ سمجھتے ہیں اور جگہ جگہ ان کے اتباع کی تاکید کرتے ہیں، کہ وہ کس طرح چکی پیستے ہوئے بھی قرآن مجید پڑھتی تھیں اور گھر بلو کاموں میں مشغول رہنے پر صبر فرماتی تھیں۔ اقبالؒ کے خیال میں



سیرت کی اسی پختگی سے حضراتِ حسینؑ ان کی آغوش سے نکلے۔

مزرعِ تسلیم را حاصل بتولؑ  
 مداراں را اسوۂ کامل بتولؑ  
 آلِ ادب پروردہ صبر و رضا  
 آسیا گرداں و لبِ قرآن سرا  
 فطرتِ تو جذبہ ہا دارد بلند  
 چشمِ ہوش از اسوۂ زہرا بلند  
 تا حسینؑ شاخِ تو بار آورد  
 موسمِ پیشیں بہ گلزار آورد  
 اگر بندے زدرویشے پذیری  
 ہزار امتِ بگیری تو نہ میری  
 بتولؑ باش و پنہاں شو ازیں عصر  
 کہ در آغوشِ شبیرے بگیری!

لڑکیاں پڑھ رہی ہیں انگریزی  
 ڈھونڈی قوم نے فلاح کی راہ  
 روشِ مغربی ہے مدّ نظر  
 وضعِ مشرق کو جانتے ہیں گناہ  
 یہ ڈراما دکھائے گا کیا سین؟  
 پردہ اٹھنے کی منتظر ہے نگاہ

ہزار بار حکیموں نے اس کو سلجھایا  
 مگر یہ مسئلہ زن رہا، وہیں کے وہیں  
 قصورِ زن کا نہیں ہے کچھ اس خرابی میں  
 گواہ اس کی شرافت پہ ہیں مہ و پرویں



فساد کا ہے فرنگی معاشرت میں ظہور  
کہ مرد سادہ ہے بے چارہ زن شناس نہیں ہے

کوئی پوچھے حکیم یورپ سے  
ہند و یوناں ہیں جس کے حلقہ بگوش!  
کیا یہی ہے معاشرت کا کمال  
مرد بیکار و زن تہی آغوش ہے

بہت رنگ بدلے سہجہ بریں نے  
خدایا یہ دنیا جہاں تھی وہیں ہے  
تفاوت نہ دیکھا زن و شو میں میں نے  
وہ خلوت نشیں ہے، یہ خلوت نشیں ہے  
ابھی تک ہے پردے میں اولادِ آدم  
کسی کی خودی آشکارا نہیں ہے

رسوا کیا اس دور کو جلوت کی ہوس نے  
روشن ہے گلہ آئینہ دل ہے مکڈر  
بڑھ جاتا ہے جب ذوقِ نظر اپنی حدوں سے  
ہو جاتے ہیں افکار پرانگندہ و اتر  
آغوشِ صدف جس کے نصیبوں میں نہیں ہے  
وہ قطرہ نیساں کبھی بنتا نہیں گوہر  
خلوت میں خودی ہوتی ہے خود گیر، لیکن  
خلوت نہیں اب دیر و حرم میں بھی میرے

وجودِ زن سے ہے تصویرِ کائنات میں رنگ  
اسی کے ساز سے ہے زندگی کا سوزِ دروں



شرف میں بڑھ کے ثریا سے مشبہ خاک اس کی  
 کہ ہر شرف ہے اسی دُرج کا دُر مکنوں  
 مکالماتِ فلاطوں نہ لکھ سکی لیکن  
 اسی کے شعلے سے ٹوٹا شرارِ افلاطوں ۱

اس بحث کا کچھ فیصلہ میں کر نہیں سکتا  
 گو خوب سمجھتا ہوں کہ یہ زہر ہے، وہ قد  
 کیا فائدہ کچھ کہہ کے بنوں اور بھی معتب  
 پہلے ہی خفا مجھ سے ہیں، تہذیب کے فرزند  
 اس راز کو عورت کی بصیرت ہی کرے فاش  
 مجبور ہیں، معذور ہیں، مردانِ خرد مند  
 کیا چیز ہے آرائش و قیمت میں زیادہ؟  
 آزادی نسواں کہ زمرد کا گلوبند؟ ۲

اک زندہ حقیقت مرے سینے میں ہے مستور  
 کیا سمجھے گا وہ جس کی رگوں میں ہے لہو سرد  
 نے پردہ، نہ تعلیم، نئی ہو کہ پرانی  
 نسوانیتِ زن کا نگہباں ہے فقط مرد  
 جس قوم نے اس زندہ حقیقت کو نہ پایا  
 اس قوم کا خورشید، بہت جلد ہوا زرد ۳

تہذیبِ فرنگی ہے اگر مرگِ اُموت  
 ہے حضرتِ انساں کے لیے اس کا ثر موت  
 جس علم کی تاثیر سے زن ہوتی ہے نازن  
 کہتے ہیں اسی علم کو اربابِ نظر موت



— نونعائلانِ ملتِ ع نام —

بیگانہ رہے دیں سے اگر مدرسہ زن  
ہے عشق و محبت کے لیے علم و ہنر موت ل

جوہرِ مرد عیاں ہوتا ہے ، بے منتِ غیر  
غیر کے ہاتھ میں ہے، جوہرِ عورت کی نمود  
راز ہے اس کے تپِ غم کا یہی نکتہ شوق  
آتشیں لذتِ تخلیق سے ہے اس کا وجود  
کھلتے جاتے ہیں اسی آگ سے اسرارِ حیات  
گرم اسی آگ سے ہے ، معرکہ بود و نبود  
میں بھی مظلومی نسواں سے ہوں غم ناک بہت  
نہیں ممکن مگر اس عقدہ مشکل کی کشور ل



## حوالہ جات

- ۱- علامہ اقبال، کلیات اقبال (اردو)، ص ۶۳۰۔
- ۲- علامہ اقبال، کلیات اقبال (فارسی)، ص ۹۷۶۔
- ۳- علامہ اقبال، کلیات اقبال (اردو)، ص ۳۱۵۔
- ۴- ایضاً، ص ۶۰۳۔
- ۵- ایضاً، ص ۶۰۵۔
- ۶- ایضاً، ص ۶۰۵۔
- ۷- ایضاً، ص ۶۰۶۔
- ۸- ایضاً، ص ۶۰۶۔
- ۹- ایضاً، ص ۶۰۷۔
- ۱۰- ایضاً، ص ۶۰۸۔
- ۱۱- ایضاً، ص ۶۰۸۔
- ۱۲- ایضاً، ص ۶۰۹۔




باب نمبر ۱۶

# نونہا لانِ ملت کے نام







نئی نسل یا نژادِ نو سے اقبالؒ کے گہرے تعلق کا اندازہ ان نظموں سے بھی کیا جاسکتا ہے جو انھوں نے بچوں کے لیے کہی ہیں۔ یہ نظمیں گویا اس عظیم پیغام کی تمہید ہیں جو اقبالؒ نئی نسل کو دینا چاہتے تھے، اس لیے کہ ان میں نئی نسل کی سیرت و کردار سازی کے لیے قریب قریب وہی روش اختیار کی گئی ہے جس پر چل کر کوئی شخص اپنی خودی کو استوار و مستحکم بنا سکتا ہے۔ ”ایک مکڑا اور مکھی“ کے عنوان کے ذریعے یہ بتایا گیا ہے کہ خوشامد میں آنا گویا جان سے ہاتھ دھونا ہے۔ ”پہاڑ اور گلہری“ میں یہ بات بچوں کے ذہن نشین کرائی گئی ہے کہ حقیقی بڑائی کا تعلق قد و قامت سے نہیں، بلکہ حرکت و عمل سے ہے۔ ”ایک گائے اور بکری“ والی نظم میں اس بات کا اشارہ ہے کہ انسان اشرف المخلوقات ہے اور اس کا وجود ساری مخلوق کے لیے باعثِ رحمت ہے۔

”بچے کی دعا“ تیسرے سیرت کے سلسلے میں ایک لاثانی دعا ہے۔ چھوٹے بڑے، عورت مرد، بوڑھے جوان سب کو زبانی یاد ہے اور اس کا اثر سب کے دلوں پر نقش ہے۔ ہمدردی والی نظم صرف یہی نہیں کہ ہمدردی کا درس دیتی ہے بلکہ ظلمت کو روشنی اور بدی کو نیکی میں بدل دینے کا عزم و حوصلہ بخشتی ہے۔

اقبالؒ نے ان نظموں میں بڑا سادہ اور سلیس طرزِ مخاطب اختیار کیا ہے۔ بچوں کی نصیحت آموزی کے لیے چھوٹی چھوٹی دل چسپ کہانیوں کو آسان اور خوب صورت نظموں میں پیش کیا گیا۔ بچوں کو اخلاقی تعلیم دینے کا اس سے بہتر طریقہ اور کیا ہو سکتا ہے۔ یہی وجہ ہے کہ بچوں کے لیے اقبالؒ کی یہ چند نظمیں بہت مقبول ہوئی ہیں:

### ایک مکڑا اور مکھی

اک دن کسی مکھی سے یہ کہنے لگا مکڑا      اس راہ سے ہوتا ہے گزر روز تمھارا  
لیکن مری کتیا کی نہ جاگی کبھی قسمت      بھولے سے کبھی تم نے یہاں پاؤں نہ رکھا  
غیروں سے نہ ملیے تو کوئی بات نہیں ہے      اپنوں سے مگر چاہیے یوں کھنچ کے نہ رہنا



آؤ جو مرے گھر تو عزت ہے یہ میری وہ سامنے بیڑھی ہے جو منظور ہو آنا  
 مکھی نے سنی بات جو مکرے کی تو بولی حضرت! کسی نادان کو دتجے گا یہ دھوکا  
 اس جال میں مکھی کبھی آنے کی نہیں ہے  
 جو آپ کی بیڑھی پہ چڑھا، پھر نہیں اترا

مکرے نے کہا: واہ! فریبی مجھے سمجھے تم سا کوئی نادان زمانے میں نہ ہوگا  
 منظور تمھاری مجھے خاطر تھی، وگرنہ کچھ فائدہ اپنا تو مرا اس میں نہیں تھا  
 اڑتی ہوئی آئی ہو خدا جانے کہاں سے ٹھیرو جو مرے گھر میں تو ہے اس میں بڑا کیا؟  
 اس گھر میں کئی تم کو دکھانے کی ہیں چیزیں باہر سے نظر آتا ہے چھوٹی سی یہ کٹیا  
 لکھے ہوئے دروازوں پہ باریک ہیں پردے دیواروں کو آئینوں سے ہے میں نے سجایا  
 مہمانوں کے آرام کو حاضر ہیں بچھونے ہر شخص کو ساماں یہ میسر نہیں ہوتا  
 مکھی نے کہا: خیر! یہ سب ٹھیک ہے لیکن میں آپ کے گھر آؤں، یہ امید نہ رکھنا

ان نرم بچھونوں سے خدا مجھ کو بچائے  
 سو جائے کوئی ان پہ تو پھر اٹھ نہیں سکتا

مکرے نے کہا دل میں، سنی بات جو اس کی پھانسون اے کس طرح یہ بخت ہے دانا  
 سو کام خوشامد سے نکلتے ہیں جہاں میں دیکھو جسے دنیا میں خوشامد کا ہے بندا  
 یہ سوچ کے مکھی سے کہا اس نے بڑی بی اللہ نے بخشا ہے بڑا آپ کو رُتبا  
 ہوتی ہے اسے آپ کی صورت سے محبت ہو جس نے کبھی ایک نظر آپ کو دیکھا  
 آنکھیں ہیں کہ ہیرے کی چمکتی ہوئی کنیاں سر آپ کا اللہ نے کلفتی سے سجایا  
 یہ حسن، یہ پوشاک، یہ خوبی، یہ صفائی! بھر اس پقیامت ہے یہ اڑتے ہوئے گانا  
 مکھی نے سنی جب یہ خوشامد تو بیسی بولی کہ نہیں آپ سے جگلو کوئی کھٹکا  
 انکار کی عادت کو سمجھتی ہوں بُرا میں سچ یہ ہے کہ دل توڑنا اچھا نہیں ہوتا  
 یہ بات کہی اور اڑی اپنی جگہ سے پاس آئی تو مکرے نے اچھل کر اسے پکڑا

بھوکا تھا کئی روز سے اب ہاتھ جو آئی  
 آرام سے گھر بیٹھ کے مکھی کو اڑایا



## ایک پہاڑ اور گلہری

(ماخوذ از ایرسن)

بچوں کے لیے

کوئی پہاڑ یہ کہتا تھا اک گلہری سے تجھے ہوشرم، تو پانی میں جا کے ڈوب مرے  
ذرا سی چیز ہے، اس پر غرور! کیا کہنا یہ عقل اور یہ سمجھ، یہ شعور! کیا کہنا!  
خدا کی شان ہے ناچیز، چیز بن بیٹھیں جو بے شعور ہوں یوں باتمیز بن بیٹھیں  
تری بساط ہے کیا میری شان کے آگے زمیں پست ہے مری آن بان کے آگے

جو بات مجھ میں ہے تجھ کو وہ ہے نصیب کہاں

بھلا پہاڑ کہاں! جانور غریب کہاں

کہا یہ سُن کے گلہری نے، منہ سنبھال ذرا یہ کچی باتیں ہیں دل سے انہیں نکال ذرا  
جو میں بڑی نہیں تیری طرح تو کیا پروا نہیں ہے تو بھی تو آخر مری طرح چھوٹا  
ہر ایک چیز سے پیدا خدا کی قدرت ہے کوئی بڑا، کوئی چھوٹا، یہ اس کی حکمت ہے  
بڑا جہان میں تجکو بنا دیا اس نے مجھے درخت پہ چڑھنا سکھا دیا اس نے  
قدم اٹھانے کی طاقت نہیں ذرا تجھ میں بڑی بڑائی ہے! خوبی ہے اور کیا تجھ میں؟  
جو تو بڑا ہے تو مجھ سا ہنر دکھا مجھ کو یہ چھالیا ہی ذرا توڑ کر دکھا مجھ کو

نہیں ہے چیز نعمتی کوئی زمانے میں

کوئی بڑا نہیں قدرت کے کارخانے میں ۲

## ایک گائے اور بکری

(ماخوذ)

اک چراگاہ ہری بھری تھی کہیں تھی سراپا بہار جس کی زمیں  
کیا سماں اس بہار کا ہو بیاں ہر طرف صاف ندیاں تھیں رواں  
تھے اناروں کے بے شمار درخت اور پتیل کے سایہ دار درخت  
ٹھنڈی ٹھنڈی ہوائیں آتی تھیں طاروں کی صدائیں آتی تھیں  
کسی ندی کے پاس اک بکری چرتے چرتے کہیں سے آنکلی



جب ٹھہر کر ادھر ادھر دیکھا پاس اک گائے کو کھڑے پایا  
 پہلے جھک کر اسے سلام کیا پھر سلیقے سے یوں کلام کیا  
 کیوں بڑی بی! مزاج کیسے ہیں! گائے بولی کہ خیر اچھے ہیں  
 کٹ رہی ہے بڑی بھلی اپنی ہے مصیبت میں زندگی اپنی  
 جان پر آبنی ہے ، کیا کہیے اپنی قسمت بڑی ہے ، کیا کہیے  
 دیکھتی ہوں خدا کی شان کو میں رو رہی ہوں بڑوں کی جان کو میں  
 زور چلتا نہیں غریبوں کا پیش آیا لکھا نصیبوں کا  
 آدمی سے کوئی بھلا نہ کرے اس سے پالا پڑے ، خدا نہ کرے  
 دودھ کم دوں تو بڑبڑاتا ہے ہوں جو ڈبلی تو بیچ کھاتا ہے  
 ہتھکنڈوں سے غلام کرتا ہے کن فریبوں سے رام کرتا ہے  
 اس کے بچوں کو پالتی ہوں میں بدلے نیکی کے یہ برائی ہے  
 سن کے بکری یہ ماجرا سارا میرے اللہ ! تری دہائی ہے  
 بات سچی ہے بے مزا لگتی میں کہوں گی مگر خدا لگتی  
 یہ چراگہ، یہ ٹھنڈی ٹھنڈی ہوا یہ ہری گھاس اور یہ سایا  
 ایسی خوشیاں ہمیں نصیب کہاں یہ کہاں ، بے زباں غریب کہاں  
 یہ مزے آدمی کے دم سے ہیں لطف سارے اسی کے دم سے ہیں  
 اس کے دم سے ہے اپنی آبادی قید ہم کو بھلی ، کہ آزادی؟  
 سو طرح کا بنوں میں ہے کھٹکا واں کی گزران سے بچائے خدا  
 ہم پہ احسان ہے بڑا اس کا ہم کو زیبا نہیں گلہ اس کا  
 قدر آرام کی اگر سمجھو آدمی کا کبھی گلہ نہ کرو  
 گائے سن کر یہ بات شرمائی آدمی کے گلے سے پچھتائی



دل میں پرکھا بھلا بُرا اس نے اور کچھ سوچ کر کہا اس نے  
یوں تو چھوٹی ہے ذات بکری کی  
دل کو لگتی ہے بات بکری کی تے

## بچے کی دعا

(ماخوذ)

لب پہ آتی ہے دُعا بن کے تمنا میری زندگی شمع کی صورت ہو خدایا میری  
دُور دنیا کا مرے دم سے اندھیرا ہو جائے ہر جگہ میرے چمکنے سے اجالا ہو جائے  
ہو مرے دم سے یوں ہی میرے وطن کی زینت  
جس طرح پھول سے ہوتی ہے چمن کی زینت  
زندگی ہو مری پروانے کی صورت یا رب علم کی شمع سے ہو جگنو محبت یا رب  
ہو مرا کام غریبوں کی حمایت کرنا درد مندوں سے ضعیفوں سے محبت کرنا  
مرے اللہ بُرائی سے بچانا مجھ کو  
نیک جو راہ ہو اس رہ پہ چلانا مجھ کو تے

## ہمدردی

(ماخوذ از ولیم کوپر)

شہنی پہ کسی شجر کی تنہا بلبیل تھا کوئی اداس بیٹھا  
کہتا تھا کہ رات سر پہ آئی اڑنے چگنے میں دن گزارا  
پتہ پتوں کس طرح آشیاں تک ہر چیز پہ چھا گیا اندھیرا  
سُن کر بلبیل کی آہ و زاری جگنو کوئی پاس ہی سے بولا  
حاضر ہوں مدد کو جان و دل سے کیڑا ہوں اگرچہ میں ذرا سا  
کیا غم ہے جو رات ہے اندھیری میں راہ میں روشنی کروں گا



— پیام اقبال بنام نوجوانانِ ملت —

اللہ نے دی ہے مجھ کو مشعل چمکا کے مجھے دیا بنایا  
ہیں لوگ وہی جہاں میں اچھے  
آتے ہیں جو کام دوسروں کے



## حوالہ جات

- ۱- علامہ اقبال، کلیات اقبال (اردو)، ص ۶۱۔
- ۲- ایضاً، ص ۶۲۔
- ۳- ایضاً، ص ۶۳۔
- ۴- ایضاً، ص ۶۶۔
- ۵- ایضاً، ص ۶۶۔



باب نمبر ۱

# پیام بذریعہ جاوید اقبال







وہ بے شمار باتیں جو اقبال اپنے عہد نو کے متعلق خود اس سے یا دوسروں سے کہنا چاہتے ہیں، ان کی شاعری کے مختلف ادوار میں، مختلف مجموعہ ہائے کلام میں بکھری اور پھیلی ہوئی نظر آتی ہیں، ان باتوں میں نہ باہم کوئی منطقی ربط ہے اور نہ تقدم و تاخر کا کوئی تعلق۔

اس کے باوجود کہ یہ سب خیالات داخلی طور پر ایک مضبوط منطقی اور فکری رشتے میں منسلک ہیں، وہ جب شعر کی صورت اختیار کرتے ہیں تو ربط اور تعلق کے یہ رشتے قائم نہیں رہتے۔ ہر خیال خیالوں کی اس زنجیر سے الگ ہو کر، جس میں فکر اور جذبے کی داخلی سطح پر وہ حلقہ بند ہے، ایک کڑی کی صورت اختیار کر لیتا ہے اور شعر میں اپنے واضح وجود کا الگ اعلان کرتا ہے۔ اقبال کے جن شعروں اور نظموں کا اب تک تجزیہ کیا گیا، ان میں بات تو کوئی بھی ایسی نہیں جو اقبال کے منظم فلسفہ حیات کا جزو، عنصر یا حصہ نہ ہو، لیکن یہ سب باتیں اس منظم فلسفے کے منفرد اور منتشر اجزا اور عناصر ہی کی حیثیت سے ہمارے سامنے آتی ہیں۔ ان میں تقدم و تاخر اور سبب اور نتیجہ کا منطقی تعلق خود ہمارا ذہن پیدا کرتا ہے۔

لیکن اقبال کی چار نظمیں ایسی ہیں جن میں اقبال نے براہ راست اپنے فرزند جاوید کا نام لے کر اسے مخاطب کیا ہے، اور ظاہر ہے کہ یہاں جاوید سے مراد جاوید اقبال نہیں، بلکہ جاوید کے پردے میں ہر مسلم نوجوان ہے۔ ان چاروں نظموں میں نوجوانان اسلام کے نام اقبال کا پیغام ایک منطقی ربط بھی رکھتا ہے اور راست گفتگو کا انداز مخاطب بھی۔

صرف دو مقام ایسے ہیں جہاں جاوید کا نام اقبال کے فرزند کی حیثیت سے آیا ہے اور عام نوجوانان اسلام کی حیثیت سے نہیں آیا۔

یہ دو مقامات ارمنغان حجاز (فارسی) کی دور باعمیات ہیں ملاحظہ ہوں:

سحر جاوید را در سجدہ دیدم

پہ صبحش چہرہ شام بیارائے

یعنی میں نے صبح کے وقت اپنے بیٹے جاوید کو سجدہ ریز دیکھا۔ اس کی صبح سے میری شام کے چہرے کو زینت دے۔ یعنی میں تو آخری عمر کو پہنچ گیا ہوں۔ جب کہ جاوید کی زندگی کا آغاز



ہے۔ خدا کرے، وہ میرے سرمایہ فکر و عمل کا وارث بن جائے۔

ایک اور رباعی میں اقبال رسول کریم صلی اللہ علیہ وآلہ وسلم سے جاوید کے لیے دعا کرتے ہیں:

ہمیں یک آرزو دارم کہ جاوید

ز عشق تو بگیرد رنگ و بوئے

ظاہر ہے کہ علامہ اقبالؒ جس طرح اپنے پیارے فرزند کو عشق رسولؐ میں سرشار دیکھنا چاہتے تھے، اسی طرح ہر مسلم نوجوان کو بھی آنحضور صلی اللہ علیہ وآلہ وسلم کے رنگ و بو میں بسا ہوا دیکھنا چاہتے تھے۔

پہلی نظم کا عنوان ہے ”جاوید کے نام“ جو بال جبریل کے صفحہ نمبر ۳۵۹ میں شامل ہے۔

اس کے بارے میں جناب جاوید اقبال اپنی مشہور تصنیف مع لالہ فام میں لکھتے ہیں:

۱۹۳۱ء میں جب گول میز کانفرنس میں شرکت کے لیے ابا جان انگلستان گئے تو اس وقت میری عمر کوئی سات سال کے لگ بھگ تھی۔ میں نے انھیں ایک اوٹ پناگ سا خط لکھا اور خواہش ظاہر کی کہ جب وہ واپس تشریف لائیں تو میرے لیے ایک گراموفون لیتے آئیں۔ گراموفون تو وہ لے کر نہ آئے، لیکن میرا خط ان کی مندرجہ ذیل نظم کی شان نزول کا باعث ضرور بنا:

دیارِ عشق میں اپنا مقام پیدا کر

نیا زمانہ نئے صبح و شام پیدا کر

خدا اگر دلِ فطرت شناس دے تجھ کو

سکوتِ لالہ و گل سے کلام پیدا کر

اٹھا نہ شیشہ گرانِ فرنگ کے احساں

سفالِ ہند سے مینا و جام پیدا کر

میں شاخِ تاک ہوں، میری غزل ہے میرا ثمر

مرے ثمر سے نئے لالہ فام پیدا کر

مرا طریقِ امیری نہیں، فقیری ہے

خودی نہ بچ، غریبی میں نام پیدا کرتا

پانچ اشعار پر مشتمل یہ نظم بہ ظاہر اقبال نے اپنے بیٹے جاوید ہی کے نام لکھی ہے، لیکن بہ



غور دیکھا جائے تو وہ اس میں ملت اسلامیہ کے تمام نوجوانوں سے مخاطب نظر آتے ہیں۔  
فرماتے ہیں:

۱- اے بیٹے! تیرے لیے لازم ہے کہ علم و عمل کے ذریعے معاشرے میں اپنی شناخت کرائے اور وہ مرتبہ حاصل کرے جو عزت و احترام کا حامل ہے۔ اس کے لیے لازم ہے کہ قدیم روایات کو ترک کر کے خود کو نئی اور مثبت جہتوں سے ہم آہنگ کرے۔

۲- خدا کرے، تجھے وہ فطرت شناس دل عطا ہو کہ تو ان اشیاء کے رموز بھی جان سکے جو قوت گویائی سے محروم ہیں، اور لالہ و گلاب جیسے پھولوں کی خامشی بھی تیرے لیے کلام بن جائے۔

۳- اے فرزند! یورپ کے علوم و فنون اور وہاں کی تہذیب و ثقافت کو حرفِ آخر تصور نہ کر۔ تجھے عروج حاصل کرنا ہے تو اپنی ہی تہذیب اور اپنے ہی وطن کی مٹی، اور اپنے ہی علوم و فنون سے وابستگی پیدا کر۔ مغربی تہذیب مصنوعی اور ناپائیدار ہے، اور مشرق کے علم و فن اور تہذیب میں وطن کی مٹی کی خوشبو رچی ہوئی ہے۔

۴- میری شاعری کو یوں سمجھو، جیسے میں انگور کی نیل ہوں، اور میری غزل اس کا شمر ہے یعنی انگور۔ اب تیرا کام ہے کہ میری شمر سے مئے لالہ قام پیدا کرو اور اس سے استفادہ کر۔ سادہ لفظوں میں یوں کہیے کہ میں نے اپنی شاعری میں جو اسرار و رموز بیان کیے ہیں، ان کی معرفت حاصل کر کے پوری طرح ذہن نشین کر لے اور انھی پر کار بند ہو جا۔

۵- میں امیر آدمی نہیں ہوں۔ میرا طریقہ امیری نہیں، غربی ہے۔ بیٹے خودی نہ بیچ، غربی میں نام پیدا کر۔

## جاوید کے نام

نوجوانوں کے نام ایسا ہی پیغام ”جاوید کے نام“ سے دوسری نظم میں دیا گیا ہے۔ یہ نظم بھی بال جبریل (صفحہ ۳۳۰) میں شامل ہے۔ ہر چند یہ نظم علامہ اقبال نے اپنے فرزند ارجمند جاوید کے لیے تخلیق کی۔ اس میں کچھ نصیحتیں بھی ہیں، مشورے بھی ہیں، دعائیں بھی ہیں۔ لیکن دیکھا جائے تو یہ نظم محض جاوید کی ذات تک محدود نہیں ہے، بلکہ اس کے مخاطب پوری ملت اسلامیہ کے نوجوان ہیں۔ پہلے یہ پانچ اشعار پر مشتمل نظم ملاحظہ ہو، پھر اس کا ترجمہ و تشریح۔

خودی کے ساز میں ہے عمر جاوداں کا سراغ



خودی کے سوز سے روشن ہیں امتوں کے چراغ  
یہ ایک بات کہ آدم ہے صاحب مقصود  
ہزار گونہ فروغ و ہزار گونہ فراغ!  
ہوئی نہ زاغ میں پیدا بلند پروازی  
خراب کر گئی شاہیں بچے کو صحبتِ زاغ!  
حیا نہیں ہے زمانے کی آنکھ میں باقی  
خدا کرے کہ جوانی تری، رہے بے داغ  
ٹھہر سکا نہ کسی خانقاہ میں اقبال  
کہ ہے ظریف و خوش اندیشہ و تکلفتہ دماغ! ۱

۱۔ پہلے شعر میں اقبال فرماتے ہیں کہ اے فرزندِ عزیز! یہ حقیقت پوری طرح ذہن نشین کر لے کہ خودی ہی ایسا جذبہ ہے جس کو اپنانے سے فرد کو حیاتِ جاودانی نصیب ہو سکتی ہے اور وہ اپنے عمل سے ہمیشہ زندہ رہتا ہے۔ یہ خودی ہی ہے جو افراد کو عمرِ جاوداں اور قوموں کے عروج کے لیے روشنی فراہم کرتی ہے۔

۲۔ خواہ انسان کتنی ہی غربت، مفلسی یا گم نامی کی حالت میں زندگی بسر کرے، نہ اس کے پاس کوٹھی ہو نہ کار ہو نہ ٹیلیفون ہو نہ عہدہ ہو نہ خطاب ہو نہ جاگیر ہو۔ لیکن اگر وہ اس حقیقت کو مدنظر رکھے کہ میں ”صاحبِ مقصود“ ہوں یعنی مجھے اللہ نے اس لیے پیدا کیا ہے کہ میں اپنی خودی کی تربیت کر کے خلافتِ الہیہ کا مستحق بن جاؤں تو یہ تصور اسے فروغ (ترقی) بھی عطا کر سکتا ہے اور فراغ (سکونِ قلب) بھی۔ اصل مسئلہ بامقصد زندگی کا ہے۔

۳۔ اب ذرا ایک پرندے کوئے کی جانب دیکھو کہ وہ ادھر ادھر منہ مار کر بڑی چالاکی اور عیاری سے اپنا بیٹ بھرنے کے لیے دوسروں کا مال تو ہڑپ کر جاتا ہے، لیکن خود اپنی ذاتی جدوجہد کے ذریعے کبھی اپنی روزی حاصل کرنے کے قابل نہ ہو سکا۔ یہی وجہ ہے کہ اس میں بلند پروازی نہیں ہے۔ یہ بھی جان لو کہ اگر کسی بلند پرواز شاہین کا بچہ کوئے کی صحبت میں رہے گا تو وہ اپنی فطری صلاحیتوں سے محروم ہو کر کوئے کی سی عادتیں اختیار کر لے گا۔ مراد یہ ہے کہ بری صحبت میں رہے گا تو وہ اپنی فطری صلاحیتوں سے محروم ہو کر کوئے کی سی عادتیں اختیار کرے گا۔ مراد یہ ہے کہ بری صحبت سے گریز کرو کہ یہ انسان کے اپنے کردار کو گھن کی طرح



چاٹ جاتی ہے۔

۴- پورے معاشرے پر نظر ڈالو، تو اس امر کا شدت سے احساس ہوتا ہے کہ انسانوں میں غیرت و حیا کا جذبہ مفقود ہو چکا ہے۔ کسی بھی برائی کو قبول کرتے ہوئے ان کو کسی طرح پشیمانی کا احساس تک نہیں ہوتا۔ سوائے بیٹے! اس صورتِ حال کے پیشِ نظر میں اللہ تعالیٰ سے یہی دعا کرتا ہوں کہ تجھ میں غیرت و حیا کا جذبہ برقرار رہے اور تیری جوانی ہمیشہ داغ دار ہونے سے بچی رہے۔

۵- آخری شعر میں اقبال فرماتے ہیں کہ جہاں تک میری زندگی اور کردار کا تعلق ہے، اس امر سے واضح ہو جائے گا کہ میں ایک خوش طبع، خوش مزاج، خوش اخلاق اور خوش وضع ہونے کے باعث ان خانقاہوں کے قریب تک نہ پھٹک سکا جو تنگ ظرف، خشک طبع اور فساد خیز ملاؤں کی کمین گاہوں میں بنی ہوئی ہیں۔ مراد یہ ہے کہ نو جوانوں کو جہاں رند مشرب لوگوں کی صحبت سے گریز کرنا چاہیے، وہاں ایسی خانقاہوں سے بھی بچنا چاہیے، کہ ہر دو مقامات کا ماحول غیرت و حیا سے عاری ہو چکا ہے اور نو جوان نسل کے لیے زہر قاتل کی حیثیت رکھتا ہے۔

جاوید سے

اس عنوان کے تحت کیے بعد دیگرے تین نظمیں ضربِ کلیم میں شامل ہیں۔ ان تین نظموں کا مخاطب بظاہر ”جاوید“ ہے مگر درحقیقت مراد تمام مسلم نو جوان ہیں، خواہ وہ دنیا کے کسی بھی گوشے میں آباد ہوں۔ ان تینوں نظموں کا پورا متن اور مطلب ملاحظہ ہو۔

(۱)

عارت گر دیں ہے یہ زمانہ  
 ہے اس کی نہاد کافرانہ  
 دربارِ شہنشاہی سے خوشتر  
 خوشتر مردانِ خدا کا آستانہ  
 لیکن یہ دورِ ساحری ہے  
 انداز ہیں سب کے جاؤ وانہ  
 سرچشمہٴ زندگی ہوا خشک



باقی ہے کہاں سے شبانہ  
 خالی ان سے ہوا دبستان  
 تھی جن کی نگاہ تازیانہ  
 جس گھر کا مگر چراغ ہے تو  
 ہے اس کا مذاق عارفانہ  
 جوہر میں ہو لالہ تو کیا خوف  
 تعلیم ہو گو فرنگیانہ  
 شاخ گل پر چمک لیکن  
 کر اپنی خودی میں آشیانہ  
 وہ بحر ہے آدمی کہ جس کا  
 ہر قطرہ ہے بحر بے کرانہ  
 دہقان اگر نہ ہو تن آساں  
 ہر دانہ ہے صد ہزار دانہ  
 ”عاقلم منشیں نہ وقت بازی ست  
 وقت ہنر است و کار سازی ست“ ۵

مطلب (۱) پہلے شعر میں اقبال نوجوانانِ اسلام سے کہہ رہے ہیں کہ عصر حاضر کی چمک دمک اور فریب میں نہ آجانا۔ یہ ظاہر یہ دور بڑا ترقی یافتہ اور تہذیب و تمدن کا دور نظر آتا ہے، لیکن حقیقت اس کے بالکل برعکس ہے۔ اہل مغرب کی سازشی فطرت اور غلط روش کی وجہ سے موجودہ دور دینِ اسلام کو برباد کرنے والا دور ہے اور اس کی سرشت و جہلت میں کفر اور لادینی کے سوا اور کچھ نہیں ہے، اس لیے عصر حاضر کے برے اثرات سے بچنا ضروری ہے۔

(۲) بادشاہوں کے درباروں اور ان کے سرکار میں حاضری سے یہ بہتر ہے کہ اللہ کے برگزیدہ بندوں (فقیروں اور درویشوں) کی چوکھٹ پر حاضری دی جائے۔

(۳) لیکن یہ موجودہ دور جادوگری کا دور ہے اور اس کے سارے طور طریقے جادو جیسے ہیں۔ جس طرح جادوگر ہمارے خیالات اور نظروں کو باندھ کر نقلی چیزوں کو اصل بنا کر پیش کرتا ہے اور ان چیزوں کو جن کا کوئی وجود نہیں ہوتا، ان کو وجود دے کر ہمارے سامنے لاتا ہے، اسی



طرح عہد حاضر بھی غلط چیزوں کو صحیح بنا کر پیش کر رہا ہے، اور اس کی یہ ساحری اور جادوگرانہ فریب دہی ہمیں نقل کو اصل سمجھنے پر مجبور کر رہی ہے۔

(۴) دورِ حاضر میں اہل مغرب کی جادوگری کی وجہ سے ایسی ہوا چلی ہے یا ایسے اسباب پیدا ہوئے ہیں، کہ جن کی وجہ سے دریائے زندگی کے سوتے خشک ہو گئے ہیں اور رات کی وہ شراب، جو ہمارے آباؤ اجداد اور ہمارے بزرگ ہمیں پلاتے تھے، یعنی شرابِ معرفت، اب باقی نہیں رہی ہے۔

(۵) دورِ حاضر کے مدرسے ان استادوں اور بزرگوں سے خالی ہو چکے ہیں جن کی نگاہ اپنے طالب علموں کو راہِ راست پر رکھنے کے لیے تازیانے کا کام دیتی تھی اور وہ اپنی نظر اور صحبت سے ان کی صحیح تربیت کرتے تھے۔

(۶) اس شعر میں جادو کو خاص طور پر خطاب کیا گیا ہے اور کہا ہے کہ تو جس گھر کا چراغ ہے، اس خاندان کا ذوق اور مزاج ہمیشہ سے صوفیانہ اور عارفانہ رہا ہے۔ تمہیں بھی چاہیے کہ اس ذوقِ عارفانہ کو اپنے اندر پیدا کر اور زندہ و قائم رکھو۔

(۷) علامہ نے یہاں ایک اصولی اور بنیادی بات کہی ہے اور وہ یہ کہ اگر مسلمان کلمہٴ توحید پڑھ کر دل سے مسلمان بن چکا ہے اور اس کی سرشت میں اس کا اثر پختہ ہو چکا ہے تو پھر اہل مغرب کی تعلیم حاصل کرنے میں بھی کوئی حرج نہیں، کیونکہ وہ ایمان جو اس کی اصلیت میں ہوگا، وہ اسے کھرے اور کھوٹے کی شناخت کر دے گا اور فرنگی تعلیم سے وہی چیز حاصل کرے گا جو بہ حیثیتِ مسلمان اس کے فائدے کی ہوگی اور باقی سب کچھ رد کر دے گا۔

(۸) اس شعر میں ایک پرندے کی مثال دے کر راز کی بات بتائی ہے، کہ جس طرح پرندہ پھولوں کی شاخ پر چہکتا ہے، لیکن نظر اپنے گھونسلے پر رکھتا ہے اور ادھر ادھر گھوم کر، پھر اپنے آشیانے میں آجاتا ہے، اسی طرح تو بھی، اے مسلم نوجوان! جہاں چاہے جا، جو چاہے پڑھ، لیکن اپنی خود نگری اور خود شناسی کے گھر کو نہ بھول، اور اپنے دینی شعائر اور اپنی روایات کو ہر وقت پیش نظر رکھ۔

(۹) آدمی کوئی معمولی اور سرسری چیز نہیں ہے۔ خاص طور پر مرد مومن جو خدا کا نائب ہے، دیکھنے میں تو وہ پانی کے ایک قطرے کی مانند ہے، یعنی محض ایک فرد نظر آتا ہے، لیکن وہ ایسا قطرہ ہے کہ وہ بے کنار سمندر سے بھی زیادہ وسیع ہے۔ سوائے مسلم نوجوان! تو اپنی اس اصلیت





کو مت بھول۔

(۱۰) اس شعر میں علامہ نے مسلم نوجوان کو محنت کی قدر و قیمت اور فضیلت سے آگاہ کیا ہے اور ایک کسان کی مثال دے کر سمجھایا ہے کہ اگر کسان آرام طلب اور تن آسان نہ ہو، اور رات دن خون پینا ایک کر کے محنت کرنے کا عادی ہو تو وہ اس ایک دانے سے جو وہ زمین میں بوتا ہے، سو ہزار دانے لیتا ہے۔ اس لیے اے جوان! تو بھی محنت کرتا کہ کامیابی اور خوش حالی تیرے ہاتھ آئے۔

(۱۱) اے مسلم نوجوان! اے میرے بیٹے! یہ کھیل کود اور تفریح کا وقت نہیں ہے، بلکہ کچھ سیکھنے کا وقت ہے۔ غافل ہو کر مت بیٹھ کوئی نہ کوئی ہنر سیکھ اور کوئی نہ کوئی کام کر کے دکھا۔

(۲)

سینے میں اگر نہ ہو دل گرم  
 رہ جاتی ہے زندگی میں خامی  
 نچھیر اگر ہو زیرک و چست  
 آتی نہیں کام، کہنہ دامی  
 ہے آپ حیات اسی جہاں میں  
 شرط اس کے لیے ہے تشنہ کامی  
 غیرت ہے طریقتِ حقیقی  
 غیرت سے ہے فقر کی غلامی  
 اے جانِ پدر، نہیں ہے ممکن  
 شاہیں سے تدر و کی غلامی  
 نایاب نہیں متاعِ گفتار  
 صد انوری و ہزار جامی  
 ہے میری بساط کیا جہاں میں  
 بس ایک فغانِ زیرِ بامی  
 اک صدقِ مقال ہے کہ جس سے  
 میں چشمِ جہاں میں ہوں گرامی  
 اللہ کی دین ہے، جسے دے



میراث نہیں، بلند نامی  
اپنے نورِ نظر سے کیا خوب  
فرماتے ہیں حضرت نظامی  
جائے کہ بزرگ باید بود  
فرزندی من ندرت سودے

مطلب: (۱) اگر آدمی کے سینے میں عشق کی حرارت رکھے والا دل نہ ہو تو سمجھیے کہ اس کی زندگی خام ہے۔ یعنی اس میں کوئی نہ کوئی خامی یا کمی رہ گئی ہے۔ اس لیے زندگی کو پختہ بنانے کے لیے عشق ضروری ہے۔

(۲) اگر شکار (چاہے پرندہ ہو یا جانور) دانا اور چالاک ہو تو کہنہ مشق شکاری بھی اسے اپنے جال میں پھانسنے میں ناکام رہے گا۔ مراد یہ ہے کہ اگر میری قوم کے نوجوان دانا ہوشیار اور بیدار ہوں تو کوئی ان کو اپنا سیاسی غلام نہیں بنا سکتا۔

(۳) آب حیات کا چشمہ ضرور موجود ہے جس کا پانی پینے سے ہمیشہ کی زندگی مل جاتی ہے، اس چشمے کو ڈھونڈنے کی شرط یہ ہے کہ آدمی کو اس کی بیاس ہو۔ مقصد یہ ہے کہ کسی بھی منزل کے حصول کے لیے اس تک پہنچنے کی آرزو کا ہونا ضروری ہے۔

(۴) درویش دو قسم کے ہوتے ہیں۔ ایک غیرت مند اور خوددار، دوسرے بے غیرت اور بے حیا۔ اقبال نے یہاں سچی درویشی اور فقر کا ذکر کیا ہے کہ اس میں غیرت، خودداری اور حیا ہوتی ہیں۔ صحیح فقر (درویشی) کی غلامی غیرت (خودداری) سے ہاتھ آتی ہے۔

(۵) اے بیٹے! شاہین بن، تیر نہ بن، کیونکہ شاہین کبھی تیر کا غلام یا شکار نہیں بن سکتا۔ ہمیشہ تیر ہی شاہین کا شکار بنتا ہے۔ مقصود اس نصیحت سے یہ ہے کہ شاہین جیسی خوددار اور آزاد زندگی گزارو۔ تیر جیسی بے ہمت اور غلام زندگی نہ گزارو۔

(۶) متاعِ گفتار یعنی شاعری کوئی ایسی دولت نہیں ہے جو کہیں نہ ملے۔ اس دنیا میں انوری اور جامی جیسے سینکڑوں ہزاروں شاعر موجود ہیں۔ البتہ دیکھنا یہ ہے کہ کس شاعر کی شاعری افراد یا قوم کو بیدار کرتی ہے۔ اور کس کی شاعری انھیں سلاتی ہے۔ اس لیے اگر شاعری کا ذوق ہو تو ایسا شعر کہہ کہ جس سے سوئی ہوئی قوم جاگ اٹھے۔

(۷) پچھلے شعر میں علامہ نے شاعر اور شاعری کی بات کی ہے۔ علامہ چونکہ خود بھی شاعر



ہیں، اس لیے کہتے ہیں کہ اس دنیا میں بطور شاعر میری حیثیت ہی کیا ہے۔ میری شاعری تو اس آہ و فغاں کی طرح ہے جو کوئی شخص چھت کے نیچے کھڑے ہو کر کرے۔ مراد یہ ہے کہ میں تو غلام قوم میں پیدا ہوا ہوں۔ اگر آزاد قوم میں پیدا ہوا ہوتا تو میری آہ و فغاں اس شخص کی طرح ہوتی جو چھت کے اور پر کھڑے ہو کر بلند کرتا۔ وہ فریاد سنی بھی جاتی ہے، میری فریاد کون سنتا ہے۔

(۸) اس شعر میں بھی علامہ نے شاعری ہی کی بات کو آگے بڑھایا ہے اور کہا ہے کہ میری شاعری گچی شاعری ہے۔ میں اپنے کلام میں وہی کچھ کہتا ہوں جو ایک سچے شاعر کو کہنا چاہیے، اس لیے میں لوگوں کی نظروں میں بلند نام، عزت دار اور قدر و منزلت والا جانا اور سمجھا جاتا ہوں۔ (۹) اپنے نام کی شہرت اور بلند نامی کوئی خاندانی وراثت نہیں ہے، بلکہ یہ اللہ تعالیٰ کی عطا ہے جسے چاہے عطا کر دے اور اس کے لیے اعلیٰ کردار و عمل ضروری ہے۔ یہ بھی اللہ ہی کی توفیق ہے۔ (۱۰) اور (۱۱) ان دو شعروں میں علامہ نے براہ راست اپنے بیٹے جاوید کو خطاب کرتے ہوئے کہا ہے کہ دیکھو، مشہور فارسی شاعر نظامی گنوی نے اپنے بیٹے سے کیا اچھی بات کہی ہے کہ جس جگہ تجھے بزرگی و احترام کا مرتبہ حاصل ہونا چاہیے، وہاں تجھے میرا بیٹا ہونا کوئی فائدہ نہ دے گا، بلکہ تیرے ذاتی جوہر اور اوصاف کام آئیں گے، کیونکہ بزرگی و عزت اپنے کردار و عمل سے ملتی ہے، وراثت سے نہیں۔

مومن پہ گراں ہیں یہ شب و روز  
دین و دولت قمار بازی  
ناپید ہے بندہ عمل مست  
باقی ہے فقط نفس درازی  
ہمت ہو اگر تو ڈھونڈ وہ فقر  
جس فقر کی اصل ہے حجازی  
اس فقر سے آدمی میں پیدا  
اللہ کی شان بے نیازی  
کنجشک و حمام کے لیے موت  
ہے اس کا مقام شاہ بازی  
روشن اس سے خرد کی آنکھیں



بے سرمہ بوعلی و رازی  
 حاصل اس کا شکوہ محمود  
 فطرت میں اگر نہ ہو ایازی  
 تیری دنیا کا یہ سرائیل  
 رکھتا نہیں ذوقی نے نوازی  
 ہے اس کی نگاہ عالم آشوب  
 درپردہ تمام کار سازی  
 یہ فقر غیور جس نے پایا  
 بے تیغ و سناں ہے مرد عازی  
 مومن کی اسی میں ہے امیری  
 اللہ سے مانگ یہ فقیری ہے

مطلب: (۱) اس نظم میں علامہ اقبال اپنے بیٹے جاوید کو اور اس کے ذریعے سے تمام مسلم نوجوانوں کو خطاب کرتے ہوئے کہتے ہیں، مسلمانوں کے لیے اس دور کے شب و روز بڑے کٹھن اور مشکل ہیں، کیونکہ موجودہ زمانہ مغربی تہذیب و تمدن کی خرابیوں کی وجہ سے اتنا خراب ہو چکا ہے کہ دین اور حکومت دونوں جواری بن گئے ہیں۔ دونوں اپنے اغراض و مفادات کے لیے عوام کو داؤ پر لگائے ہوئے ہیں۔

(۲) اس زمانے میں صاحب کردار اور عمل مست لوگ ناپید ہو گئے ہیں، البتہ سانسوں کو طول دینے والے یعنی بے کار زندگی گزارنے والے لوگ عام ہیں۔

(۳) اگر تجھ میں درویشی کی خواہش ہو اور اس کے حصول کی ہمت ہو تو ایسا فقر (درویشی) تلاش کر، جس کی جڑ حجاز میں ہو، یعنی وہ فقر جو اسلامی فقر ہے، وہ فقر جس پر رسول کریمؐ کو بھی فخر تھا اور آپؐ نے جس پر ”الفقر فخری“ کہا تھا۔ اس کے سوا جو درویشی ہے وہ غیر اسلامی بھی ہے اور محض ڈھونگ بھی۔

(۴) اے بیٹے، میں جس اسلامی اور حجازی فقر کی بات کر رہا ہوں، اس فقر سے آدمی کے اندر اللہ کی شان بے نیازی پیدا ہو جاتی ہے۔ مراد یہ ہے کہ وہ فقر کسی کا یا کسی شے کا محتاج نہیں ہوتا۔ وہ فقر جس میں احتیاج ہو یا خود محتاج ہو، وہ حجازی نہیں ہے۔



(۵) اے بیٹے، میں جس فقر کی بات کر رہا ہوں، وہ شاہبازوں جیسے بڑے مرتبے والے فقر کی بات ہے۔ شاہباز فضاؤں میں آزادانہ اڑتا ہے، پہاڑوں پر اپنا ڈیرا بناتا ہے، اپنا شکار خود کرتا ہے۔ اس کے مقابلے میں وہ فقر جس سے نبی کریمؐ نے بھی پناہ مانگی ہے، وہ محتاجی کا فقر ہے جس میں فقیر چڑیوں (کنجشک) اور کبوتروں (حمام) کی طرح دانہ دنگا کا محتاج ہوتا ہے اور دوسروں کے بھروسے پر زندگی بسر کرتا ہے۔ یہ اس کی زندگی نہیں، موت ہے۔

(۶) اس شعر میں بھی اسلامی فقر کی بات کی گئی ہے، اور کہا ہے کہ ایک عقل تو وہ ہے جو اپنی آنکھوں میں بوعلی سینا اور فخر الدین رازی کے فلسفے کا سرمہ ڈالے تو روشن ہوتی ہے، لیکن یہ عقل طالب کو منزل مقصود تک نہیں پہنچاتی اور حقیقت کا مشاہدہ نہیں کراتی۔ دوسری عقل وہ ہے جسے فقر کا سرمہ روشن کرتا ہے۔ یہ عقل منزل مقصود پر بھی پہنچاتی ہے اور حقیقت کا مشاہدہ بھی کراتی ہے۔ اس لیے اے بیٹے! فقر والی عقل کی تمنا کر۔

(۷) اسلامی فقر محمود غزنوی کا سادہ بدبہ اور شکوہ لیے ہوئے ہوتا ہے۔ شرط یہ ہے کہ اس کی سرشت میں ایازی (غلامی) نہ ہو۔ محمود غزنوی اپنے ایک غلام ایاز کو بہت چاہتا تھا اور اس کی ہر خواہش اور مرضی کو نوبت دیتا تھا، جس کے نتیجے میں اس کے ذاتی شکوہ اور بدبے میں فرق آتا تھا۔ فقر بھی اگر کسی کا محتاج ہو اور اپنی شان بے نیازی اور شکوہ برقرار نہ رکھتا ہو تو وہ بھی درست نہیں۔ اسلامی فقر کا جلال اور بدبہ اس میں ہے کہ وہ کسی کا محتاج نہ ہو، دوسرے اس کے محتاج ہوں۔

(۸) دورِ جدید، جس نے اپنی ماڈی ترقی کے باوجود، شرفِ انسانیت کو برباد کر کے رکھ دیا ہے، اپنے اندر ایسی صلاحیت و طاقت نہیں رکھتا کہ مردہ دلوں کو زندہ کر دے۔ جس طرح قیامت کے روز اسرافیلؑ صور پھونکے گا تو سب مردے قبروں سے نکل کھڑے ہوں گے، دورِ جدید کی بانسری میں اس قسم کی تاثیر نہیں ہے۔ ہاں فقر کی بانسری بجانے کا اگر ذوق نصیب ہو تو وہ اسرافیل کی طرح آدمی کے مردہ دل کو زندہ کر سکتی ہے اور زمانہٴ جدید کے آدمی کو پھر سے حیوان سے انسان اور مردہ دل سے زندہ دل بنا سکتی ہے۔

(۹) مردِ فقیر کی نگاہ اسرافیل کی طرح مردہ دلوں کو زندہ کرنے والی ہوتی ہے۔ اس کی نگاہ دنیائے دل میں تلاطم پیدا کر کے اس کو صحیح دل بنانے کی صلاحیت رکھتی ہے، ایسی نگاہ جو دنیا میں انقلاب پیدا کر دے، لوگوں کی تقدیریں بدل دے، وہ پوشیدہ طور پر کارساز (دوسروں کے کام بنانے والی) ہوتی ہے۔ آج کے پیشہ ور فقیر خود گداگر ہیں۔ وہ اپنی محتاجی دور نہیں کر سکتے،



دوسروں کے بگڑے ہوئے کام کیسے بنائیں گے۔ یہ کام اصل فقر اور اسلامی فقیر کا ہے کہ وہ لوگوں کی کارسازی کرتا ہے۔

(۱۰) جس شخص کو خودداری اور غیرت والا فقر حاصل ہو جاتا ہے، اسے میدان جنگ میں دشمن سے مقابلہ کرنے کے لیے تلوار اور نیزے کی ضرورت نہیں ہوتی۔ وہ ان آلات حرب کے بغیر ہی فریقِ مقابل کے سامنے آجاتا ہے اور اپنی نگاہ سے تلوار اور نیزے کا کام لیتا ہے۔ مرد فقیر کی نگاہ تقدیریں بدل دیتی ہے۔ وہ تلوار کا نہیں، نگاہ کی ضرب لگانے والا مرد میدان ہوتا ہے، اور ہمیشہ فتح یاب ہو کر غازی بنتا ہے

(۱۱) جو اہل ایمان واقعی مردِ مومن ہوتا ہے، اس کی امیری دولت کی امیری نہیں ہوتی بلکہ دولتِ فقیر کی امیری ہوتی ہے۔ دھن دولت تو چھاؤں ہے، آج ہے، کل نہیں ہے۔ فقر کی دولت وہ دولت ہے جس کو نہ زوال ہے اور نہ کوئی اسے چھین سکتا ہے۔ مرد فقیر کسی کا محتاج نہیں ہوتا، بلکہ سب اس کے محتاج ہوتے ہیں اور وہ محتاجوں کی احتیاج دور کرتا ہے۔ اس کی غیرت گوارا نہیں کرتی کہ وہ خود کسی کا محتاج ہو۔ اے بیٹے! اللہ سے دعا کر کہ وہ تمہیں فقر کی یہ دولت عطا کر دے۔ دنیا کی دولت تو آنی جانی شے ہے، اس پر فقر کی دولت کو قربان نہ کر دینا۔

(۴)

خطاب بہ جاوید (سخنہ بہ نژادِ نو) اقبال کی ایک ایسی نظم ہے جس میں انھوں نے خود نوجوان نسل (نژادِ نو) کے متعلق اپنے خیالات اور پیغام کو ایک واضح ربط اور تسلسل کے ساتھ پیش کیا ہے اور یوں یہ نظم نوجوانوں کے متعلق اقبال کے جملہ تصورات کا ایسا مرقع بن گئی ہے جس میں فکر اور شعر دونوں کے رنگ پوری آب و تاب کے ساتھ جلوہ گر ہیں اور آپس میں مل جل کر مرقع کو ایسی صورت دیتے ہیں کہ ان سے قلب و نظر دونوں کو زندگی ملتی ہے۔ اس نظم کا عنوان ہے ”خطاب بہ جاوید“۔ دوسرا ذیلی عنوان ہے ”سخنہ بہ نژادِ نو“۔ گویا اقبال کو خود بھی خیال تھا کہ کہیں ”خطاب بہ جاوید“ کا مطلب جاوید بیٹے سے خطاب سے نہ لیا جائے، اس لیے انھوں نے دوسرے عنوان سے وضاحت کر دی کہ یہ گفتگو دراصل نئی نسل سے ہو رہی ہے۔

یہ نظم جاوید نامہ کے آخر میں درج ہے، جس کے مطالب مولانا اسلم بے راج پوری مرحوم کی تجویز کے مطابق پورے عالم اسلام کے نصابِ تعلیم کا جز بننے کے لائق ہیں۔ اس فارسی نظم کے مطالعے سے پڑھنے والا جن گونا گوں کیفیتوں سے دوچار ہوتا ہے، ان کا ظہور صرف اس



وقت ہوتا ہے جب فلسفہ و شعر کی سطح ایک ہو جائے اور دونوں اپنا سفر پوری طرح ہم آہنگ ہو کر طے کریں۔ یہاں اس نظم کا پورا فارسی متن، ترجمے اور کسی قدر تشریح کے ساتھ پیش کیا جاتا ہے۔ امید ہے کہ نوجوانانِ پاکستان یہ نظم حفظ کر لیں گے۔

پہلا بند

ایں سخن آراستن بے حاصل است  
بر نیاید آنچه در قعر دل است  
گرچہ من صد نکتہ گفتم بے حجاب  
نکتہ دارم کہ ناید در کتاب  
گر گویم می شود پیچیدہ تر!  
حرف و صوت اورا کند پوشیدہ تر  
سوز او را از نگاہ من بگیر  
یا ز آہ صبح گاہ من بگیر!

(۱) یہ جو میں نے گفتگو کی انجمن سبائی ہے، اس سے کچھ حاصل نہ ہوگا، کیونکہ جو کچھ میرے قلب کی گہرائی میں ہے، اسے لفظوں کی زبان میں بیان نہیں کیا جاسکتا۔ مراد یہ ہے کہ دل کی بات زبان ادا نہیں کر سکتی۔

(۲) اگرچہ میں نے (اپنی شاعری میں) سیکڑوں رمز کی باتیں کھول کر بیان کی ہیں، لیکن میں ایک ایسا نکتہ (رمز) رکھتا ہوں جو تحریر میں نہیں آسکتا۔

(۳) اگر میں یہ نکتہ بیان کرتا ہوں تو بیان کرنے سے یہ مزید الجھ جائے گا۔ میرے الفاظ اور میری آواز اس نکتے کو پہلے سے بھی زیادہ پوشیدہ کر دے گی۔

(۴) اس نکتے کا سوز یا تو میری نگاہ سے یا میری آہ سحر گاہی سے حاصل کر۔ مراد یہ ہے کہ اس نکتے نے میری نگاہ میں جو سوز اور میری آہ سحر گاہی میں جو درد پیدا کیا ہے، اگر تو اس کو میرے دل کی باریک بات کا نشان سمجھے تو شاید اس سے اصل بات کی طرف رجوع کر سکے، لیکن یہ اسی وقت ہو سکے گا جب تو خود صاحبِ سوز ہوگا۔

اقبال نے اپنی ساری زندگی اپنی شاعری کے ذریعے نوجوانوں کی جو فکری رہنمائی کی ہے، ان اشعار میں اس کی طرف اشارہ کیا گیا ہے۔ جس ایک نکتے کی طرف اقبال اپنے نوجوانوں کی



توجہ مبذول کر رہے ہیں، اس کے متعلق اقبال کا خیال ہے کہ وہ اگر ”حرف و صوت“ کی مددگا۔

دوسرا بند

مادرت درسِ نخستیں با تو داد  
 غنچہ تو از نسیم او کشاد  
 از نسیم او ترا این رنگ و بوست  
 اے متاعِ ما بہائے تو از دست  
 دولتِ جاوید ازو اندوختی  
 از لب او لا الہ آموختی  
 اے پسر ازوقِ نگہ از من بگیر  
 سوختن در لا الہ از من بگیر  
 لا الہ گوئی؟ بگو از رُوئے جاں  
 تا زاندام تو آید بوئے جاں  
 مہر و مہ گردد زسوزِ لا الہ  
 دیدہ ام این سوز را در کوہ و کہ!  
 این دو حرفِ لا الہ گفتار نیست  
 لا الہ جز تیغِ بے زنہار نیست  
 زیستن باسوزِ او قہاری است  
 ”لا“ ضرب است و ضربِ کاری است<sup>۱</sup>

مطلب: (۱) بیٹے! پہلا سبق تجھے تیری ماں نے دیا اور تیرا غنچہ اس کی نسیم سے کھلا۔ مراد یہ ہے کہ پہلی تربیت گاہ تیری ماں کی گود تھی، جس نے لوریاں دے دے کر تیرے کانوں میں ”لا الہ“ کا رس گھولا۔

(۲) یہ تیرے اندر جو رنگ و بو ہے، یہ سب ماں کی نسیم سے ہے۔ اے میری متاعِ عزیز! تیری قیمت ماں کی تربیت سے ہے کہ اسی کی تربیت نے وہ کچھ بنایا ہے، جو ثواب ہے۔  
 (۳) تو نے (ایمان اور اسلام) کی ہمیشہ رہنے والی دولت اسی سے حاصل کی ہے۔ تو نے یہ لا الہ ماں کے ہونٹوں ہی سے سن کر سیکھا ہے۔





(۴) اس کا جو کام تھا، وہ اس نے کر دیا۔ اے بیٹے! اب نگاہ کا ذوق مجھ سے حاصل کر۔ لا الہ (کلمہ توحید) تو تو نے ماں سے سیکھ لیا ہے، اب لا الہ کی آگ میں جلنا مجھ سے سیکھ۔ مراد یہ ہے کہ لا الہ کو قاتل (محض گفتگو) سے گزار کر حال (قلبی کیفیت) بنانے کا گر مجھ سے سیکھ۔

(۵) اگر تو لا الہ کہتا ہے تو پوری روحانی قوت سے کہہ، تاکہ تیرے جسم سے روح کی خوشبو آئے۔ زبان سے کلمہ توحید ضرور پڑھ، مگر دل سے اس کا اقرار بھی کر۔ کلمہ توحید کی روح کو اپنے اندر بسا کر اس کے مطابق زندگی بسر کر۔ تیرا ہر رنگ اور تیرا ہر بال توحید کی گواہی دے، یہ ہے کلمہ توحید کے پڑھنے اور اس کے اقرار کا مقصد۔

(۶) چاند اور سورج لا الہ کے سوز سے گردش کرتے ہیں۔ میں نے اس سوز کو پہاڑ اور تنکے میں، یعنی کائنات کی ہر چھوٹی بڑی چیز میں دیکھا ہے۔ یہ ہے وہ نکتہ توحید، جس کے گرد ہر چیز دائرے کی طرح گھومتی ہے۔

(۷) یہ دو حرف ”لا الہ“ (کوئی معبود نہیں، اللہ کے سوا) محض گفتگو نہیں ہیں۔ بیٹے یاد رکھ، یہ لا الہ بے زہار تلوار کے سوا کچھ نہیں (بے زہار تلوار کو شمشیر جو ہر دار بھی کہتے ہیں۔ یہ ایسی تلوار ہوتی ہے جس سے کسی کو پناہ نہ مل سکے، جس کے وار کو روکا نہ جاسکے۔)

(۸) اس لا الہ کے سوز میں جان قہاری ہے۔ لا الہ ایک ضرب ہے اور کاری ضرب ہے یعنی زبان سے لا الہ کہہ کر یہ سمجھ لینا کہ میں مسلمان ہو گیا ہوں، درست نہیں ہے۔ مسلمان اس وقت ہوتا ہے جب وہ توحید کا دل سے اقرار کرتا ہے اور اقرار کرنے کے بعد پہلے خود پر اسے نافذ کرتا ہے اور پھر دوسروں پر اس کا رنگ جماتا ہے۔

اس بند میں یہ بتانے کے بعد کہ ”لا الہ“ کی دولت تو نے اپنی مشفق ماں کی آغوش میں رہ کر حاصل کی، اقبال کہتے ہیں کہ ”لا الہ“ کی آگ میں جلنے کا سبق تو مجھ سے سیکھ، لیکن یہ سبق تیری سمجھ میں اس وقت آئے گا جب تو ذوق نگاہ کی دولت بیدار مجھ سے حاصل کرے۔ اقبال بڑے لطیف انداز میں اپنے بیٹے کو یہ بتاتے ہیں کہ ”لا الہ“ کے سوز سے سورج اور چاند گردش کرتے ہیں اور کوہ و ماہ میں اسی کے سوز کا عکس نظر آتا ہے۔ اے بیٹے! لا الہ کے ان دو حرفوں کو محض گفتار مت سمجھ۔ ان دو حرفوں میں شمشیر جو ہر دار کی قوت ہے۔ ”لا الہ“ نہ صرف ضرب ہے بلکہ ضرب کاری ہے۔

تیسرا بند

مومن و پیش کساں بستن نطق



مومن و غداری و فقر و نفاق  
 با پیشیزے دین و ملت را فروخت  
 ہم متاعِ خانہ و ہم خانہ سوخت  
 لاله اندر نمازش بود و نیست  
 نازبا اندر نیازش بود و نیست  
 نور در صوم و صلوات او نماند  
 جلوہ در کائنات او نماندا!  
 آنکہ بود اللہ اُورا ساز و برگ  
 قند او حب مال و ترسِ مرگ  
 رفت ازو آلِ مستی و ذوق و سرور  
 دین او اندر کتاب و ادب گور  
 صحبتش با عصر حاضر در گرفت  
 حرف دین را از دو پیغمبر، گرفت  
 آل ز ایران بود و این ہندی نژاد  
 آل ز حج بیگانه و این از جہاد  
 تا جہاد و حج نماند از واجبات  
 رفت جاں از پیکرِ صوم و صلوات  
 روح چون رفت از صلوات و از صیام  
 فرد ناہموار و ملت بے نظام!  
 سینہ ہا از گرمیِ قرآن تہی  
 از چنیں مرداں چہ امید بہی  
 از خودیِ مردِ مسلمان درگذشت  
 اے خضر دستے کہ آب از سرگذشت بنا

مطلب: (۱) مومن ہو کر غلامی کا کپڑا کر پر باندھنا، مومن ہو کر غداری، مفلسی اور نفاق کی زندگی بسر کرنا، یہ متضاد باتیں ہیں۔



(۲) اب اسی مومن نے ایک کوڑی کے عوض دین اور قوم کو فروخت کر دیا۔ اس نے گھر اور گھر کا اثاثہ جلا دیا۔

(۳) کبھی اس کی نمازوں میں لا الہ (توحید کا رنگ) تھا۔ اب نہیں ہے۔ اس کے نیاز میں کبھی ناز تھا۔ اب نہیں ہے۔ یعنی اللہ تعالیٰ کے حضور جس نیاز سے وہ سر بہ سجود ہوتا تھا، اس میں ایک مومنانہ شان تھی جو اب نہیں ہے۔

(۴) اس کے روزوں اور اس کی نمازوں میں نور نہیں رہا۔ اس کی کائنات میں جلوہ حق نہیں رہا۔ یعنی آج اس کی نمازیں اور روزے بے تحفظی ہیں۔

(۵) وہ جس کی ساز و سامان اللہ تھا، اس کا فتنہ حب مال اور اس کا خوف موت ہے۔ اب وہ مال کی محبت میں گرفتار ہے اور اللہ کی راہ میں جان دینے سے ڈرتا ہے۔ کبھی وہ اپنے مال اور اپنی جان کو اللہ کی ملکیت سمجھتا تھا۔ اس لیے ان کو بے دریغ اس کی راہ میں خرچ کر دیتا تھا، لیکن اب اپنی ذاتی ملکیت سمجھتے ہوئے ان کو خرچ نہیں کرتا۔

(۶) اب اس سے ذوق و سرور کی مستی چلی گئی ہے۔ اس کا دین کتاب میں اور وہ خود قبر میں ہے، یعنی اس نے قرآن پر عمل چھوڑ دیا ہے اور قبر کے مردوں کی سی زندگی بسر کر رہا ہے۔

(۷) اس نے عصر حاضر کی صحبت اختیار کر لی ہے اور اس نے اپنے پیغمبر حضرت محمد صلی اللہ علیہ وآلہ وسلم کو چھوڑ کر زمانہ حال کے دو جھوٹے پیغمبروں کا دین قبول کر لیا ہے۔

(۸) ان دو پیغمبروں میں سے ایک ایران کا تھا، اور دوسرا ہندی نسل کا تھا۔ ایرانی حج سے بیگانہ تھا اور ہندی جہاد سے بیگانہ تھا۔ (ایرانی جھوٹے نبی کا نام مرزا حسین علی بہاء اللہ ہے۔ یہ ۱۸۱۷ء میں ایران کے مقام نور میں پیدا ہوا۔ اس نے صرف حج ہی نہیں، بلکہ پوری شریعت محمدی کو منسوخ کر دیا۔ اس کے پیروکار بہائی کہلاتے ہیں۔ ہندوستان میں پیدا ہونے والے جھوٹے نبی کا نام مرزا غلام احمد تھا جو ۱۸۳۸ء میں قادیان میں پیدا ہوا۔ اس نے نبوت کا دعویٰ کرتے وقت جہاد کی نئی کردی۔)

(۹) جب حج اور جہاد مسلمانوں کے لیے واجب نہ رہے تو پھر نماز اور روزے سے بھی جان نکل گئی یعنی وہ بھی بے اثر ہو گئے۔

(۱۰) جب نماز اور روزے سے روح نکل گئی تو فرد بے لگام اور ملت بے نظام ہو گئی۔

(۱۱) مسلمان کے سینے قرآن کی حرارت سے خالی ہو گئے تو ایسے مردوں سے اچھائی کی کیا



امید ہو سکتی ہے۔

(۱۲) مردِ مسلمان نے خودی کو چھوڑ دیا۔ اے خضر! مدد کر کہ پانی سر سے گزر گیا ہے۔  
اس بند میں جو بارہ اشعار پر مشتمل ہے، موجودہ دور کے مسلمانوں کی حالتِ زار کا نقشہ  
کھینچا گیا ہے اور بتایا گیا ہے کہ مسلمانوں کی نمازیں ”لا الہ“ کے سوز سے خالی ہیں اور اس کے  
نیاز میں نازمفقود ہے۔ اس کے صوم و صلوة میں نور کا اور اس کی کائنات میں جلوے کا ظہور نہیں۔  
وہ مسلمان کہ جس کے لیے صرف اللہ کا نام سرمایہ حیات تھا، اب حبتِ دولت اور خوفِ مرگ کے  
دام میں اسیر ہے۔ عصرِ حاضر کی صحبت اور دو جھوٹے نبیوں کی جھوٹی تربیت نے اسے دین سے  
بیگانہ کر دیا۔ اس کے حج اور جہاد کی حیثیت واجباتِ دین کی نہ رہی۔ اس کا نتیجہ یہ ہوا کہ اس کے  
صوم و صلوة کے پیکر بے روح ہو کر رہ گئے اور جب روزے نماز سے روح رخصت ہوئی تو فرد کی  
زندگی میں ہمواری اور ملت کی زندگی میں نظم و ضبط باقی نہ رہا۔

چوتھا بند

سجدہ کز دے زمیں لرزیدہ است  
بر مرادش مہر مہ گرویدہ است  
سنگ اگر گیرد نشان آں سجود  
در ہوا آشفته گردد ہم چو دود  
ایں زماں جز سر بریزی بیخ نیست  
اندرو جز ضعفِ پیری، بیخ نیست  
آں شکوہ ربی الاعلیٰ کجاست  
ایں گناہ اوست یا تقصیر ماست  
ہر کے بر جادہ خود تند تو  
ناقہ ما بے زمام و ہرزہ دو  
صاحبِ قرآن و بے ذوقِ طلب  
العجب، ثم العجب، ثم العجب!

مطلب: (۱) وہ سجدہ کہ جس سے زمین لرز اٹھتی تھی، جس کے مدار پر سورج اور چاند گردش

کرتے تھے۔



(۲) اس سجدہ کا نشان اگر پتھر خود پر ثبت کر لیتا تھا تو وہ پتھر دھویں کی طرح ہوا میں تحلیل

ہو جاتا تھا۔

(۳) وہ سجدہ موجودہ زمانے میں سوائے سرچھکانے کے اور کچھ نہیں ہے۔ اس میں سوائے بڑھاپے کی کمزوری کے اور کچھ نہیں ہے۔ یعنی نماز مجبوراً، بڑی مصیبت سمجھ کر سجدہ ادا کرتے ہیں۔ اس میں کوئی ذوق و شوق نہیں ہوتا۔

(۴) وہ ربی الاعلیٰ کا دبدبہ کہاں ہے؟ یہ اس کا گناہ ہے یا ہماری تقصیر ہے؟ جب مسلمان سجدے میں ”ربی الاعلیٰ“ کہتا ہے تو اب بھی وہ یہ الفاظ زبان سے ضرور ادا کرتا ہے، لیکن وہ ”اعلیٰ“ رب کے سوا غیر رب کو سمجھتا ہے۔

(۵) ہر کوئی اپنے راستے پر سرپٹ دوڑا جا رہا ہے۔ ہماری اونٹنی بغیر کھیل کے ہے اور بے مقصد دوڑی جا رہی ہے۔ یعنی آج مسلمان اللہ کی راہ چھوڑ کر، اپنے بنائے ہوئے راستوں پر، جن کی کوئی منزل نہیں ہے، دوڑے جا رہے ہیں۔

(۶) کتنی عجیب بات ہے کہ مسلمان قرآن رکھتا ہے، لیکن طلب کا ذوق نہیں رکھتا۔ عجیب

ہے، عجیب ہے۔

اس بند میں اقبالؒ عہد حاضر کے مسلمانوں کے سجدے کی بے کیفی کا ذکر کرتے ہوئے سوال کرتے ہیں کہ ہمارے ”ربی الاعلیٰ“ کا شکوہ آخر کہاں گیا اور صاحب قرآن ہوتے ہوئے مسلمان ذوق و شوق سے خالی کیوں رہ گیا؟

پانچواں بند

گر خدا سازد تڑا صاحب نظر  
روزگارے را کہ می آید نگر  
عقل ہا بے باک و دل ہا بے گداز  
چشم ہا بے شرم و غرق اندر مجاز  
علم و فن، دین و سیاست، عقل و دل  
زوج زوج اندر طواف آب و گل  
آسیا آں مرز و بوم آفتاب



غیر ہیں، از خویشتن اندر حجاب  
 قلب او بے واردات نو بنو  
 حاصلش راکس نگیرد باد و جو  
 روزگارش اندریں دیرینہ دیر  
 ساکن و بخ بستہ و بے ذوق سیر  
 صید مٹایان و نخچیر ملوک  
 آہوئے اندیشہ اولنگ و لوک  
 عقل و دین و دانش و ناموس و ننگ  
 بستہ فتراک لردان فرنگ  
 تاختم بر عالم افکار او  
 بردردیم پردہ اسرار او  
 درمیان سینہ دل خوں کردہ ام  
 تا جہانش را دگر گوں کردہ ام

مطلب: (۱) اگر خدا تجھے صاحب نظر بنائے تو جو زمانہ آنے والا ہے، اسے نور سے دیکھنا۔  
 (۲) یہ آنے والا زمانہ ایسا ہوگا کہ جس میں لوگوں کی عقلیں بے باک اور دل بے گداز  
 ہوں گے، آنکھیں بے شرم و حیا ہوں گی اور مجاز (ہوس) میں غرق ہوں گی۔  
 (۳) علم و فن، دین و سیاست، عقل و دل، سب کے سب گروہ درگروہ آب و گل کے  
 طواف میں لگے ہوئے ہیں، یعنی ان سب میں مادہ پرستی کا دور دورہ ہے۔ ان کا روح سے کوئی  
 تعلق نہیں رہا۔ یہ سب تن کے دل دادہ ہیں۔

(۴) ایشیا جو آفتاب کی جنم بھومی ہے، یہاں کے رہنے والے خود سے تو حجاب میں ہیں  
 اور غیروں کا نظارہ کر رہے ہیں۔ مراد یہ ہے کہ سورج مشرق سے نکلتا ہے۔ کبھی علوم و فنون بھی  
 مشرق سے نکلتے تھے۔ آج مشرق جہالت کی تاریکی میں ہے، اپنے علوم و فنون سے ناواقف  
 اور یورپ کے علوم و فنون کا شیدائی۔

(۵) ایشیا کا قلب نئی نئی واردات سے خالی ہے۔ اس کے فکر و خیال کو کوئی بچہ کے دانوں  
 کے عوض بھی خریدنے کے لیے تیار نہیں ہے۔



(۶) اس پرانی، گھسی پٹی دنیا میں اس کی زندگی ساکن، بخ بستہ، جامد اور سیر و حرکت کے ذوق کے بغیر ہے۔

(۷) وہ جاہل اور غلط کار مملّوں اور بادشاہوں (نوابوں، جاگیرداروں اور وڈیروں) کا شکار ہو چکا ہے۔ اس کے فکر کا ہرن لنگڑا اور گھٹنوں کے بل ہاتھ ٹیک کر چلنے والا ہے۔

(۸) اس کی عقل، دین، دانش، ناموس و ننگ، فرنگیوں کے لارڈوں کی فتراک میں (شکار کی طرح) بندھے ہوئے ہیں، یعنی یہ سب کچھ فرنگیوں کے تابع ہیں۔

(۹) میں نے مشرق کے افکار پر چڑھائی کی اور اس کے پردوں کو چاک کر دیا، یعنی میں نے اہل مشرق کی کمزروی کا راز کھول کر بیان کر دیا ہے۔

(۱۰) اہل مشرق کی حالت زار دیکھ کر میں نے اپنے سینے میں دل خون کر لیا ہے، تب جا کر میں نے ان کی دنیا بدلی ہے۔

اس بند میں اقبالؒ ایک بار پھر نوجوان سے مخاطب ہوتے اور اس سے کہتے ہیں کہ اللہ تجھے صاحبِ نظر کرے تو اس دنیا کی ایک جھلک دیکھ جو اس وقت تیرے سامنے ہے۔ ان دنیا والوں کی عقلیں بے باک ہیں، ان کے دل گداز سے خالی ہیں۔ ان کی آنکھوں میں شرم باقی نہیں رہی اور وہ سر تاپا ”مجاز“ میں غرق ہیں۔ اس عہد میں علم و فن، دین و سیاست اور عقل و دل سب آب و گل کے طواف میں مصروف ہیں۔

چھٹا بند

من بطع عصر خود گفتم دو حرف

کردہ ام بحرین را اندر دو ظرف

حرف بیجا بیچ و حرف نیش دار

تا کنم عقل و دل مرداں شکار

حرف تہ دارے بانداز فرنگ

نالہ مستانہ از تارچنگ

اصلی ایں از ذکر و اصل آں ز فکر

اے تو بادا وارث ایں فکر و ذکر

آجویم از دو بحر اصلی من است



فصل من فصل است وہم وصل من است  
تا مزاج عصر من دیگر فتاد  
طبع من ہنگامہ دیگر نہاد

مطلب: (۱) میں نے اپنے زمانے کی طبیعت کے بارے میں دو باتیں کی ہیں۔ یوں سمجھو کہ یہ دو باتیں نہیں ہیں، بلکہ دو سمندروں کو دو برتنوں میں بند کر دیا ہے۔

(۲) یہ دو باتیں بیچ دار اور چھتی ہوئی ہیں، تاکہ میں مردوں کی عقل اور دل کو شکار کروں۔ اقبال کہنا یہ چاہتے ہیں کہ میں نے اپنے کلام میں دو قسم کی باتیں کی ہیں۔ ایک وہ ہیں جن کا تعلق عقل اور ذہن سے ہے، اور دوسری وہ ہیں جن کا تعلق دل اور عشق سے ہے۔ ایک قسم میری باتوں کی فکر کے تحت آتی ہے اور دوسری قسم ذکر کے تحت۔ مثلاً میں نے اپنی کتب فلسفہ عجم اور تشکیلی جدید الہیات میں جو باتیں کی ہیں، وہ عقل و ادراک اور فلسفہ و حکمت و دانش کا پہلو رکھتی ہیں، اور جو باتیں میں نے اپنے اردو اور فارسی منظوم کلام میں کی ہیں، ان پر عشق و مستی غالب ہے، وہاں عقل و حکمت بھی دل کے تابع ہے۔ اے بیٹے! تو دونوں سے استفادہ کر۔ میں مانتا ہوں، میری ساری کتابوں کا انداز بیچ دار، نہ دار اور نیش دار ہے، لیکن میری اور میرے مخاطبین کی ضرورت یہی تھی کہ میں یہ انداز بیان اختیار کروں۔ بات عشق کی ہو یا عقل کی، عام شاعروں کی طرح سادہ انداز میں بیان نہیں کی جاسکتی۔ اس کے لیے مشکل انداز بیان مجبوراً اختیار کرنا پڑتا ہے۔

(۳) میں نے فرنگیوں کی طرح فلسفہ و حکمت کی نہ دار باتیں کی ہیں اور اپنے رباب کے تاروں سے مستانہ نالے بھی پیدا کیے ہیں، یعنی مومنانہ اور عاشقانہ انداز بھی اختیار کیا ہے۔ تقاضائے وقت کے مطابق میں نے عشق و عقل کے دونوں اسلوب اختیار کیے ہیں۔

(۴) اس کی یعنی عشق کی اصل ذکر ہے، اور اس کی یعنی عقل کی اصل فکر ہے۔ اے کاش، تو ان دونوں کا وارث و امین بن جائے۔

(۵) میں ایک ندی ہوں۔ میری اصل (عشق و عقل) کے دو سمندروں سے ہے۔ میری جدائی میری جدائی بھی ہے اور میرا وصل بھی ہے۔ مراد یہ ہے کہ میں نے عشق اور عقل کو ان کے جداگانہ اور منفرد اوصاف کے ساتھ بھی بیان کر دیا ہے اور ان کے باہمی تعلق کی بناء پر بھی۔

(۶) چوں کہ میرے زمانے کا مزاج اور طرح کا ہے، اس لیے میری طبع نے بھی ایک اور





طرح کا ہنگامہ کیا ہے۔ مراد یہ ہے کہ پہلے ادوار کے شاعروں نے ان ادوار کے تقاضوں کے مطابق شاعری کی ہے اور میں نے اپنے زمانے کے تقاضوں کے مطابق۔ اس وقت ضرورت تھی کہ عقل کی بے راہ روی دکھا کر عشق کی راہ مستقیم دکھائی جاتی، اور محض اس عقل کو اختیار کرنے کے لیے کہا جاتا جو عشق کے تابع ہے۔ جہاں فکر کی بات کی جاتی، وہاں ذکر کی اہمیت بھی بتائی جاتی، اس لیے کہ ذکر بغیر فکر اور فکر بغیر ذکر کے بیکار ہے۔

یہ بندانِ تصورات کی تمہید ہے جو اگلے ساتویں بند میں اقبال پیش کرنے والے ہیں۔ یہ ساتواں بند ایک لحاظ سے پوری نظم کا قلب اور روح ہے۔ اس بند میں اقبال نے عہدِ حاضر کے نوجوان کی حالت کا نقشہ کھینچا ہے اور علم کے صحیح مفہوم کی وضاحت کی ہے۔

ساتواں بند:

نوجوان تشنہ لب، خالی ایام  
 شستہ رُو، تاریک جاں، روشن دماغ  
 کم نگاہ و بے یقین و نا اُمید  
 چشمِ شاں اندر جہاں چیزے ندید  
 ناکساں منکر زخود مومن بغیر  
 خشت بند از خاکِ شاں معمارِ دیر  
 مکتب از مقصود خویش آگاہ نیست  
 تا بجزب اندر روشِ راہ نیست  
 نورِ فطرت راز جان ہا پاک شست  
 یک گلِ رعنا ز شاخِ اُد زست  
 خشت را معمارِ ما کج می نہد  
 خوئے بط با بچہ شاہیں دہد  
 علم تا سوزے گلیرد از حیات  
 دل گلیرد لذتے از واردات  
 علم جز شرح مقامات تو نیست



علم جز تفسیر آیات تو نیست  
سوختن می باید اندر نارِ حس  
تا بدانی نقرہ خود را زمس  
علم حق اول حواس، آخر حضور  
آخر او می گنجدر در شعور

مطلب: (۱) عصر حاضر کے نوجوان تشنہ لب ہیں اور ان کے پیالے خالی ہیں، یعنی ان کو نہ ذکر کا خیال ہے نہ فکر کی اہمیت کا اندازہ، اس لیے ان کے چہرے تو چمک دار، لیکن جانیں تاریک اور دماغ روشن ہیں۔ مراد یہ ہے کہ وہ جسم کی آرائش و تزئین کے تو قائل ہیں، روح کی تجلی کے قائل نہیں۔

(۲) وہ کم نگاہ، بے یقین اور نا اُمید بھی ہیں۔ ان کی آنکھوں نے جہاں میں کوئی چیز نہیں دیکھی، یعنی وہ دنیا کی حقیقت سے آشنا نہ ہو سکے اور ہوتے بھی کیسے، اُن کے پاس وہ نگاہ ہی نہیں ہے۔ اُن کو حقیقت کا نمانت کا یقین ہی نہیں ہے، وہ زندگی کے مقاصد سے بے خبر ہونے کی بنا پر مایوسانہ زندگی بسر کر رہے ہیں۔

(۳) یہ نوجوان ناکس ہیں۔ کسی شمار میں نہیں، کیونکہ وہ اپنی ہستی کا انکار کرتے ہیں اور دوسروں کی ہستی پر ایمان لاتے ہیں۔ یعنی وہ اپنی روایات اور اقدار کو بیچ سکتے ہیں اور دوسروں کی روایات اور اقدار کو عزیز جانتے ہیں۔ یہی وجہ ہے کہ بُت خانے کا معمار ان کی مٹی سے ایشیئیں بناتا ہے اور اپنے بُت خانے پر لگاتا ہے۔

(۴) آج کا وہ مکتب، جس میں یہ نوجوان تعلیم پاتے ہیں، اپنے مقصود سے آگاہ نہیں ہے، کیوں کہ اس میں آدمی کے اندر جذب ہونے کی راہ نہیں ہے۔ مطلب یہ ہے کہ آج کا مدرسہ اور آج کا استاد ذہن اور بدن کی عمارتیں تو تعمیر کرتا ہے، لیکن روح اور دل کی عمارتیں مسمار کرتا ہے۔ ان مدرسوں کا علم تن کی پرورش کے لیے ہے، من کی پرورش کے لیے نہیں ہے، اور مولانا روم کے الفاظ میں جو علم تن کے لیے پڑھا جاتا ہے، وہ آدمی کو سانپ بن کر ڈس لیتا ہے اور جو علم دل کے لیے پڑھا جاتا ہے، وہ آدمی کا یار بن جاتا ہے۔

(۵) ہمارے ان مدرسوں اور استادوں نے نوجوانوں کی جانوں سے فطرت کے نور کو دھو ڈالا۔ مدرسے کی شاخ سے ایک شاداب پھول بھی نہیں کھلا، یعنی مردِ حق ایک بھی پیدا نہیں ہوا۔



(۶) ہمارا معمار یعنی مدرسے کا استاد پہلی اینٹ ہی میڑھی رکھتا ہے۔ وہ شاہین بچوں کو بطخ کی عادت ڈالتا ہے۔

(۷) علم جب تک زندگی سے سوز نہیں لیتا، اُس وقت تک دل واردات کی لذت سے آشنا نہیں ہوتا، یعنی علم بے عشق دل کی موت ہے۔

(۸) علم سوائے تیرے (یعنی آدمی کے) مقامات کی شرح کے سوا کچھ نہیں ہے۔ علم سوائے تیری آیات کی تفسیر کے اور کچھ نہیں۔ یہ علم جو عصر حاضر نے تجھے دیا ہے، یہ آدمی کو اُس کے مقامات سے نا آشنا کرتا ہے۔ اُسے اُس کے مقصدِ تخلیق سے دور لے جاتا ہے، اس لیے یہ علم درحقیقت جہالت ہے۔ علم تو وہ ہوتا ہے جو تجھے تیری معرفت عطا کرے۔ محض رزق اور تن پروری کے لیے علم حاصل کرنا یہ تو خود کو حیوان بنانا ہے۔ کھانا پینا اور ختم ہو جانا تو حیوانوں کی زندگی ہوتی ہے۔ بیٹے! علم وہ حاصل کر جو تجھے تجھ سے آشنا کر دے۔ تیری مخفی انسانی صلاحیتوں کو اجاگر کرے اور جو تجھے انسان بنائے، بلکہ اس سے بھی آگے کے مقامات سے تجھے آشنا کرے۔

(۹) جس کی آگ میں جلنا چاہیے، تاکہ تو اپنی چاندی کوتا بنے سے الگ پہچان سکے۔ یعنی آدمی کو پہلے وہ علوم حاصل کرنے چاہئیں جو ظاہری حواسِ خمسہ سے حاصل ہوتے ہیں، یعنی علم الاسما کے تحت آفاق کے علم سے آشنا ہونا چاہیے۔ اس کے بعد وہ علوم حاصل کرنے چاہئیں جو باطنی حواسِ خمسہ سے حاصل ہوتے ہیں۔ تب جا کر کھرے کھوٹے اور انسان حیوان کی شناخت ہوگی۔

(۱۰) حق کا علم پہلے حواس سے حاصل کیا جاتا ہے اور آخر میں مشاہدات سے۔ یہ علم جو آخر میں آتا ہے، حضوری پیدا کرتا ہے۔ حضوری ایسی چیز ہے جو عقل کی گرفت میں نہیں آسکتی۔ مراد یہ ہے کہ علم حق کی ابتداء بے شک شعور سے ہوتی ہے، لیکن اس کی انتہا کا شعور کسی کے علم میں نہیں۔ اسے صرف کوئی مردِ حق ہی جان سکتا ہے۔

اس بند کے پہلے دو شعروں میں اقبال نے عہد حاضر کے نوجوان کی حالت کا نقشہ کھینچا ہے کہ تشنہ لب، خالی ایباغ، شستہ رُو، تاریک جان، روشن دماغ، کم نگاہ، بے یقین اور نا اُمید۔ ان خامیوں کا ذمہ دار تعلیم کو ٹھیراتے ہوئے اپنی بات تمثیل اور کنایے کے پیرائے میں بیان کرتے ہیں اور کہتے ہیں کہ آج کل کی تعلیم اپنے مقصد سے آگاہ نہیں اور اس کی لے نے طالب علم کے جذبِ اندروں تک رسائی حاصل نہیں کی۔ اس کی شاخوں میں گلِ رعنا اگانے کی صلاحیت نہیں اور اس نے شاہین بچوں میں بطخوں کی عادت پیدا کر دی ہے۔ علم جب تک زندگی



سے سوز حاصل نہ کرے، دل کو واردات (قلبی) میں کوئی لذت حاصل نہیں ہوتی۔ آج کا علم سوائے اس کے اور کچھ نہیں کہ وہ تیرے مقام و مرتبے کی تشریح اور تیری آیات ذات کی تفسیر کرے۔ انسان کو پہلے احساس کی آگ میں جلنا ہوتا ہے، جب وہ اس قابل بنتا ہے کہ اپنی ذات کے کھوٹے کھرے میں امتیاز کر سکے۔

علم حق اوّل حواسِ آخر حضور  
 آخرِ اومی گلچید در شعور! ہا  
 آٹھواں بند

صد کتابِ آموزی از اہل ہنر  
 خوشتر آن در سے کہ گیری از نظر  
 ہر کے زان می کہ ریزد از نظر  
 مست می گردد باندازِ دگر  
 از دمِ بادِ سحر میرد چراغ  
 لالہ زان بادِ سحرے در ایام  
 کم خور و کم خواب و کم گفتار باش  
 گردِ خود گردندہ چون پُر کار باش  
 منکرِ حق نزدِ منلاً کافر است  
 منکرِ خود نزدِ من کافر تر است  
 آن بانکارِ وجود آمد، عجول  
 این عجول و ہم ظلوم و ہم جہول  
 شیوہٴ اخلاص را محکم بگیر  
 پاک شو از خوفِ سلطان و امیر  
 عدل در قہر و رضا از کفِ مدہ  
 قصد در فقر و غنا از کفِ مدہ  
 حکم دشوار است؟ تاویلے مجو



جز بقلبِ خویشِ قدیلے مجو  
 حفظِ جاں ہا ذکر و فکر بے حساب  
 حفظِ تن ہا ضبطِ نفس اندر شباب  
 حاکمی در عالمِ بالا و پست  
 جز بحفظِ جان و تن ناید بدست  
 لذتِ سیر است مقصودِ سفر  
 گر نگہ بر آشیاں داری پیر  
 ماہِ گردد تا شود صاحبِ مقام  
 سیرِ آدم را مقامِ آمدِ حرام  
 زندگی جز لذتِ پرواز نیست  
 آشیاں با فطرتِ او ساز نیست  
 رزقِ زاغ و کرگس اندر خاکِ گور  
 رزقِ بازاں در سوادِ ماہ و ہور

مطلب (۱) اگر تو اہلِ بُز سے سوکتا میں بھی پڑھے، تو اس سے وہ ایک درس بہتر ہے جو تو کسی مردِ کامل سے حاصل کرے۔ اسی لیے کہا جاتا ہے کہ اولیا کی صحبت کا ایک لمحہ صد سالہ بے ریا طاعت سے بہتر ہوتا ہے۔

(۲) ہر شخص اُس شراب سے، جو نظر سے ٹپکتی ہے، اپنے اپنے انداز سے مست ہوتا ہے، یعنی ہر شخص اپنی طلب اور ظرف کے مطابق اس سے فیض یاب ہوتا ہے۔

(۳) (پچھلے شعر کے مفہوم کو آگے بڑھاتے ہوئے) اقبال کہتے ہیں کہ صبح کی ہوا کے جھونکے سے چراغ بجھ جاتا ہے۔ اسی جھونکے سے لالے کے پھول کے پیالے میں شراب آجاتی ہے، یعنی وہ سرخ و شاداب ہو جاتا ہے۔ چراغ کو موت اور لالے کو زندگی نصیب ہوتی ہے، حالانکہ جھونکا ایک ہی ہے۔

(۴) اے بیٹے! کم کھاؤ، کم بولو اور کم سوؤ اور اپنے گرد پرکار کی طرح گھومو۔ مطلب یہ ہے کہ اپنی ذات کا طواف کر، غیروں کا دست نگر نہ ہو۔ اپنی معرفت حاصل کرنے میں کوشاں رہ، کھانا، سونا اور باتیں کرنے ہی کو زندگی نہ بنا لے۔ ان تین چیزوں سے بے تعلقی تجھے تیری



خودی کی معرفت اور اس کے استحکام میں مددگار ثابت ہوگی۔

(۵) اللہ کا منکر ملا کے نزدیک کافر ہے، لیکن میرے نزدیک اپنی ذات کا منکر بڑا کافر ہے۔ مراد یہ ہے کہ اللہ تو پوشیدہ ہے لیکن تو خود تو ظاہر ہے۔ ظاہر کا انکار کرنا اور غیب کی جستجو کرنا یہ کہاں کی دانش مندی ہے۔ پہلے خود کو تلاش کر، جب تو اپنی تلاش کر لے گا تو اللہ مل جائے گا۔ مگر اللہ کو اپنے سے باہر ڈھونڈتا ہے، جبکہ اللہ اس کے اندر ہے۔ اس کی شررگ سے قریب ہے، اس کے دل میں ہے۔ جس نے خود کو تلاش کر لیا، گویا اس نے اپنے رب کو پایا۔ علامہ اقبال نے اسے لیے بار بار کہا ہے کہ خدا کو تلاش کرتے ہو۔ اپنے قریب جاؤ۔ یہ بات حضرت علیؓ کے اس مشہور مقولے پر مبنی ہے کہ جس نے اپنے نفس کو پہچان لیا، اس نے اپنے رب کو پہچان لیا۔

(۶) وہ یعنی منکر حق اللہ کے وجود کے انکار کی وجہ سے عجول (جلد باز) ہے کہ اس نے بلا سوچے سمجھے، تحقیق و تفتیش کے بغیر، محض جلد بازی سے اس کے وجود سے انکار کر دیا۔ منکر عجول کے علاوہ ظلم اور جہول بھی ہے۔ ظلم اس لیے کہ اس نے اپنا انکار کر کے خود پر ظلم کیا اور اپنی مخفی صلاحیتوں سے بے خبر رہ کر خود سے جاہل رہا۔

(۷) اخلاص کا شیوہ سختی سے اختیار کر، اور اس طرح سلطان اور امیر کے خوف سے آزاد ہو جا۔ مراد یہ ہے کہ اللہ کا دامن خلوص سے تھام لے۔ اس طرح تو غیر اللہ سے بے نیاز ہو جائے گا۔

(۸) توطیش میں ہو یا خوشنودی کی حالت میں ہو، دونوں حالتوں میں عدل کو ہاتھ سے نہ جانے دے۔ مفلس ہو یا امیری، میانہ روی کو نہ چھوڑ۔

(۹) اگر اللہ کا کوئی حکم دشوار ہے تو اس کی تاویل نہ ڈھونڈ۔ کسی مشکل کشا سے اس کا حل ڈھونڈ۔ اپنے معنی بیدار نہ کر۔ اپنے قلب کے سوا کہیں اور سے چراغ نہ ڈھونڈ۔

(۱۰) روح کی حفاظت اللہ کے بے حد و حساب ذکر کرنے میں ہے، اور جسم کی حفاظت جوانی میں ضبط نفس سے ہے۔

(۱۱) عالم بالا و پست (دنیا اور آخرت میں) سرفرازی ہاتھ نہیں آتی، سوائے جان و تن کی حفاظت کے۔

(۱۲) سفر کا مقصد سیر کی لذت ہے۔ اگر تو آشیاں ہی رکھے ہوئے ہے تو پھر نہ اڑ۔ مقصد یہ ہے کہ ترقی کے حصول کے لیے بہت سی آسائشوں کو چھوڑنا پڑتا ہے۔ مثال کے طور پر اگر تو



روحانی ترقی چاہتا ہے تو تجھے دنیا کے علاقے سے الگ ہونا پڑے گا۔ یاد رکھ، اس سفر میں جو لذت تجھے نصیب ہوگی، وہ دنیا کی لذتوں سے بڑھ کر ہوگی۔ پرواز کی لذت آشیانے کے سکون کی لذت سے کہیں اعلیٰ وارفع ہوتی ہے۔ سکون چھوڑ، حرکت اختیار کر۔ تن کا آرام چھوڑ اور روح کی بالیدگی کے اسباب پیدا کر۔

(۱۳) چاند اس لیے گردش کرتا ہے کہ وہ صاحبِ مقام ہو جائے یعنی چودھویں کی رات تک مکمل ہو جائے۔ اس کے بعد اس کا سفر ارتقا ختم ہو جاتا ہے، لیکن آدمی کے لیے مقام کرنا حرام ہے، وہ تو ایک منزل سے دوسری منزل کی طرف رواں دواں رہتا ہے۔ اس کے ارتقا کی کوئی حد نہیں۔

(۱۴) زندگی پرواز کی لذت کے سوا کچھ نہیں ہے۔ آشیانہ اس کی فطرت کو اس نہیں آتا۔  
(۱۵) کوئے اور گدھ کا رزق قبر کی مٹی میں ہے۔ وہ مردہ لاشوں کا گوشت کھاتے ہیں۔  
بازوں (شایینوں) کا رزق چاند اور سورج کے نواح میں ہے۔ وہ بلند پرواز کرتے ہوئے فضا میں زندوں کا شکار کرتے ہیں۔

یہ بند بچھلے بند کے افکار و خیالات کا تکلمہ ہے۔ اس کا ایک ایک شعر مفہوم اور مزاج کے اعتبار سے ایسا ہے کہ ضرب المثل بن کر زبان و قلب کا وظیفہ بنے۔ چوتھا شعر ”کم کھاؤ، کم سوؤ، کم بولو“ علامہ اقبال کو ایک خاص موقع پر یاد آیا۔ وہ ۶ نومبر ۱۹۳۱ء کو لندن میں ”اقبال لٹریچر ایسوسی ایشن“ کی ایک تقریب میں تقریر کر رہے تھے۔ انھوں نے فرمایا کہ ”۱۹۰۵ء میں، جب میں انگلستان آیا تھا تو میں محسوس کر چکا تھا کہ مغربی ادبیات اپنی ظاہری دل فریبی اور دکشی کے باوجود اس روح سے خالی ہیں جو انسانوں کے لیے اُمید، ہمت اور جراتِ عمل کا پیغام ہوتی ہے اور جسے زندگی کے جوش اور ولولے سے تعبیر کرنا چاہیے۔“ آگے چل کر اقبال کہتے ہیں: ”اگرچہ میرے ساتھ کوئی فوج نہیں ہے، تاہم رفقاء کی ایک کثیر جماعت میرے سامنے ہے۔ آپ اپنی تعداد کو بڑھائیے۔ میں آپ کو وہی نصیحت کرتا ہوں جو میں نے اپنے فرزند کو کی ہے، یعنی۔“

کم خور و کم خواب و کم گفتار باش

گردِ خود گردندہ چوں پُر کا ر باشِ حیا

”کم کھاؤ، کم سوؤ، کم بولو“ یہ دراصل خواجہ نظام الدین اولیا کا قول ہے، اور یہ مصرع ہو بہو اس قول کا فارسی ترجمہ ہے۔



اس بند کے چھٹے شعر میں دونوں مصرعوں میں قرآنی آیات کے حوالے ہیں۔ پہلا مصرع سورہ بنی اسرائیل کی آیات ۱۱ کی طرف اشارہ ہے:

وَيَذُحُ الْإِنْسَانَ بِالشَّرِّ دَعَاءَهُ بِالْخَيْرِ طَوَّكَانَ الْإِنْسَانَ عَجُولًا  
انسان شر اس طرح مانگتا ہے جس طرح خیر مانگتی چاہیے۔ اور انسان بڑا ہی جلد باز واقع ہوا ہے۔

دوسرا مصرع سورہ احزاب کی آیت ۷۲ کی طرف اشارہ ہے:

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا  
وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا  
ہم نے اس امانت کو آسمانوں اور زمین اور پہاڑوں کے سامنے پیش کیا تو وہ اسے اٹھانے کے لیے تیار نہ ہوئے اور اس سے ڈر گئے، مگر انسان نے اسے اٹھالیا۔ بے شک وہ بڑا ظالم اور جاہل ہے۔

نواں بند

سز دیں، صدق مقال، اکلِ حلال  
خلوت و جلوت تماشائے جمال  
در رہ دیں سخت چوں الماس زی  
دل بحق بر بند و بے دسواس زی  
سزے از اسرارِ دیں بر گویمت  
داستانے از مظفر گویمت  
اندر اخلاصِ عمل فرد فرید  
پادشاہے با مقامِ بایزید  
پیش او اسے چو فرزندانِ عزیز  
سخت کوش چوں صاحبِ خود دستیز  
سبزہ رنگے از نخبیانِ عرب





باوفا، بے عیب، پاک اندر نسب  
 مرد مومن را عزیز اے نکتہ رس  
 چیت بجز قرآن شمشیر و فرس؟  
 من چه گویم وصف آں خیر الجیاد  
 کوہ و روئے آبہا رفتے چو باد  
 روزی بیجا از نظر آمادہ تر  
 تند بادے طائف کوہ و کمر!  
 در تگِ او فتنہ ہائے رستخیز  
 سنگ از ضربِ سُم او ریز ریز  
 روزے آں حیواں چو انساں ارجمند  
 گشت از دردِ شکم زار و نژند  
 کرد بیطارے علاجش از شراب  
 اسب شہ را وارہاند از پیچ و تاب  
 شاہ حق ہیں دیگر آں بکراں نحواست  
 شرع تقویٰ از طریق ما جداست  
 اے ترا بخشد خدا قلب و جگر  
 طاعتِ مردِ مسلمانے نگر! ۱۵

مطلب (۱) دین کا راز سچ بولنے اور حلال کھانے میں ہے۔ خلوت ہو یا جلوت، دونوں

جگہ جمالِ خداوندی کا تماشا کرنے میں ہے۔ ظاہر ہے، جب خدا کا جلوہ ہر جگہ نظر آئے گا تو کج فکری اور کج عملی اختیار ہی نہیں کی جاسکتی۔ کوئی دیکھ رہا ہو تو چوری کون کرتا ہے۔

(۲) دین کی راہ میں الماس کی طرح سختی کے ساتھ جی۔ حق کے ساتھ دل لگا اور شک و

وسواس کے بغیر جی۔ مراد یہ ہے کہ دین کی راہ پر اس طرح ثابت قدمی سے چل کہ کوئی چیز بھی تیری راہ میں رکاوٹ نہ بن سکے اور تیرے پاؤں کو لغزش نہ دلا سکے۔

(۳) بیٹے! میں تجھے اسرارِ دین میں سے ایک سِر (بہید) بتاتا ہوں۔ اس کی وضاحت

کے لیے میں تمہیں مظفر بادشاہ کی ایک حکایت بیان کرتا ہوں (سلطان مظفر پندرہویں صدی



عیسوی میں گجرات، مشرقی ہند، کے علاقے کا ایک طاقتور، بہادر اور دین دار بادشاہ تھا) (۴) وہ عمل کے اخلاص میں ایک بے مثل شخص تھا۔ وہ باہر بے بسطی جیسے مرد فقیر کا سا مرتبہ رکھنے والا شخص تھا۔

(۵) اس کے پاس ایک گھوڑا تھا جو اسے بیڑوں کی طرح عزیز تھا۔ وہ جنگ کے موقع پر اپنے مالک کی طرح سخت کوشش تھا۔

(۶) وہ گھوڑا نسل کا سبزہ رنگ، اور عرب کے اصیل گھوڑوں میں سے تھا۔ وہ با وفا، بے عیب اور نسب میں پاک تھا۔

(۷) اے نکتہ رس بیٹے! مرد مومن کے لیے قرآن، تلوار اور گھوڑے سے بڑھ کر اور کیا چیز عزیز ہو سکتی ہے۔

(۸) میں اس شریف و اصیل اور بہترین گھوڑے کے اوصاف کے متعلق کیا کہوں۔ وہ پہاڑوں اور دریاؤں سے ہوا کی طرح گزر جاتا تھا۔

(۹) وہ جنگ کے دن نظر سے بھی زیادہ تیز تھا، اور تیز ہوا کی طرح پہاڑوں اور گھاٹیوں کو عبور کر لیتا تھا۔

(۱۰) اُس کی دوڑ میں قیامت کے فتنے تھے اُس کے سُم کی ضرب سے پتھر ریزہ ریزہ ہو جاتے تھے۔ (۱۱) ایک روز وہ گھوڑا، جو انسان کی طرح ارجمند تھا، پیٹ کے درد کی وجہ سے کمزور اور

نڈھال ہو گیا۔

(۱۲) ایک جانوروں کے معالج نے اُس کا علاج شراب سے کیا، اور اس طرح اُس نے بادشاہ کے عزیز گھوڑے کو درد کے بیچ و تاب سے نجات دلائی۔

(۱۳) خدا شناس بادشاہ نے پھر کبھی اس گھوڑے کو سواری کے لیے طلب نہ کیا۔ بے شک تقویٰ کا راستہ ہمارے راستے سے جدا ہے۔ مطلب یہ ہے کہ چونکہ گھوڑے نے شراب پی لی تھی، اس لیے بادشاہ نے اس پر سوار ہونے کو بھی حق پرستی کے خلاف سمجھا۔

(۱۴) خدا تجھے قلب و نظر عطا کرے۔ ایک مسلمان کی اطاعت کا یہ رنگ دیکھ، کہ اُس نے اُس گھوڑے پر بھی سوار ہونا گوارا نہ کیا، جس نے شراب پی لی تھی۔

دسواں بند

دیں سراپا سوختن اندر طلب



انتہائش عشق و آغازش ادب  
 آبروئے گل زرنگ و بوئے اوست  
 بے ادب بے رنگ و بو، بے آبروست  
 نوجوانے را چوینم بے ادب  
 روز من تاریک می گردد چو شب  
 تاب و تب در سینہ افزاید مرا  
 یاد عہد مصطفیٰ آید مرا  
 از زمان خود پشیمان می شوم  
 در قرون رفتہ پنہاں می شوم  
 ستر زن یا زوج یا خاک لحد  
 ستر مردان حفظِ خویش از یار بد  
 حرف بد را بر لب آوردن خطاست  
 کافر و مومن ہمہ خلق خداست  
 آدمیت احترامِ آدمی  
 باخبر شو از مقامِ آدمی  
 آدمی از ربط و ضبط تن بہ تن  
 بر طریق دوستی گامے بزن  
 بندہٴ عشق از خدا گیرد طریق  
 می شود بر کافر و مومن شفیق  
 کفر و دیں را گیر در پہنائے دل  
 دل اگر بگریزد از دل، دوائے دل  
 گرچہ دل زندانی آب و گل است  
 ایں ہمہ آفاق، آفاقِ دل است

مطلب (۱) بیٹے، بتاؤں، دین کیا ہے۔ دین اللہ کی طلب میں خود کو جلانا ہے۔ اس کی



انتہا عشق ہے اور اس کا آغاز ادب ہے۔

(۲) دیکھو، پھول کی آبرو اس کے رنگ اور خوش بو سے ہے۔ بے ادب بے رنگ و بو اور بے آبرو ہوتا ہے۔

(۳) میں جب کسی نوجوان کو بے ادب دیکھتا ہوں تو میرا دن میری رات کی طرح تاریک ہو جاتا ہے۔

(۴) میرے سینے کا اضطراب بڑھ جاتا ہے اور نمی کریم کا دور یاد آ جاتا ہے۔

(۵) میں اپنے زمانے پر کچھتا ہوں کہ ایسے زمانے میں پیدا ہوا جو بے ادب لوگوں کا زمانہ ہے۔ میں خود کو پرانی صدیوں میں چھپا لیتا ہوں، یعنی پرانے باادب زمانے کی یاد میں کھو جاتا ہوں۔

(۶) عورت کا ستر اس کا خاوند ہے یا اس کی قبر۔ مرد کا ستر خود کو برے دوستوں کی صحبت سے بچانا ہے۔

(۷) بری بات کو ہونٹوں پر لانا خطا ہے۔ کافر اور مومن سب اللہ کے پیدا کردہ ہیں۔ سب سے محبت کا برتاؤ کرنا چاہیے۔

(۸) آدمیت آدمی کے احترام کا نام ہے۔ تجھے آدمی کے مقام سے باخبر ہونا چاہیے۔

(۹) آدمی تن بہ تن کے ربط سے ہے، یعنی ایک آدمی کے دوسرے آدمی کے ساتھ جو تعلقات ہوتے ہیں، آدمیت اس کا نام ہے۔

(۱۰) بندہ عشق خدا سے مسلک (زندگی) لیتا ہے، یعنی جس طرح خدا سب پر مہربان ہے، اسی طرح بندہ عشق بھی کافر اور مومن دونوں پر مہربان ہوتا ہے۔

(۱۱) کفر اور دین کو دل کی وسعت میں رکھ۔ ایک دل اگر دوسرے دل سے بھاگے تو ایسے دل پر افسوس ہے۔ یعنی قلب میں اتنی وسعت پیدا کر کہ وہ سب سے محبت کرے۔

(۱۲) اگرچہ دل آب و گل (جسم) کے قید خانے میں ہے، مگر یہ ساری کائنات دل ہی کی کائنات ہے یعنی دل بہت وسیع ہے۔ اس کو دوسروں سے نفرت کر کے تنگ نہ بنا۔

اس بند میں آدمی اور آدمی کے ربط و ضبط اور دوستی و شفقت کے متعلق جو باتیں کہی گئی ہیں، وہ اس قابل ہیں کہ انھیں حریز جاں بنا کر قدم قدم پر ان سے راہ نمائی حاصل کی جائے۔

اقبال کہتے ہیں کہ تو انسان ہے، اس لیے ربط و ضبط اور باہمی تعلق کا آئین اختیار کر کے دوستی



کے راستے پر چل۔ عشق کے بندے اللہ کے راستے پر چلتے اور اپنی شفقت و محبت میں کافرو  
مومن کو یکساں حصہ دار بناتے ہیں۔ اس لیے اے فرزند! کفر اور دین، دونوں کو اپنے قلب  
کشادہ میں جگہ دے، اس لیے کہ اے جانِ پدرا! دل اگر دل سے بھاگے تو وہ ہرگز دل نہیں۔  
یہ صحیح ہے کہ دل آب و گل کا زندانی ہے، لیکن یہ بات بھی یاد رکھنی چاہیے کہ یہ سارا جہان دل  
کا جہان ہے۔

گیارہواں بند

گرچہ باشی - از خداوندانِ دہ  
فقر را از کف مدہ، از کف مدہ  
سوز او خوابیدہ - در جان تو بہت  
ایں کہن سے از نیاگانِ تو بہت  
در جہاں جز درو دل ساماںِ نحواہ  
نعت از حق خواہ و از سلطانِ نحواہ  
اے بسا مردِ حق اندیش و بصیر  
می شود از کثرتِ نعتِ ضریر  
کثرتِ نعتِ گداز از دل برد  
ناز می آرد نیاز از دل برد  
سالہا اندر جہاں گردیدہ ام  
نم بچشمِ منعمانِ کم دیدہ ام  
من فدائے آنکہ درویشانہ زیست  
وائے آں کو از خدا بیگانہ زیست

مطلب (۱) اگرچہ تو گاؤں کا مالک کیوں نہ ہو۔ فقر کو ہاتھ سے نہ دے، ہاتھ سے نہ دے۔  
(۲) اس کا یعنی فقر کا سوز تیری جان میں سویا ہوا ہے، یعنی تیرے اندر موجود ہے۔ یہ وہ  
پرانی شراب ہے جو تجھے تیرے بزرگوں نے عطا کی ہے۔ تیرے بڑے بھی سوز فقر رکھتے تھے۔  
وہ سوز فقر تجھ میں بھی ہے۔

(۳) جہاں میں درو دل کے سوا کسی اور سامان کی خواہش نہ کر۔ تو جو بھی نعت چاہتا ہے خدا



سے مانگ، سلطان سے نہ مانگ۔ درویدل سے مراد ہے مخلوق کے دکھوں میں شریک ہونے والا دل۔  
(۴) بسا اوقات حق اندیش اور حق شناس لوگ نعمتوں کی کثرت کی وجہ سے اندھے ہو جاتے ہیں اور حق و ناحق میں تمیز نہیں کرتے۔

(۵) نعمتوں کی کثرت دل سے گداز لے جاتی ہے۔ وہ ناز لے آتی ہے اور نیاز لے جاتی ہے۔

(۶) میں برسوں دنیا میں گھوما پھرا ہوں۔ میں نے دولت مندوں کی آنکھ میں نم نہیں دیکھا۔

(۷) میں اس شخص کے قربان جس نے درویشانہ زندگی بسر کی۔ افسوس ہے اس شخص پر جو

زندگی میں خدا سے غافل رہا۔

بارہواں بند

در مسلماناں بچو آں ذوق و شوق  
آں یقین، آں رنگ و بو، آں ذوق و شوق  
عالمناں از علمِ قرآن بے نیاز  
صوفیاں در زندہ گرگ و مو دراز  
گرچہ اندر خانقاہاں ہائے و ہوست  
کو جوان مردے کہ صہبا در کدوست  
ہم مسلمانانِ افراگنی تاب  
چشمہ کوثر بچو بند از سراب  
بے خبر از سردین اند ایں ہمہ  
اہل کیس اند اہل کیس اند ایں ہمہ  
خیر و خوبی بر خواص آمد حرام  
دیدہ ام صدق و صفا را در عوام  
اہل دین را باز داں از اہل کیس  
ہم نشین حق بچو با او نشین  
کر گساں را رسم و آئین دیگر است  
سطوت پر دواز شاہیں دیگر است ک

مطلب (۱) آج کے دور میں مسلمانوں میں وہ ذوق و شوق تلاش نہ کر۔ وہ یقین، وہ



رنگ و بو، اور وہ ذوق و شوق ان میں تلاش نہ کر، جو کبھی ان کے آیا و اجدا میں تھا۔

(۲) آج کے علمائے دین قرآن کے علم سے بے نیاز ہیں اور صوفی بھڑیے اور لمبے لمبے

بالوں والے ہیں۔ نہ علما میں علم دین کی روح ہے اور نہ صوفیوں میں تصوف باقی ہے۔

(۳) آج اگر چہ درویشیوں کی خانقاہوں میں ہائے و ہو کا شور ہے، لیکن ایسا جواں مرد

صوفی کہاں ہے کہ جس کے منکے میں تصوف کی شراب ہو۔ سب خالی خالی نعرے لگاتے ہیں۔

(۴) مسلمان افریقیوں سے متاثر ہیں۔ سراب میں سے چشمہ کوثر ڈھونڈتے ہیں۔ یعنی

تقلید تو کافروں کی کر رہے ہیں اور توقع اسلامی فائدہ کی کر رہے ہیں۔

(۵) یہ سب دین کے بھید سے بے خبر ہیں۔ یہ سب باہمی عداوت رکھنے والے یعنی اہل

کینہ ہیں۔

(۶) مسلمانوں کے جو خواص ہیں، سوان میں کوئی خیر و خوبی نظر نہیں آتی۔ البتہ میں نے

ان کے عوام میں ابھی تک صدق و صفا کو ضرور دیکھا ہے۔

(۷) اہل دین کو اہل کین سے الگ رکھ۔ دونوں میں فرق کر۔ کسی حق کے ہم نشین کی

تلاش کر اور اس کے ساتھ بیٹھ۔ اس کی صحبت اختیار کر۔

(۸) گدھوں کی رسم و دستور ہے۔ شاہینوں کی پرواز کی ہیبت اور ہے۔ دنیا کے طالب

گدھ ہیں اور خدا کے طالب شاہین ہیں۔ گدھوں کو چھوڑ کر شاہینوں کی صحبت اختیار کر۔

تیرھواں بند

مرد حق از آسماں افتد چو برق

ہیزم اُد شہر و دشت، غرب و شرق

ما ہنوز اندر ظلام کائنات

اُد شریکِ اہتمام کائنات

اُد کلیم و اُد مسیح و اُد خلیل

اُد محمد، اُد کتاب، اُد جبرین

آفتاب کائنات اہل دل

از شعاع اُو، حیات اہل دل

اقل اندر، نار خود سوزد ترا



باز سلطانی بیا موزد ترا  
ما همه با سوز او صاحب دلیم  
ورنه نقش باطل آب و گلیم  
ترسم این عصرے که تو زادی دران  
در بدن عرق است و کم واند زجاں  
چوں بدن از قحط جاں ارزاں شود  
مرد حق در خویشتن پنهان شود  
در نیابد جستجو آں مرد را  
گرچه بیند زو برو آں مرد را  
تو مگر ذوق طلب از کف مده  
گرچه در کار تو افتد صد گره  
گر نیابی صحبت مرد نجیر  
از اب و جد آنچه من دارم بگیر  
بهر روی را رفیق راه ساز  
تا خدا بخشد ترا سوز و گداز  
زآنکه روی مغز را داند ز پوست  
پائے او محکم فند در کوائے دوست  
شرح او کردند او را کس ندید  
معنی او چوں غزال از مارمید  
رقص تن از حرف او آموختند  
چشم را از رقص جاں بردوختند  
رقص تن در گردش آرد خاک را  
رقص جاں برهم زند افلاک را  
علم و حکم از رقص جاں آید بدست





ہم زمیں ہم آسماں آید بدست  
 فرد ازوئے صاحب جذبِ کلیم  
 ملت ازوئے وارثِ ملکِ عظیم  
 رقصِ جاں آموختنِ کارے بود  
 غیر حق را سوختنِ کارے بود  
 تا زناہِ حرص و غم سوزد جگر  
 جاں برقص اندر نیاید اے پر  
 ضعفِ ایمان است و دلگیری است غم  
 نوجوانا! نینہ پیری است غم  
 می شناسی؟ حرصِ فقرِ حاضر، است  
 من غلامِ آنکہ، بر خود قاہر است  
 اے مرا تسکینِ جانِ ناخلیب  
 تو اگر از رقصِ جاں گیری نصیب  
 سز دینِ مصطفیٰ گویم ترا  
 ہم بہ قبر اندر دُعا گویم ترا

مطلب (۱) اگر کوئی مردِ حق ہو تو اُس کی شان یہ ہے کہ وہ آسماں سے بجلی کی طرح گرتا ہے۔ اس کا ایندھن شہر، بیابان اور مشرق و مغرب کی ہر چیز ہوتی ہے (مردِ حق جب اللہ کی طرف سے دنیا پر مبعوث ہوتا ہے تو وہ باطل کے ایندھن کو اسی طرح جلا دیتا ہے جس طرح بجلی خرمین کو جلا دیتی ہے۔)

(۲) ہم ابھی تک کائنات کے اندھیروں میں ہیں، اور وہ یعنی مردِ حق کائنات کے انتظام میں شامل و مشغول ہے۔

(۳) وہ مردِ حق ہی خلیل ہے، مسیح ہے، کلیم ہے۔ وہ محمدؐ ہیں۔ وہ کتاب ہے۔ وہ جبریل ہے۔

(۴) وہ اہل دل کی کائنات کا آفتاب ہے۔ اُس کی شعاعوں سے اہل دل کی حیات ہے۔

(۵) وہ یعنی مردِ حق پہلے تجھے اپنی آگ میں جلاتا ہے۔ پھر تجھے سلطانی سکھاتا ہے۔



(۶) ہم سب اُسی کے سوز سے صاحبِ دل ہیں، ورنہ ہم آب و گل (مادہ) کے باطل نقش ہیں۔ (مردِ حق کی صحبت سے آدمی دل والا یعنی صحیح آدمی بنتا ہے، ورنہ وہ محض مٹی کا ایک مجسمہ ہے جو چل پھر رہا ہے۔)

(۷) میں اُس زمانے سے ڈرتا ہوں کہ تو جس میں پیدا ہوا ہے، کیونکہ یہ زمانہ بدن میں غرق ہے اور نہیں جانتا کہ جان کیا ہے۔ تن پرستی کا زمانہ ہے۔ لوگ روح کو بھولے ہوئے ہیں۔ شکم پیش نظر ہے، دل پر دھیان نہیں۔

(۸) جب روح کے قحط سے بدن سستا ہو جاتا ہے تو مردِ حق خود میں چھپ جاتا ہے، یعنی وہ موجود تو ہوتا ہے لیکن لوگوں کی مادہ پرستانہ نگاہیں اسے دیکھ نہیں سکتیں۔ اسے تلاش کرنا پڑتا ہے۔

(۹) ایسے زمانے میں تلاش و جستجو بھی اس مردِ حق کو نہیں پاسکتی، اگرچہ وہ اسے رُوبہ رُوبہ کیوں نہ دیکھ رہی ہو (یہ اس لیے ہوتا ہے کہ اس کی پہچان نہیں ہوتی۔)

(۱۰) لیکن اے فرزند! تو ذوقِ طلب کو ہاتھ سے نہ دے، خواہ تیری راہ میں سوشکلات کیوں نہ آئیں۔

(۱۱) اگر تو کسی مردِ خمیر (خبر رکھنے والے) کی صحبت نہیں پاتا، تو جو کچھ میں نے اپنے آباؤ اجداد سے لیا ہے، تو وہ لے لے، وہ بھی تیرے لیے مردِ خمیر کی صحبت کا کام دے گا۔

(۱۲) پیرِ رومی کو راستے کا رفیق بنا لے، تاکہ خدا تجھے عشق کا سوز و گداز عطا کرے۔

(۱۳) کیوں کہ رومی وہ مردِ حق ہے جو مغز کو چھلکے سے الگ کرتا ہے۔ اس کا پاؤں دوست کی گلی میں مضبوطی سے پڑتا ہے۔ وہ محرمِ اسرارِ دوست ہے۔ وہ حق و باطل کی تمیز جانتا ہے۔

(۱۴) لوگوں نے مولانا رومی کی مثنوی کی شرح لکھی، لیکن رومی کو نہ دیکھا، یعنی اس کا راز نہ پایا، اس کا فقر کیا تھا اور اس سے فیض کس طرح حاصل کرنا چاہیے۔ اس کے معنی ہم سے یوں بھاگے ہیں جیسے کہ ہم سے ہرن بھاگتا ہے۔

(۱۵) ہم نے اس کے کلام سے تن کا رقص سیکھ لیا اور آنکھوں کو جان کے رقص سے سی لیا، یعنی بند رکھا۔

(۱۶) تن کا رقص مٹی (جسم) کو گردش میں لاتا ہے۔ جان کا رقص افلاک کو تہ و بالا کر دیتا ہے۔

(۱۷) روح کے رقص سے علم اور حکمت ہاتھ آتی ہے۔ زمین اور آسمان بھی ہاتھ آتے ہیں۔ مراد یہ ہے کہ روح کے رقص سے صاحبِ رقصِ زمان و مکاں پر حاوی ہو جاتا ہے۔



(۱۸) روح کے رقص سے صاحبِ رقص حضرت موسیٰ کلیم اللہ کا جذب حاصل کر لیتا ہے۔ ملت اس سے ایک عظیم ملک کی وارث بن جاتی ہے، کیوں کہ اس رقص سے اس میں نبوت کے فیوض آجاتے ہیں۔

(۱۹) روح کا رقص سیکھنا آسان نہیں ہے، غیر حق کو جلانا آسان نہیں ہے۔

(۲۰) جب تک آدمی کا جگر حرس اور نم کی آگ میں جلتا رہے گا، اے فرزند! روح رقص میں نہیں آئے گی۔

(۲۱) غم دل گیری ہے، ایمان کی کمزوری ہے۔ اے فرزندِ جوان! غم آدھا بڑھا پا ہے۔

(۲۲) کیا تو جانتا ہے کہ حرس عہد حاضر کا فقر ہے۔ میں تو اس کا غلام ہوں جو خود پر قاہر ہے، یعنی جو اپنے حرس پر قابو پالیتا ہے۔

(۲۳) اے میری بے قرار جان کی تسکین، اے میرے بیٹے! تو اگر روح کے رقص سے نصیب حاصل کر لے۔

(۲۴) تو پھر میں تجھے دینِ مصطفیٰ کا راز بتاؤں گا۔ میں قبر کے اندر بھی تیرے لیے دعا گو رہوں گا۔

اس بند کے آخری چند اشعار پیرِ رومی کو رفیقِ راہ بنانے کی تلقین کرتے ہیں کہ سوز و گداز کی دولتِ بیدار صرف اسی طرح حاصل ہونی ممکن ہے۔ اقبال کو خداوندانِ مکتب اور اہلِ خانقاہ سے یہ شکایت ہے کہ انھوں نے حرفِ رومی کی تشریح تو کی، لیکن اس کی روح تک نہیں پہنچے، اور اس لیے حقیقی معنی ہم سے یوں دور بھاگ گئے جیسے تیز روغزال، صوفیوں اور ملاؤں نے پیرِ رومی کے کلام سے رقصِ تن کا سبق تو اخذ کیا، لیکن رقصِ جاں کی طرف سے آنکھیں بند کر لیں، حالانکہ رقصِ تن اور رقصِ جاں میں زمین و آسمان کا فرق ہے۔ ایک زمین کی گردش کا سبب بنتا ہے اور دوسرا افلاک کو برہم کرتا ہے۔ رقصِ جاں کی بدولت علم و حکمت اور زمین اور آسمان پر تصرف حاصل ہوتا ہے، لیکن رقصِ جاں کا سیکھنا کوئی آسان کام نہیں۔ آدمی جب تک اپنے جگر کو حرس و غم کی آگ سے خاکستر نہ کر دے، جانِ رقص میں نہیں آتی۔ رقصِ جاں طبیعت کا وہ اضطراب ہے جس کی طرف اقبال اپنے کلامِ نثر و نظم میں بار بار اشارے کرتے رہے ہیں۔ موجودہ نسل کے نوجوانوں کو مستقبل کی زندگی کا امین اور پاسہبان سمجھ کر وہ ساری زندگی یہ آرزو کرتے رہے ہیں کہ نوجوان کو اس مثالی انسان کا نمونہ بنائیں جو زمانے کی لگام اپنے ہاتھوں میں لے کر اس کا



رخ اس بہتر زندگی کی طرف پھیر سکے، جو خالق ازلی کا مقصود ہے۔ اقبال کے پاس بقول ان کے ”صرف ایک بے چین اور مضطرب جان ہے۔“ ان کی سب سے بڑی آرزو یہ ہے کہ وہ اپنا اضطراب کسی ایسے نوجوان کے دل میں منتقل کر دیں جو اس کا اہل ہو۔

اکبرالہ آبادی کے نام ایک خط میں اقبال نے اس اضطراب کو کسی نوجوان کے دل میں منتقل کرنے کی آرزو ان لفظوں میں ظاہر کی ہے۔ ”صرف ایک بے چین اور مضطرب جان رکھتا ہوں۔ قوت عمل مفقود ہے۔ ہاں یہ آرزو رہتی ہے کہ کوئی قابل نوجوان، جو ذوق خداداد کے ساتھ قوت عمل بھی رکھتا ہو، مل جائے، جس کے دل میں اپنا اضطراب منتقل کر دوں۔“ (خط محررہ ۲۵ اکتوبر ۱۹۱۵ء)

اسی اضطراب کا نام جاوید نامہ کی مذکورہ بالا نظم میں ”رقص جاں“ ہے اور اسی کو ارمغان حجاز میں ”تب و تاب“ کہا گیا ہے۔ یہی رقص جاں، یہی تب و تاب اور اضطراب جاں ہے کہ اگر کسی نوجوان کے دل میں منتقل ہو جائے تو اقبال کے دل سے قبر میں بھی اس کے لیے دعائیں نکلیں گی۔ خود اقبال نے اپنی زندگی میں اس آرزو کو مناجات اور دعا کی صورت دی ہے اور اس میں شبہ نہیں کہ جہاں یہ دعا زباں پر آئی ہے، اس میں آرزو کی درد مندی نے بڑا سوز و گداز اور بڑی تاثیر پیدا کی ہے یہ آرزو ان کی نظم ”ساقی نامہ“ میں بڑی دل سوزی کے ساتھ دعا کا پیکر اختیار کرتی ہے۔

جوانوں کو سوزِ جگر بخش دے  
 مرا عشق، میری نظر بخش دے  
 مرے دیدہ تر کی بے خوابیاں  
 مرے دل کی پوشیدہ بے تابیاں  
 مرے نالہ نیم شب کا نیاز  
 مری خلوت و انجمن کا گداز  
 امتگیں مری، آرزوئیں مری  
 امیدیں مری، جستجوئیں مری  
 مری فطرت آئینہ روزگار  
 غزالان افکار کے مرغزار



مرا دل مری رزم گاہِ حیات  
گمانوں کے لشکر یقیں کا ثبات  
یہی کچھ ہے ساقی متاعِ فقیر  
اسی سے فقیری میں ہوں میں امیر  
مرے قافلے میں لٹا دے اسے  
لٹا دے، ٹھکانے لگا دے اسے

علامہ اقبال نے جاوید نامہ میں جو طویل نظم خطاب بہ جاوید (سخن بہ نژادوں) کے عنوان سے تخلیق کی ہے، اس کے فارسی متن کے ساتھ ہم نثر میں اردو ترجمہ اور پیش کر چکے ہیں۔ اس کا اردو میں منظوم ترجمہ جناب نظیر لدھیانوی نے کیا تھا۔ طلبہ کے مزید استفادے کے لیے یہ منظوم ترجمہ بھی یہاں پیش کیا جا رہا ہے۔

شاعری بے فائدہ ہے بالیقین  
دل میں جو ہے وہ اگر لب پر نہیں  
گرچہ سو نکتے کیے میں نے بیاں  
ایک نکتہ ہے کہ ہے اب تک نہاں  
گر کہوں تو اور بھی پیچیدہ ہو  
صورت اور الفاظ سے پوشیدہ ہو  
یا تو تو میری نظر میں دیکھ اسے  
یا مری آہِ سحر میں دیکھ اسے  
ماں نے ہے پہلا سبق تجھ کو دیا  
تیرا غنچہ اس کے دامن میں کھلا  
لطف سے اس کے ہے تیرا رنگِ دیو  
ہے اسی سے بے بہا اے لعل تو  
تجھ کو مالِ جاوداں اس سے ملا  
تو نے حرفِ لا الہ اس سے سنا



اے پسر ذوقِ نگہ اب مجھ سے لے  
 ساز و سوز لا الہ اب مجھ سے لے  
 لا الہ کہ روئے جاں سے اے جواں  
 تاکہ آتے تن سے تیرے ہوئے جاں  
 مہر و مہ ہیں لا الہ سے دل فروز  
 میں نے دیکھا کوہ و کہ میں بھی یہ سوز  
 لا الہ کس نے کہا گفتار ہے  
 یہ تو اک شمشیر جو ہر دار ہے  
 جو جیے اس آگ میں قہار ہے  
 لا الہ کی ضرب بے زہار ہے  
 مومن اور پیشِ بشر باندھے نفاق  
 مومن اور ہو بندہٴ غدر و نفاق!  
 دین و ملت پیچے کوڑی کے عوض  
 اس کو عز و آبرو سے کیا غرض!  
 لا الہ سے بے تہی اس کی نماز  
 ناز سے محروم ہے اس کا نیاز!  
 نور سے بے بہرہ ہیں صوم و صلوات  
 جلووں سے خالی ہے اس کی کائنات  
 ہائے تھا اللہ جس کا ساز و برگ  
 ہے اسے اب حبتِ مال اور خوفِ مرگ  
 اب کہاں وہ مستی و ذوق اور وہ صبر  
 دیں کتابوں میں ہے اور وہ زیرِ قبر  
 رنگ لائی صحبتِ عصرِ جدید  
 دیں میں ”دو پیغمبروں“ کا ہے مرید



ایک ایرانی ہے اک ہندی نژاد  
 اس کو حج سے کد یہ بیزارِ جہاد  
 جب جہاد و حج سے ہو منکرِ حیات  
 کیوں نہ ہو بے جاں تن صوم صلوات  
 جب کہ بے جاں ہوں نمازیں اور صیام  
 فرد کج رو ہو گا ملت بے نظام  
 قلب ہوں جب سوزِ قرآن سے تہی  
 کیا بھلا ایسوں سے امیدِ بہی  
 خود سے مسلم ہو گیا دوز اے خضر  
 المدد، پانی گیا سر سے گزر  
 سجدہ وہ ہے ہو زمیں جس سے تپاں  
 مہر و مہ ہوں جس کی مرضی پر رواں  
 سنگ اگر لے ایسے سجدے کا نشان  
 باد پر اڑنے لگے بن کر دھواں  
 عصرِ نو کیا ہے اسیری کے سوا  
 کیا ہے اس میں ضعفِ پیری کے سوا  
 گر شکوہِ ربی الاعلیٰ گیا  
 یہ گنہ اس کا ہے یا ہے قوم کا؟  
 ہر کوئی ہے اپنی رہ پر تند رو  
 اپنا ناقد بے لگام اور ہرزہ رو  
 صاحبِ قرآن ہو بے ذوقِ طلب  
 العجب ثم العجب ثم العجب!  
 گر خدا تجھ کو کرے صاحبِ نظر  
 آنے والے دور کو دیکھ اے پیر!



عقل ہے اس میں نڈر، دل بے گداز  
 آنکھ ہے بے شرم اور غرقِ مجاز  
 علم و فن، دین و سیاست، عقل و دل  
 ہو رہے ہیں سب فدائے آب و گل  
 وہ وطن خورشید کا وہ ایشیا  
 غیر ہیں بے خود سے ہے نا آشنا  
 قلب ہے بے وارداتِ نو بنو  
 اس کے حاصل کی ہے قیمت ایک جو  
 اس پرانے گھر میں اس کا روزگار  
 سرد ہے اور پرسکون مثلِ مزار  
 صیدِ ملا اور نچھیرِ ملوک  
 ہے غزالِ فکر اس کا لنگ و لوک  
 عقل و دین و دانش و ناموس و تنگ  
 ہو رہے ہیں صیدِ عیارِ فرنگ  
 فکر پر کی اس کے یورش بار بار  
 کردیا ہر راز اس کا آشکارا!  
 دل کو اپنے سینے میں خون کردیا  
 اس کے عالم کو دگرگوں کردیا  
 ہے بیانِ عصرِ نو دو حرف میں  
 گم کیا بحرین کو دو طرف میں  
 حرفِ پیچیدہ ہے اور نیش دار  
 تا کروں عقل و دل مرداں شکار  
 حرفِ پچاں میں ہے اندازِ فرنگ  
 نالہِ مستانہ ہے اور تارِ چنگ





اصل اس کی ذکر اُس کی اصل فکر  
 اے کہ تو ہو مایہ دارِ فکر و ذکر  
 آبِ جو ہوں دو سمندر میری اصل  
 فصل میری فصل ہے اور طرح وصل  
 اک نیا انداز رکھتا تھا یہ دور  
 ڈالا میری طبع نے ہنگامہ اور  
 نوجوان پیاسے ہیں اور خالی ایام  
 شستہ رو، تاریک جاں، روشن دماغ!  
 کم نگاہ و بے یقین اور نا امید  
 ان کی آنکھیں دہر میں محروم دید!  
 نوجوان ہیں منکرِ خود محو غیر  
 ان کی مٹی سے بنی بنیادِ دیر!  
 اپنے مقصد سے ہے مکتب بے خبر  
 جذبِ دل کی راہ سے ہے دور تر!  
 جاں سے اس نے نورِ فطرت دھو دیا  
 اک گلِ رعنا نہ گلشن میں کھلا  
 نختِ کج رکھتا ہے یہ معمارِ حال  
 شیر کو دیتا ہے یہ خوئے غزال  
 علم جب رکھتا نہیں سوزِ حیات  
 دل کو کیا حاصل ہو لطفِ واردات  
 علم ہے شرحِ مقاماتِ خودی  
 علم ہے تفسیرِ آیاتِ خودی  
 چاہے دل میں ہو پیدا نارِ حس  
 تا تو جانے کہ تو زر ہے کہ مس



علمِ حق اول حواسِ آخر حضور  
 اس کے آخر پر نہیں حاوی شعور  
 سو کتابوں کا سبق تو نے پڑھا  
 وہ سبق اچھا نظر سے جو ملا  
 لوگ اس ملنے سے جو رکھتی ہے نظر  
 مست ہوتے ہیں باندازِ دگر  
 جس ہوئے صبح سے گل ہو چراغ  
 لالہ اس بادِ سحر سے پڑ ایام  
 تھوڑا کھا کم بول کم سو بالعموم  
 گرد اپنے صورت پر کار گھوم  
 حق سے ہے انکار کرنا کافری  
 ہے مگر انکارِ خود کافر تری  
 ذات کے انکار سے وہ ہے عجول  
 یہ عجول و ظالم و کور و جہول  
 شیوہٴ اخلاص کو کر اختیار  
 دل سے گم کر خوفِ شاہ و شہر یار  
 عدل سے قہر و رضا میں کام لے  
 قصد سے فقر و غنا میں کام لے  
 حکمِ مشکل ہو تو تاویل میں نہ ڈھونڈ  
 اپنا ہی دل دیکھ تندی میں نہ ڈھونڈ  
 حفظِ جاں ہے ذکر و فکر بے حساب  
 حفظِ تن ہے ضبطِ دل وقتِ شباب  
 تو جہاں کا حکمراں ہے میرے شیر!  
 حفظِ جان و تن سے یہ ہوتا ہے زیر



سیر کی لذت ہے مقصودِ سفر  
 تو نہ اڑ، گر آشیاں پر ہے نظر  
 ماہ گردش میں ہے تا پائے مقام  
 جادۂ انساں میں ہے منزلِ حرام  
 زندگی کو مائل پرواز رکھ  
 اس کی فطرت سے ہمیشہ ساز رکھ  
 رزق ہے زاغ و زغن کا گور میں  
 رزق شاہیں کا ہے ماہ و ہور میں  
 سر دیں ہے صدقِ قولِ اکملِ حلال  
 خلوت و جلوت میں دیدارِ جمال  
 راہ دیں میں سخت ہو الماس بن  
 دل لگا تو حق سے بے دوساں بن  
 سبز دیں ہو جائے گا تجھ پر عیاں  
 سن مظفر کی حکایت اے جواں  
 تھا عمل کے حسن میں فردِ فرید  
 حکمراں تھا با مقامِ بایزید  
 اسپ اپنا تھا بہت اس کو عزیز  
 اپنے راکب کی طرح بے مثل چیز  
 اس کے آبا میں نچیمانِ عرب  
 با وفا بے عیب پاکیزہ نسب  
 مردِ مومن کو عزیز اے نکتہ رس  
 کیا ہے بس قرآن و شمشیر و فرس  
 کیا کہوں وصف اس کا وہ خیر الجباد  
 کوہ اور دریا پہ چلتا مثلِ باد



روز ہیچا تھا نظر سے تیز تر  
 اک گولہ طائف کوہ و کمر  
 اس کی رد میں فتنہ یوم النشور  
 پتھر اس کی ضربِ سُم سے چور چور  
 ہو گیا اک دن وہ اسپ باد پا  
 ناگہاں درِ شکر میں مبتلا  
 دی دوا میں مے سے بیطار نے  
 زندگی پائی نئی رہوار نے  
 پر سوار اس پر نہ پھر سلطان ہوا  
 اے جوان یہ ہے کمالِ اتقا  
 دیں ہے کیا جلنا طلب میں روز و شب  
 انتہا اس کی ہے عشق، آغاز ادب  
 آبرو گل کی ہے اس کا رنگ و بو  
 بے ادب بے رنگ و بو، بے آبرو  
 دیکھتا ہوں جب جوان بے ادب  
 دن مرا ہوتا ہے تیرہ مثلِ شب  
 دل میں ہوتا ہے فزوں جوش و داد  
 مجھ کو عہدِ مصطفیٰ آتا ہے یاد  
 عہد سے اپنے بہت نالاں ہوں میں  
 کاش عہدِ رفتہ میں پنہاں ہوں میں  
 ستر زن ہے زوج یا خاک لحد  
 ستر مرداں کیا ہے ترک یارِ بد  
 حرفِ بد کو لب پہ لانا ہے خطا  
 کافر و مومن ہیں سب خلقِ خدا



ہے شرافت احترام آدمی  
 تو سمجھ کیا ہے مقام آدمی  
 آدمی کو ہے ضروری میل جول  
 مہرباں ہو دوستی کی راہ کھول  
 مردِ حق ہے اور یزداں کا طریق  
 کافر و مومن پہ ہے یکساں شفیق!  
 کفر و دین کو لے سر پہنائے دل  
 دل ہو گر دل سے گریزاں وائے دل  
 دل اگرچہ ہے اسیر آب و گل  
 یہ تمام آفاق ہے آفاقِ دل  
 ہو اگر قسمت سے شاہِ بحر و بر  
 تو کسی صورت نہ ترکِ فقر کر  
 سوز اس کا خفتہ تیری جاں میں ہے  
 تیرے آبا سے ہے یہ دیرینہ سے  
 کچھ سوائے دردِ دوراں سے نہ مانگ  
 حق سے نعمت مانگ سلطان سے نہ مانگ!  
 ہیں بہت مردِ حق اندیش و بصیر  
 ہو گئے جو فرطِ نعمت سے ضریر!  
 سالہا کی سیر مثل آفتاب  
 معنوں کی آنکھ میں دیکھا نہ آب  
 اس پہ قرباں جو ہے درویشی اساس  
 وائے وہ دل جو ہے یزداں ناشناس  
 ڈھونڈ مسلم میں نہ تو وہ سوز و شوق  
 وہ یقین وہ رنگِ دبو وہ درد و ذوق



علم قرآن سے ہیں عالم بے نیاز  
 اور صوفی گرگِ خونی، مُو دراز  
 خانقاہوں میں ہے گرچہ ہا وہو  
 ہے نئے حق سے مگر خالی سید  
 یہ مسلمانانِ افرنگی مآب  
 سمجھے ہیں کوثر اسے جو ہے سراب  
 ناشائس سز دین ہیں سب کے سب  
 اہل کیں ہیں اہل کیں ہیں سب کے سب  
 خواص میں ہیں خیر اور خوبی حرام  
 بہرہ ور صدق و صفا سے ہیں عوام  
 کر تمیز اہل دین و اہل کیں  
 ہم نشین حق کا ہو تو ہم نشین  
 کرگسوں کا رسم و آئیں اور ہے  
 سطوتِ پروازِ شاہیں اور ہے  
 مرد حق کا وار ہے مانند برق  
 اس کا ایندھن شہر و دشتِ غرب و شرق  
 ہم ہیں محصورِ ظلامِ کائنات  
 وہ شریکِ اہتمامِ کائنات  
 وہ کلیم اور وہ مسیحا وہ خلیل  
 وہ محمدؐ وہ کتاب اور جبریل  
 وہ ہے مبرِ کائنات اہل دل  
 اس کی ضو سے ہے حیاتِ اہل دل  
 اپنی آتش میں جلائے گی تجھے  
 پھر شہی کے گر سکھائے گی تجھے



سوز سے اس کے ہی صاحب دل ہیں ہم  
 ورنہ یکسر نقشِ آب و رنگل ہیں ہم  
 یہ زمانہ جس میں تو پیدا ہوا  
 غرقِ تن ہے، جاں سے ہے نا آشنا  
 جب بدن ارزاں ہوں اور ہو قحطِ جاں  
 رہتے ہیں مردانِ حق خود میں نہاں  
 کارگر ہوتی نہیں ہے جستجو  
 گرچہ مردِ حق کھڑا ہو رُو برو  
 تو مگر ہر آن رکھ ذوقِ طلب  
 گرچہ ہوں درپیش صد رنج و تعب  
 گر نہ تجھ کو قربِ مردِ حق ملے  
 جو ملا ہے مجھ کو آباء سے وہ لے  
 پیرِ رومی کو رفیقِ رہ بنا  
 تا گداز و سوز دے تجھ کو خدا  
 ہے اسے معلوم فرقِ مغز و پوست  
 نقشِ پا اس کا ہے شمعِ کونے دوست  
 ہوں معافی اس کے کیوں کر دل نشیں  
 ترجمان اس کے اسے سمجھے نہیں  
 مثنوی سے رقصِ تن حاصل کیا  
 رقصِ جاں سے ہیں مگر نا آشنا  
 رقصِ تن گردش میں لائے خاک کو  
 رقصِ جاں برہم کرے افلاک کو  
 علم و حکم آتے ہیں رقصِ جاں سے ہاتھ  
 اور زمین و آسماں بھی ان کے ساتھ



فرد اس سے صاحبِ جذبِ کلیم  
 ملت اس سے وارثِ ملکِ عظیم  
 رقصِ جاں کا سیکھنا اک کام ہے  
 ماسوا سے جنگِ عینِ اسلام ہے  
 حرص اور غم کا اگر ہے دل میں گھر  
 رقص میں آتی نہیں جاں اے پسر  
 ضعفِ ایمانی ہے دل گیری ہے غم  
 جانِ بابا! نیمہ پیری ہے غم  
 حرصِ غافلِ فقرِ حاضر کا ہے نام  
 خود پہ قاہر ہو جو ہوں اس کا غلام  
 ہو سکونِ جاوداں سے بہرہ ور  
 تو اگر ہو رقصِ جاں سے بہرہ ور  
 جان لے اسرارِ دینِ مصطفیٰ  
 قبر میں بھی میں تجھے دوں گا دعاؔ



## حوالہ جات

- ۱- علامہ اقبال، کلیات اقبال (فارسی)، ص ۸۹۳۔
- ۲- ایضاً، ص ۹۳۱۔
- ۳- علامہ اقبال، کلیات اقبال (اردو)، ص ۴۷۷۔
- ۴- ایضاً، ص ۴۳۳۔
- ۵- ایضاً، ص ۶۰۰۔
- ۶- ایضاً، ص ۶۰۱۔
- ۷- ایضاً، ص ۶۰۲۔
- ۸- علامہ اقبال، کلیات اقبال (فارسی)، ص ۷۸۷۔





- ۹- ایضاً، ص ۷۸۸۔  
 ۱۰- ایضاً، ص ۷۸۸۔  
 ۱۱- ایضاً، ص ۷۸۹۔  
 ۱۲- ایضاً، ص ۷۸۹۔  
 ۱۳- ایضاً، ص ۷۹۰۔  
 ۱۴- ایضاً، ص ۷۹۱۔  
 ۱۵- ایضاً، ص ۷۹۱۔  
 ۱۶- ایضاً، ص ۷۹۲۔  
 ۱۷- ایضاً، ص ۷۹۲۔  
 ۱۸- ایضاً، ص ۷۹۳۔  
 ۱۹- ایضاً، ص ۷۹۳۔  
 ۲۰- ایضاً، ص ۷۹۳۔  
 ۲۱- ایضاً، ص ۷۹۵۔  
 ۲۲- ایضاً، ص ۷۹۶۔  
 ۲۳- علامہ اقبال، کلیات اقبال (اردو)، ص ۲۵۳۔  
 ۲۴- جاوید نامہ، مترجم انعام اللہ خان ناصر، اصغر حسین خان، نظری لدھیانوی، مکتبہ کارواں، کچہری روڈ، لاہور، ص ۲۱۷-۲۲۸۔



باب نمبر ۱۸

پیام منشور





اقبال نے شاعر یا نرے فلسفی نہ تھے۔ وہ مصلح بھی تھے، سیاسی رہنما بھی تھے۔ پنجاب مسلم لیگ کے سرکردہ لیڈر تھے۔ پنجاب صوبائی اسمبلی کے منتخب رکن بھی رہے۔ قائد اعظم کو اپنا قائد سمجھتے تھے۔ گول میز کانفرنس میں شریک ہوتے تھے۔ سیاسی بیانات و اعلانات جاری کرتے تھے۔ پریس کانفرنس کرتے تھے۔ مشاہیر سے خط و کتابت کرتے تھے۔ سیاسی، ادبی و ثقافتوں انجمنوں کی صدارت کرتے تھے، جہاں تقریریں کرتے تھے، صدارتی خطبات ارشاد فرماتے تھے۔ مدارس میں الہیات اسلامیہ پر لیکچر دیے جو کتابی صورت میں شائع ہوئے۔

ان کی تقریروں، تحریروں، بیانات، اعلانات اور خطوط میں ان کے عقائد و افکار نثر کی صورت میں بکھرے پڑے ہیں۔ نوجوان نسل کے تعلق سے ان کے شاہکار نثر پاروں کا انتخاب یہاں شامل کیا جا رہا ہے۔

### اگلے مسلمانوں کا نصب العین

اسلام کی تاریخ دیکھو۔ وہ کیا کہتی ہے؟ عرب کے خطے کو یورپین معماروں نے ردی اور بے کار پتھر کا خطاب دے کر یہ کہہ دیا تھا کہ اس پتھر پر کوئی بنیاد کھڑی نہیں ہو سکتی۔ ایشیا اور یورپ کی قومیں عرب سے نفرت کرتی تھیں، مگر عربوں نے جب ہوش سنبھالا اور اپنے کس بل سے کام لیا، تو یہی پتھر دنیا کے ایوان تمدن کی محراب کی کلید بن گیا اور خدا کی قسم، روما جیسی باجروت سلطنت عربوں کے سیلاب کے آگے نہ ٹھہر سکی۔ یہ اس قوم کی حالت ہے جو اپنے بل پر کھڑی ہوئی۔ ہمیں چاہیے کہ اپنے خدا، اپنے رسول صلی اللہ علیہ وآلہ وسلم اپنے دین اور اپنی قوت بازو پر بھروسہ رکھ کر حاکموں سے مؤدبانہ حاجات طلب کریں اور بنی نوع انسان میں امن و امان قائم رکھیں، کیونکہ اسلام شرف و فساد کی ممانعت کرتا ہے۔ ان اصولوں کو مد نظر رکھ کر باقی اقوام سے ربط و اتحاد بڑھائیں اور جو کچھ سیکھ سکتے ہیں، انھیں سکھائیں۔ جو سکھا سکتے ہیں، ان سے سیکھیں، اور حتی الوسع ہمارا وہ نصب العین ہو جو اگلے مسلمانوں کا تھا۔“

جلسہ عام، بیرون موچی دروازہ، لاہور۔ یکم فروری ۱۹۱۲ء



## اسلام میں جبری تعلیم

اس جلسے میں مسٹر گوکھلے کے تعلیمی بل کے جبریہ پہلو پر غور ہوگا۔ لفظ جبر سے کسی کو کھٹکانہ ہونا چاہیے۔ جس طرح چیچک کا ٹیکا لازمی اور جبری قرار دیا گیا ہے اور یہ لزوم و جبر اس شخص کے حق میں کسی طرح مضر نہیں ہو سکتا جس کے ٹیکا لگایا جاتا ہے اسی طرح جبریہ تعلیم بھی قابلِ اعتراض متصور نہیں ہو سکتی۔ جبریہ تعلیم بھی گویا روحانی چیچک کا ٹیکا ہے۔ اسلام میں جبر کی تعلیم موجود ہے۔ مسلمانوں کو حکم ہے کہ اپنے بچوں کو زبردستی نماز پڑھائیں۔

جلسہ، اسلامیہ کالج، لاہور۔ ۱۸ فروری ۱۹۱۲ء

## اسلام اور اشتراکیت

میں مسلمان ہوں۔ میرا عقیدہ ہے اور یہ عقیدہ دلائل و براہین پر مبنی ہے کہ انسانی جماعتوں کے اقتصادی امراض کا بہترین علاج قرآن نے تجویز کیا ہے۔ اس میں شک نہیں کہ سرمایہ داری کی قوت جب حدِ اعتدال سے تجاوز کر جائے تو دنیا کے لیے ایک قسم کی لعنت ہے۔ لیکن دنیا کو اس کے مضر اثرات سے نجات دلانے کا طریق یہ نہیں کہ معاشی نظام سے اس قوت کو خارج کر دیا جائے، جیسا کہ بولشویک تجویز کرتے ہیں۔ قرآن کریم نے اس قوت کو مناسب حدود کے اندر رکھنے کے لیے قانونِ میراث اور زکوٰۃ وغیرہ کا نظام تجویز کیا ہے اور فطرتِ انسانی کو ملحوظ رکھتے ہوئے یہی طریق قابلِ عمل بھی ہے۔ روسی بالٹوزم یورپ کی ناعاقبت اندیش اور خود غرض سرمایہ داری کے خلاف ایک زبردست ردِ عمل ہے، لیکن حقیقت یہ ہے کہ مغرب کی سرمایہ داری اور روسی بالٹوزم دونوں افراط و تفریط کا نتیجہ ہیں..... مجھے یقین ہے کہ خود روسی قوم بھی اپنے موجودہ نظام کے نقائص تجربے سے معلوم کر کے کسی ایسے نظام کی طرف رجوع کرنے پر مجبور ہو جائے گی جس کے اصول سیاسی یا تو خالص اسلامی ہوں گے یا ان سے ملتے جلتے ہوں گے۔

مکتوب بہ نام روزنامہ زمیندار لاہور، ۲۳ جون ۱۹۲۳ء

## قلب کی فطرت

مسلمانوں کی زندگی کا راز اتحاد میں مضمر ہے۔ میں نے برسوں مطالعہ کیا۔ راتیں غور و فکر میں گزار دیں، تاکہ وہ حقیقت معلوم کروں جس پر کاربند ہو کر عرب حضور سرورِ کائناتؐ کی صحبت



میں تیس سال کے اندر اندر دنیا کے امام بن گئے۔ وہ حقیقت اتحاد و اتفاق میں ہے جو ہر شخص کے لبوں پر ہر وقت جاری رہتی ہے، کاش ہر مسلمان کے دل میں بیٹھ جائے۔ نسلی اور اعتقادی اختلافات میں تنگ نظری اور تعصب نے مسلمانوں کو تباہ کر دیا۔ اختلاف رائے ایک طبعی امر ہے، اس لیے کہ طبائع مختلف ہوتی ہیں۔ ہر شخص کی نظر مختلف ہے۔ اسلوب فکر مختلف ہوتی ہے۔ لیکن اس اختلاف کو اس طریقے پر رکھنا چاہیے، جس طرح کہ ہمارے آباؤ اجداد نے اسے رکھا۔ اس صورت میں اختلاف رحمت ہے۔ جب لوگوں میں تنگ نظری آجاتی ہے تو یہ زحمت بن جاتا ہے۔ مسلمانوں! میں تمہیں کہتا ہوں کہ اگر زندہ رہنا چاہتے ہو تو متحد ہو جاؤ۔ اختلاف بھی کرو تو اپنے آباء کی طرح۔ تنگ نظری چھوڑ دو۔ میں کہتا ہوں کہ تنگ نظری چھوڑنے سے سب اختلافات مٹ سکتے ہیں۔ میں کہتا ہوں کہ مخالف کو بھی نرمی سے سمجھاؤ۔ قلب کی فطرت ہی ایسی ہے کہ وہ محبت سے رام ہو سکتا ہے۔ مخالفت اور عداوت سے رام نہیں ہو سکتا۔

انتخابات کے سلسلے میں ایک تقریر، لاہور۔ ۱۹ نومبر ۱۹۲۶ء

## مذہب اور سائنس کا تعلق

مذہب، فلسفہ، طبیعیات اور دیگر علوم و فنون سب کے سب مختلف راستے ہیں جو ایک ہی منزل مقصود پر جا کر ختم ہوتے ہیں۔ مذہب اور سائنس کے تصادم کا خیال اسلامی نہیں کیوں کہ سائنس یعنی علوم جدیدہ اور فنون حاضرہ کے باب کھولنے والے تو مسلمان ہی ہیں اور اسلام ہی نے انسان کو منطق کا استقرائی طریق سکھایا اور علوم کی بنیاد نظریات اور قیاسات پر رکھنے کے طریق کو مسترد کرنے کی تعلیم دی اور یہی بات علوم جدیدہ کی پیدائش کا موجب ہوئی۔

قرآن کریم کے ہر صفحے پر انسان کو مشاہدے اور تجربے کے ذریعے علم حاصل کرنے کی تلقین کی گئی ہے اور منہجائے نظر، یہ بتایا گیا ہے کہ تو اے فطرت کو مسخر کیا جائے۔ چناں چہ قرآن پاک تو صاف الفاظ میں انسان کو یہ تعلیم دیتا ہے کہ اگر وہ تو اے فطرت پر غلبہ حاصل کر لیں گے تو ستاروں سے بھی پرے پہنچنے کے قابل ہو جائیں گے۔

مسلمانوں میں فرقہ مغز لہ اور دیگر فرقوں کے درمیان جو تنازع پیدا ہوا تھا، وہ اس قسم کا نہ تھا جو یورپ کے روشن دماغ علماء اور تارکیک خیال پادریوں کے درمیان پیدا ہوا، بلکہ وہ تو ایک علمی بحث تھی، جس کا موضوع محض یہ تھا کہ آیا ہمیں الہامی کلام ربانی کو عقل انسانی کے معیار پر



رکھنے کا حق حاصل ہے یا نہیں۔“

جلسہ اسلامیہ کالج، لاہور۔ ۳ مارچ ۱۹۲۷ء

## فتاویٰ اللہ بھی نہیں

حقیقت کا مشاہدہ دو طرح سے ہوتا ہے۔ سورہ بنی اسرائیل آیت ۳۶ میں آیا ہے:

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عِنْدَهُ  
مَسْنُورًا۔

اور ایسی بات کے پیچھے نہ پڑو جس کا تجھے علم نہیں کیونکہ بے شک تمہارے کان، آنکھ اور دل  
سب کے متعلق سوال ہوگا۔

اس آیت میں حصول علم کے ذریعوں کی طرف اشارہ ہے۔ ایک ذریعہ تو سمع و بصر ہے  
اور دوسرا ذریعہ انسان کا قلب ہے۔ یعنی یہ نہ ہو کہ سمع و بصر کو چھوڑ کر کلی طور پر قلب کی طرف متوجہ  
ہو جاؤ اور ایسا بھی نہ ہو کہ قلب سے غافل ہو کر یورپ والوں کی طرح بالکل سمع و بصر کے ہو  
رہو۔ مسلمانوں نے اپنی توجہات قلب پر مرکوز کر دیں اور سمع و بصر کے پورا کام نہ لیا۔

نظام عالم کی آفرینش یوں ہے کہ حق تعالیٰ نے اپنی نمونہ کے لیے یا اپنے آپ کو ظاہر  
و نمایاں کرنے کے لیے دنیا کو پیدا کیا۔ اس سفر کا آخری نقطہ عالم ظاہر ہے۔ اب حقیقت تک  
پہنچنے کی راہ یہ ہے کہ اس آخری نقطے سے الٹا سفر کیا جائے۔ دوسرا طریقہ یہ ہے کہ مظاہر کو چھوڑ کر  
حقیقت کی طرف متوجہ ہوں۔ اس کا مقصد یہ نہ ہونا چاہیے کہ انسان مشاہدہ حقیقت کے ساتھ  
اپنے آپ کو فنا کر دے۔ اسلام کا عندیہ یہ ہے کہ حقیقت کا مشاہدہ مردانہ وار کیا جائے۔ اسلامی  
نقطہ خیال میں یہی معراج ہے کہ مشاہدہ ذات کے بعد بھی عبودیت قائم ہے، لیکن تہرہ دوسرے  
کے لیے نہیں، بلکہ خدمت و عبودیت کے لیے۔ مسلم کو کسی چیز میں فنا نہ ہونا چاہیے، گو یہ فتاویٰ اللہ  
کیوں نہ ہو۔

انجمن حمایت اسلام کے سالانہ اجلاس سے خطاب۔ ۲۰ مارچ اپریل ۱۹۲۷ء

## ہندوؤں کی ذہنیت

میں حیران ہوں کہ مسلمانوں کے خلاف اس قسم کی ذہنیت اختیار کرنے کی ہندوؤں کو  
کیوں ضرورت پڑی۔ مسلمان تعداد میں کم ہیں۔ اقتصادی حیثیت سے پیچھے ہیں۔ تعلیم میں پس



ماندہ ہیں۔ دیے بڑے بھولے بھالے ہیں۔ حکومت انھیں آسانی سے چکنی چپڑی باتیں کر کے پھسلا لیتی ہے، ہندو انھیں پھسلا لیتے ہیں۔ میں حیران ہوں کہ ہندوؤں نے یہ ذہنیت کیوں اختیار کی اور یہ اعلیٰ تعلیم یافتہ ہندوؤں کی ذہنیت ہے۔

جداگانہ طریق انتخاب کے حق میں صوبائی مسلم لیگ کے اجلاس میں ایک تقریر۔ یکم مئی ۱۹۲۷ء

## تحریر کی آزادی

ذاتی طور پر میں اخبارات کی آزادی کا بہت بڑی حد تک قائل ہوں، بلکہ زندگی کے ہر شعبے میں آزادی کا حامی ہوں، لیکن میں دلائل سے متاثر نہیں ہو سکتا اور آزادی اور لائسنس کو یکساں نہیں سمجھ سکتا۔ حقیقی آزادی اخلاقی ضابطہ نفس کا نتیجہ ہوا کرتی ہے..... اگر دیسی اخبارات سنسنی پھیلانے والے عنوان لکھنا چھوڑ دیں، تقریروں وغیرہ کی رپورٹ کرنے کے لیے بہتر آدی رکھیں۔ ایسے چھوٹے چھوٹے واقعات کو، جو کسی اور طریقے کی معاشرت میں جاذب توجہ نہیں ہو سکتے، فرقہ وارانہ رنگ دینے سے احتراز کرنے لگیں تو دیسی زبانوں کے اخبارات کی تعلیمی قدر و قیمت بہت بڑھ سکتی ہے۔ ایسے ملک میں، جہاں عام اشخاص نقاد نہیں اور سطحی عقل رکھنے والے ہیں، ایسی احتیاط نہایت ضروری ہے۔ بہر حال اس اعلان کا مقصد اخبارات کے لب و لہجے کی اصلاح کے سوا اور کچھ نہیں۔ یہ ان کی آزادی کو سلب کرنا نہیں۔“

مسلم آؤٹ لک کے نمائندے سے انٹرویو۔ ۲۳ مئی ۱۹۲۷ء

## امتِ مسلمہ کا اجتماع

میں اس حقیقت کا اعتراف کرتا ہوں کہ آج سے نصف صدی قبل سرسید احمد خان مرحوم نے مسلمانوں کے لیے جو راہِ عمل قائم کی تھی، وہ صحیح تھی اور تلخ تجربوں کے بعد ہمیں اس راہِ عمل کی اہمیت محسوس ہو رہی ہے..... آج میں نہایت صاف لفظوں میں کہنا چاہتا ہوں کہ اگر مسلمانوں کو ہندوستان میں بہ حیثیت مسلمان ہونے کے زندہ رہنا ہے تو ان کو جلد از جلد اپنی اصلاح و ترقی کے لیے سعی و کوشش کرنی چاہیے اور جلد از جلد ایک علیحدہ پولیٹیکل پروگرام بنانا چاہیے۔ آپ جانتے ہیں کہ ہندوستان میں بعض حصے ایسے ہیں، جن میں مسلمانوں کی اکثریت ہے اور بعض حصے ایسے ہیں، جن میں وہ قلیل تعداد میں ہیں۔ ان حالات میں ہم کو علیحدہ طور پر ایک پولیٹیکل پروگرام بنانے کی ضرورت ہے..... آج اس کانفرنس میں متفقہ طور پر جو ریزولوشن پیش ہوا ہے،





وہ نہایت صحیح ہے اور اس کی صحت کے لیے میرے پاس ایک مذہبی دلیل ہے اور وہ یہ کہ ہمارے آقائے نامدار حضور سرور عالم نے ارشاد فرمایا ہے کہ میری امت کا اجتماع کبھی گمراہی پر نہ ہوگا۔

آل پارٹیز مسلم کانفرنس، دہلی۔ یکم جنوری ۱۹۲۹ء

ہم مسلمانوں کو چاہیے کہ فقہ کی طرف متوجہ ہوں۔ جو حقوق ملت اسلامیہ نے عورتوں کو دیے ہیں، وہ ان کے حصول پر اصرار کریں۔ شوہر، باپ، بھائی کون سیاہ دل مرد ہوگا جو آپ کو آپ کے حقوق دینے سے انکار کرے گا۔ ہمیں تو ملک میں مسلمانوں کے اندر اس قسم کی رائے عامہ پیدا کرنی چاہیے کہ جب تک یہ طے نہ پائے کہ آئندہ (شادہ شدہ) زندگی میں عورتوں کے کون کون سے حقوق ہوں گے، اس وقت تک نکاح نہ پڑھایا جائے۔ یہ تحریک بہت زور سے شروع ہونی چاہیے۔ مسلمان عورتیں مسلمان قوم کی بہترین روایات کی حفاظت کر سکتی ہیں۔ بشرطیکہ وہ اصلاح کا صحیح اور عقل مندانہ رستہ اختیار کریں اور ترکی یاد دیگر یورپین ممالک کی عورتوں کی اندھا دھند تقلید کے درپے نہ ہو جائیں۔

خطاب: انجمن خواتین اسلام، مدراس۔ ۷ جنوری ۱۹۲۹ء

### قدامت پسند اور ترقی پسند

اس امر کے یقینی ہونے میں کوئی شبہ نہیں کہ عالم اسلام میں قدامت پسند جذبات اور لبرل خیالات میں جنگ شروع ہوگئی ہے۔ اغلب ہے کہ قدامت پرست اسلام جدوجہد کے بغیر سر تسلیم خم نہیں کرے گا۔ اس لیے ہر ایک ملک کے مسلم مصلحین کو چاہیے کہ نہ صرف اسلام کی حقیقی روایات کو غور کی نگاہ سے دیکھیں، بلکہ جدید تہذیب کی صحیح اندرونی تصویر کا بھی احتیاط سے مطالعہ کریں، جو بے شمار حالتوں میں اسلامی تہذیب کی مزید ترقی کا درجہ رکھتی ہے۔ جو چیزیں غیر ضروری ہیں ان کو ملتوی کر دینا چاہیے، کیوں کہ صرف ضروری چیزیں فی الوقت قابل لحاظ ہیں۔ یہ امر صحیح نہیں ہے کہ مجلسی معاملات میں قدامت پسندانہ طاقوں کو بالکل نظر انداز کر دیا جائے کیوں کہ انسانی زندگی اپنی اصلی روایات کا بوجھ کندھوں پر اٹھا کر منزل ارتقاء طے کرتی ہے۔ انسان نے اپنی معاشرتی تہذیب کو تشکیل دینے کا سبق حال ہی میں سیکھا ہے، اس لیے جائزہ حدود سے تجاوز نہیں کرنا چاہیے۔

افغانستان پر بچہ سقہ کے قبضے کے خلاف انٹرویو۔ ۲۶ فروری ۱۹۲۹ء



## دیوار گریہ کی حقیقت

فلسطین میں مسلمان اور ان کے بیوی بچے شہید کیے جا رہے ہیں۔ اس ہولناک سفاکی کا مرکز یروشلم ہے جہاں مسجد اقصیٰ واقع ہے۔ اس مسجد کا تعلق حضرت خواجہ دو جہاں کے معراج مبارک سے ہے اور معراج ایک دینی حقیقت ہے، جس کا تعلق مسلمانوں کے گہرے جذبات کے ساتھ ہے۔ صدیاں گزر گئیں کہ ایک معبد تیار ہوا تھا، جسے ”ہیکل سلیمانی“ کے نام سے موسوم کیا جاتا ہے۔ یہ معبد مسلمانوں کے یروشلم فتح کرنے سے بہت پہلے برباد ہو گیا۔ آنحضرتؐ نے معراج کا ذکر حضرت عمر فاروق رضی اللہ تعالیٰ عنہ سے فرمایا تو انھیں ہیکل یا مسجد اقصیٰ کے صحیح موقع محل سے بھی مطلع کر دیا۔ فتح یروشلم کے بعد حضرت عمرؓ بہ نفس نفیس یروشلم تشریف لے گئے تو انھوں نے سمار شدہ ”ہیکل سلیمانی“ کا محل وقوع دریافت فرمایا اور وہ جگہ ڈھونڈ لی۔ اس وقت اس جگہ گھوڑوں کی لید جمع تھی، جسے انھوں نے اپنے ہاتھ سے صاف کیا۔ مسلمانوں نے جب اپنے خلیفہ کو ایسا کرتے دیکھا تو انھوں نے بھی جگہ صاف کرنی شروع کر دی اور یہ میدان پاک ہو گیا۔ عین اسی جگہ مسلمانوں نے ایک عظیم الشان مسجد تعمیر کی، جس کا نام مسجد اقصیٰ ہے۔ یہود و نصاریٰ کی تاریخ میں تو یہ کہیں مذکور نہیں ہے کہ موجودہ مسجد اقصیٰ اسی جگہ پر واقع ہے جہاں ہیکل سلیمانی واقع تھا۔ اس تشخیص کا سہرا مسلمانوں کے سر ہے۔ یہود و نصاریٰ نے اس کی زیارت کے لیے اس وقت آنا شروع کیا جبکہ یہ مشخص ہو چکی تھی۔

ترک یہودیوں کے ساتھ غیر معمولی رواداری کا سلوک کرتے رہے۔ یہودیوں کی خواہش پر انھیں مخصوص اوقات میں دیوار براق کے ساتھ کھڑے ہو کر گریہ و بکا کرنے کی اجازت عطا کی۔ اس وجہ سے اس دیوار کا نام ان کی اصطلاح میں ”دیوار گریہ“ مشہور ہو گیا۔ شریعت اسلامیہ کی رو سے مسجد اقصیٰ کا سارا احاطہ وقف ہے۔ جس قبضے اور تصرف کا یہود اب دعویٰ کرتے ہیں، قانونی اور تاریخی اعتبار سے اس کا حق انھیں ہرگز نہیں پہنچتا، سوائے اس کے کہ ترکوں نے انھیں گریہ کرنے کی اجازت دے رکھی تھی۔

یوم فلسطین، لاہور۔ صدارتی خطبہ۔ ۷ ستمبر ۱۹۲۹ء

مسلم یونیورسٹی، علی گڑھ کے طلبہ سے خطاب

عزیز طلبہ! ممکن ہے کہ آپ کو یہ اندیشہ ہو کہ میں آپ کے پاس نامے کے جواب میں



ایک ناصح مشفق کی طرح آپ کو کوئی نصیحت کرنے یا بعض نکات حکمت پیش کرنے لگوں گا، لیکن آپ سے فوراً اور صاف کہہ دیتا ہوں کہ میرے پاس اس قسم کی پند و نصیحت کچھ نہیں اور نہ میرے پاس کوئی نکتہ حکمت ایسا ہے جو دوسروں کے لیے بطور دستور العمل پیش کر سکوں، مگر پھر بھی میں ایک دو باتیں ایسی کہوں گا جو کتابوں پر نہیں، میرے ذاتی تجربے پر مبنی ہے۔

آپ جانتے ہیں کہ جب سے ہمارے تعلقات یورپ اور خصوصاً انگلستان سے قائم ہوئے ہیں، اس وقت سے بہت سی چیزیں ہم تک وہاں سے پہنچی ہیں۔ سب سے اول چیز انگریزی لٹریچر ہے جو ہمارے بہت سے نوجوان مصنفین کے لیے تخلیق مضامین کا ذریعہ ہوا ہے، وہ مضامین جنہوں نے موجودہ نسل کی ذہنیت کی تشکیل و توضیح میں بہت کچھ حصہ لیا ہے۔ دوسری بات جو ہم کو انگلستان سے ملی ہے، وہ افکار کی عادت ہے۔ میرے نزدیک یہ عادت اس ملک کے لیے بہترین نعمت ہے جس نے واقعات کے خلاف آنکھیں بند کر لی ہیں اور مسلسل طور پر محض خیال آرائیوں سے کام لیتا رہا ہے۔ الغرض فکرِ ثقیل کی عادت ہم کو انگلستان سے ملی ہے اور درحقیقت یہی وہ چیز ہے جس کی اس وقت تمام مشرق کو ضرورت ہے۔ تیسری چیز جو انگلستان نے ہم کو دی ہے، وہ ایک مشتبہ قدر و قیمت کی چیز ہے اور وہ ”ڈیموکریسی“ ہے۔ جس صورت میں یہ ”ڈیموکریسی“ آچکی ہے اور جو بہ مقدار کثیر آئندہ آنے والی ہے، وہ افسوس ہے کہ میرے دل کو نہیں بھاتی۔ ذاتی طور پر میں اس ”ڈیموکریسی“ کا معتقد نہیں ہوں اور محض اس لیے اس کو گوارا کر لیتا ہوں کہ اس کا فی الحال کوئی نفع البدل نہیں ہے۔ مگر خیر اب چون کہ یہ ”ڈیموکریسی“ انگلستان سے آچکی ہے، اس لیے یہ دیکھنا ضروری ہے کہ یہ موجودہ نسل نوجوانان کے لیے کس قدر مفید ہے واضح ہو کہ ”ڈیموکریسی“ کے معنی صاف، علیٰ رؤس الاشہاد اور آزادیِ بحث و تخیل ہیں۔

ایک دوسری بات جس پر میں زور دینا چاہتا ہوں وہ ہمارا انکشافِ ماضی ہے۔ میں ان لوگوں میں سے نہیں ہوں جو صرف اپنے ماضی سے محبت کرتے ہیں۔ میں تو مستقبل کا معتقد ہوں، مگر ماضی کی ضرورت مجھے اس لیے کہ میں حال کو سمجھوں۔ اس بات کی سخت ضرورت ہے کہ سرچشمہ تہذیب و دانشگاہ کو سمجھا جائے تاکہ یہ معلوم ہو سکے کہ آج دنیائے اسلام میں کیا ہو رہا ہے۔ یہی وجہ ہے کہ میں چاہتا ہوں کہ آپ ماضی کو سمجھیں۔ چون کہ ہم جدید تہذیب و دانشگاہ کے اصولوں سے ناواقف ہیں، اس لیے ہم علوم جدیدہ کو حاصل کرنے میں دیگر اقوام سے پیچھے پڑے ہوئے ہیں۔ میں چاہتا ہوں کہ آپ ان گم گشتہ رشتوں پر نظر ڈالیں جن کے ذریعے سے



ہم ماضی و مستقبل سے وابستہ ہیں۔ ان میں سے ایک یہ ہے کہ علوم جدیدہ پر اصول استقرائی عائد کیا گیا ہے۔ یہ وہ نعمت ہے جو قرآن شریف نے دنیا بھر کو عطا فرمائی ہے۔ اس طریقہ استقرائی کے نتائج و ثمرات ہم کو آج نظر آ رہے ہیں۔ میں گزشتہ تیس برس سے قرآن شریف کا بغور مطالعہ کر رہا ہوں، ہر روز تلاوت کرتا ہوں۔ مگر ابھی یہ بھی نہیں کہہ سکتا کہ اس کے کچھ حصوں کو سمجھ گیا ہوں۔ اگر خدا نے توفیق دی اور فرصت ہوئی تو میں ایک دن کامل تاریخ اس بات کی قلم بند کروں گا کہ دنیائے جدیدہ اس سطح حیات سے کس طرح ترقی کرتی ہوئی بنی ہے جو قرآن شریف نے ظاہر کیا ہے۔ میں امید کرتا ہوں کہ یہ یونیورسٹی ایسے لوگوں کی ایک تعداد پیدا کر دے گی جو مطالعہ قرآن میں اپنی زندگیاں صرف کر دیں گے۔ میں چاہتا ہوں کہ آپ لوگ میرے ساتھ مل کر کام کریں۔ گزشتہ چند سال سے میں صرف اپنے جسدِ خاکی کا مالک ہوں۔ میری روح ہمیشہ آپ کی خدمات کے لیے حاضر رہی ہے اور جب تک میں زندہ ہوں، وہ آپ کی خدمت کرتی رہے گی۔“

اجلاس مسلم یونیورسٹی اسٹوڈنٹس یونین۔ ۲۹ نومبر ۱۹۲۹ء

### قوم پرستی کا مفہوم

پہلے معلوم کرنا چاہیے کہ قوم پرستی کا مفہوم کیا ہے۔ نیشنلزم کا جو تجربہ یورپ میں ہوا، اس کا نتیجہ بے دینی اور لامذہبی کے سوا کچھ نہیں نکلا۔ وہی ہندوستان میں ہو رہا ہے۔ رسولِ عربی صلی اللہ علیہ وآلہ وسلم کا وہ حکم موجود ہے جس میں فرمایا گیا تھا کہ آج میں نسل، ذات پات اور برادری کے تمام امتیازات کو پاؤں کے نیچے پکلتا ہوں۔ تم سب مسلمان ہو اور یہی تمہارا صحیح نام ہے۔ ہندوستان میں جس قدر اقوام ہیں سب چاہتی ہیں کہ ان کی خصوصیات باقی رہیں، اس لیے مسلمان بھی یہی چاہتے ہیں۔ مسلمان دوسروں پر حکومت نہیں چاہتے، اور نہ یہ چاہتے ہیں، دوسرے ان پر حکمران ہوں اور وہ ان کے غلام بنے رہیں۔ مسلمان نوجوانوں کو چاہیے کہ سب سے زیادہ قربانی کرنے کو تیار رہیں۔

مسلم نوجوانوں کو چاہیے کہ منظم ہو جائیں اور یہ کوشش اس لیے ہیں کہ آپ گونڈ اور بھیل نہ بن جائیں۔ ابھی آپ کو ایک شدید جنگ میں قربانیاں کرنی ہیں اور وہ سرمایہ داری کی لعنت کے خلاف جنگ ہے۔ اس لیے آپ کو چاہیے کہ اس کے لیے بھی ہر قسم کی قربانی کرنے کو تیار



رہیں۔ اگر کوئی یہ خیال کرتا ہے کہ کوئی دوسری قوم یا انگریز اس کی دست گیری کرے گا تو وہ بد بخت ہے۔ اپنے پاؤں پر کھڑے ہو جاؤ، ورنہ تمہیں کوئی حق نہیں کہ زندہ رہو۔

جلسہ عام، بیرون موچی دروازہ، لاہور۔ ۲۷ مئی ۱۹۳۱ء

## یومِ کشمیر پر اپیل

مسلمانو! پے در پے حملے کر کے تمہارے دشمن کو اب یہ گمان ہو گیا ہے کہ مسلمان ایک مردہ قوم ہے۔ اس گمان کو غلط ثابت کرنے کے لیے آپ کا یہ فرض ہے کہ ”یومِ کشمیر“ کو کامیاب بنا لیں۔ اور دشمن پر عملاً ثابت کر دیں کہ آپ ظلم و تعدی کی برداشت کرنے کے لیے ہرگز تیار نہیں ہیں۔ مسلمانانِ کشمیر پر مظالم کے خلاف۔ ۱۲ اگست ۱۹۳۱ء

## نوجوانوں کو نصیحت

گزشتہ دس سال سے ہم اپنے اقتصادی و سیاسی فوائد کو پس پشت ڈال کر انگریزوں اور ہندوؤں کے ساتھ اتحاد کی کوشش کرتے رہے، لیکن اس میں ہم کو برابر بنا کامی کام نہ دیکھنا پڑا۔ لہذا اب اگر لندن میں (گول کانفرنس) بھی فرقہ وارانہ اتحاد کی کوئی قابلِ اطمینان صورت نہ نکلی اور مکمل ”پروانشل اتانومی“ نہ دی گئی اور مرکزی حکومت میں ان کا کافی خیال نہ کیا گیا تو مسلمانانِ ہند کو اجتماعی زندگی پر انفرادی زندگی کو قربان کرنا پڑے گا، اور مجھے یقین ہے کہ اگر بنگال اور پنجاب کی اکثریت اور مسلمانوں کے دیگر مطالبات کو تسلیم نہ کیا گیا تو جو دستور اساسی بھی ہندوستان کو دیا جائے گا، مسلمان ہند اس کے پر نچے اڑا دیں گے۔

سن رسیدہ نسل نے نوجوانوں کو اپنی جانشینی کے لیے تیار کرنے کا کام جیسا چاہیے تھا، ہرگز نہیں کیا۔ لہذا میں نوجوانوں کو مشورہ دیتا ہوں کہ وہ قرآن پاک کی تعلیمات اور اسوۂ حسنہ کو پیش نظر رکھیں، اور اگر ان کو زندہ رہنا ہے تو وہ ان قربانیوں کے لیے تیار رہیں، جو ہمیشہ سے زیادہ ان کو آئندہ دینی ہوگی۔

دہلی صوبہ مسلم کانفرنس۔ ۹ ستمبر ۱۹۳۱ء

## اسلام کے اندرونی دشمن

اسلام کے سوانیا کی کوئی طاقت اس الحاد اور مادیت کا مقابلہ کامیابی سے نہیں کر سکتی جو



یورپ سے نشر و اشاعت حاصل کر رہا ہے۔ مجھے اسلام کے خارجی دشمنوں سے کوئی خطرہ نہیں۔ میرے خیال میں اگر کوئی خطرہ ہے تو اندرونی دشمنوں سے ہے۔

مؤتمر عالم اسلامی، یروشلم۔ ۱۲ دسمبر ۱۹۳۱ء

## جاوید اقبال کے نام مکتوب

میں خدا کا شکر گزار ہوں کہ میں اس مسجد کے دیکھنے کے لیے زندہ رہا۔ یہ مسجد تمام دنیا کی مساجد سے بہتر ہے۔ خدا کرے، تم جوان ہو کر اس عمارت کے انوار سے اپنی آنکھیں روشن کرو۔

۹ فروری ۱۹۳۲ء

رات کے تارے جو اپنی چمک دکھ کے لیے تاریکی کے محتاج ہیں اور جو محض روشنی کی چنگاریاں ہیں، ان کی عمر اس قدر لمبی ہے کہ انسانی عقل اس کا اندازہ کرنے سے قاصر ہے۔ پھر انسان جو قدرت کا روشن ترین ستارہ ہے، کیا ایک عارضی زندگی رکھتا ہے اور روشنی کی آسمانی چنگاری سے بھی گیا گزرا ہے؟ نہیں اس کی عمر ستاروں کی عمر سے بدرجہا زیادہ ہے۔ یہ ایک نہ بجھنے والا چراغ ہے۔ (روزگار فقیر، ۱۳۱)

آدمی اگر کچھ وقت کے بعد اپنے مصائب اور غم کو بھول جاتا ہے تو اس کے معنی یہ نہیں کہ وقت میں کوئی پوشیدہ قوت ہے جس سے وہ انسانی غموں کو پرانا کر کے فنا کر دیتا ہے۔ ہم جو مرنے والوں کو فراموش کر دیتے ہیں تو یہ فراموشی وقت کے گزر جانے کا اثر نہیں بلکہ ہماری فطرت میں ایک احساس مخفی ہے، اور وہ یہ ہے کہ انسان مر کر فنا نہیں ہوتا۔ لطیف احساس کی وجہ سے ہمارا غم دور ہو جاتا ہے۔ بس گزرے ہوئے عزیزوں کی طرف سے بے پروائی اور گونہ غفلت روح کے اس احساس کی وجہ سے ہے کہ ہمارے عزیز زندہ موجود ہیں اگر وہ حقیقت میں فنا ہو چکے ہوتے تو یقیناً ہمارا غم کبھی ختم نہ ہوتا۔ (روزگار فقیر، ۱۳۲)

زندگی میں کامیابی کا انحصار عمر پر ہے نہ کہ عقل پر (شذرات، ۱۳۲)

پندار کی تسکین میں ہمارے لیے ایک معاشی پہلو بھی ہے آپ مجھے ”ہسپتال اسٹنٹ“ کے بجائے ”سب اسٹنٹ سرجن“ کہیں تو میں بالکل مطمئن ہو جاؤں گا، خواہ آپ میری تنخواہ میں کوئی اضافہ نہ کریں۔ (شذرات، ۶۹)

بلند حوصلگی، عالی ظرفی، سخاوت، اور اپنی روایات اور قوت پر جائز فخر ایسی چیزیں ہیں جو



شخصیت کے احساس کو مستحکم کرتی ہیں۔ (شذرات، ۷۷)  
 کسی معاشرے میں مذہب کا سب سے بڑا امین و محافظ کون ہوتا ہے؟ عورت ہوتی ہے۔  
 (شذرات، ۸۵)

اپنی حدود کو پہچانے اپنی صلاحیتوں کو پرکھیے۔ پھر زندگی میں آپ کی کامیابی یقینی ہے۔  
 (شذرات، ۱۳۲)

تو میں شعراء کے دلوں میں جنم لیتی ہیں اور سیاست دانوں کے ہاتھوں میں پلتی ہیں اور  
 مرجاتی ہیں۔ (شذرات، ۱۳۸)

ضبط نفس افراد میں ہو تو خاندانوں کی تعمیر ہوتی ہے۔ قوموں میں ہو تو سلطنتیں قائم ہوتی  
 ہیں۔ (شذرات، ۱۳۶)

محبت اکسیر سے بڑھ کر ہے۔ کہا جاتا ہے کہ اکسیر ادنیٰ دھاتوں کو سونا بادیتی ہے، لیکن  
 محبت تمام سفلی جذبات کو خود اپنے پاکیزہ وجود میں تبدیل کر دیتی ہے۔ (شذرات، ۱۱۵)

اسلام ذاتی رائے کا معاملہ نہیں ہے۔ (حرف اقبال، ۶۱)  
 درخت جڑ سے نہیں، پھل سے پہچانا جاتا ہے۔ (حرف اقبال، ۱۳۲)

ایک زندہ اور سوچنے والے انسان کا حق ہے کہ وہ اپنی رائے بدل سکے۔ (حرف  
 اقبال، ۱۳۲)

اسلام میں نماز باجماعت حصول معرفت ہی کا سرچشمہ نہیں، اس کی قدر قیمت کچھ اس  
 سے بھی بڑھ چڑھ کر ہے۔ (خطبات، ۱۴۱)

اگر ہم چاہتے ہیں کہ عبادت کا مقصد زیادہ کامیابی سے حاصل ہو سکے تو اس کی ایک ہی  
 صورت ہے اور وہ یہ ہے کہ ہم اسے اجتماعی شکل دیں۔ (خطبات، ۱۳۸)

قرآن مجید کے نزدیک تو انسان ہونا، نام ہی اس بات کا ہے کہ ہر قسم کی سختیاں اور  
 مصائب برداشت کیے جائیں۔ (خطبات، ۱۳۵)

علم کی جستجو جس رنگ میں بھی کی جائے، عبادت ہی کی ایک شکل ہے۔ (خطبات، ۱۳۷)  
 قرآن مجید کی روح سے کائنات میں اضافہ ممکن ہے۔ (خطبات، ۸۵)

زندگی کا راستہ موت درموت سے گزرتا ہے۔ (خطبات، ۸۴)  
 اگر انسان پہل نہیں کرتا۔ اپنی ذات کی وسعتوں اور گونا گوں صلاحیتوں کو ترقی نہیں دیتا،



زندگی کی بڑھتی ہوئی رد کا کوئی تقاضا اپنی اندرونی ذات میں محسوس نہیں کرتا تو اس کی روح پتھر کی طرح سخت ہو جاتی اور وہ گر کر بے جان مادہ کی سطح پر جا پہنچتا ہے۔ (خطبات، ۱۹)

انسانی سیرت کا تقاضا ہے کہ جوں جوں زمانہ گزرے، اس میں سختی اور پختگی پیدا ہوتی جائے۔ (خطبات، ۱۸۶)

تغییر و تبدل وہ حقیقت ہے جسے قرآن پاک نے اللہ تعالیٰ کی ایک بہت بڑی آیت ٹھہرایا ہے۔ (خطبات، ۲۲۷)

یورپ جس قومیت پر ناز کرتا ہے، وہ معض بودے اور ست تاروں کا بنا ہوا ایک ضعیف چیتھڑا ہے۔ قومیت کے اصول صرف اسلام ہی نے بتائے ہیں، جن کی پختگی اور پائیداری مردویام سے متاثر نہیں ہو سکتی (مکتوبات اقبال، ۹)

آزردگی اور پریشان خاطری مسلمان کا شیوہ نہیں۔ اسلام کی حقیقت فقر ہے۔ (مکتوبات اقبال، ۳۰۳)

اگر آپ چاہتے ہیں کہ دنیا کے شور و غوغا میں آپ کی آواز سنی جائے تو آپ کی روح پر محض ایک ہی خیال کا غلبہ ہونا چاہیے۔ مقصد واحد کی لگن والا شخص ہی سیاسی اور معاشرتی انقلابات پیدا کرتا ہے، سلطنتیں قائم کرتا ہے اور دنیا کو آئین عطا کرتا ہے۔ (شذرات، ۱۶۹)

خدا اور شیطان دونوں انسان کو مواقع فراہم کرتے ہیں اور یہ اسی پر چھوڑ دیتے ہیں کہ وہ ان مواقع سے جیسا مناسب سمجھے فائدہ اٹھائے۔ (شذرات، ۱۵۲)

راوی کے کنارے غروب آفتاب کے ایک پراجلال منظر کے مقابلے میں آپ کے کتب خانے کا سارا حیرت انگیز کتابی علم و دانش بیچ ہے۔ (شذرات، ۱۵۱)

اگر آپ ایک بڑے کتب خانے کے مالک ہیں اور اس کی ساری کتابیں آپ کے علم میں ہیں تو اس سے صرف یہ ظاہر ہوتا ہے کہ آپ امیر ہیں، لیکن ضروری نہیں کہ آپ مفکر بھی ہوں۔ آپ کے بڑے کتب خانے کا مطلب صرف یہ ہے کہ آپ بہت سے آدمیوں کی فکری خدمات حاصل کرنے کی استطاعت رکھتے ہیں۔ (شذرات، ۱۳۳)

ریاضی کے ایک خط میں اتنی رسائی ممکن نہیں۔ لیکن شاعر کا ایک خط مصرع لا محدودیت سے ہم کنار ہو سکتا ہے۔ (شذرات، ۱۳۹)

اسلام اور عیسائیت دونوں کو ایک مشترک حریف یعنی بت برستی سے نبٹنا پڑا، لیکن فرق یہ





ہے کہ عیسائیت نے اپنے حریف سے سمجھوتا کر لیا، اسلام نے اسے بالکل نیست و نابود کر دیا۔  
(شذرات، ۱۳۶)

جس قوم میں طاقت و توانائی مفقود ہو جائے تو پھر اس قوم کا نقطہ نگاہ بدل جایا کرتا ہے۔  
ان کے نزدیک توانائی ایک حسین و جمیل شے ہو جاتی ہے اور ترکِ دنیا اور رہبانیت موجبِ تسکین۔ (اقبال نامہ، ۳۵)

سیاست مسلمانوں میں کوئی علیحدہ شے نہیں بلکہ خالص مذہبی نکتہ خیال سے کچھ شے بھی  
نہیں اور اگر کچھ ہے تو مذہب کی لونڈی ہے۔ (مکاتیب اقبال، ۱۰)  
میں اس گھر کو صد ہزار تحسین کے قابل سمجھتا ہوں جس گھر میں علی الصبح تلاوتِ قرآن مجید  
کی آواز آئے۔ (گفتار اقبال، ۲۱۳)

کوئی قوم، قوم نہیں بن سکتی جب تک کہ وہ ابتلاؤں میں گرفتار نہ ہو۔ (گفتار اقبال، ۳۲)  
اگر میری روح کے عمیق ترین خیالات کبھی پبلک پر ظاہر ہو جائیں، اگر وہ باتیں جو میرے  
دل میں پوشیدہ ہیں، کبھی سامنے آجائیں تو مجھے یقین ہے کہ دنیا میرے انتقال کے بعد ایک نہ  
ایک دن بالضرور میری پرستش کرے گی۔ وہ میری کوتاہیوں کو بھلا دے گی اور آنسوؤں کی شکل  
میں خراجِ تحسین ادا کرے گی۔ (اقبال از عظیم بیگم، ۸۲)



# کتابیات





اس کتاب کی تسوید و تالیف کے لیے علامہ اقبال کے تمام شعری مجموعوں کے علاوہ ان کے خطبات، تقاریر و مکتوبات (انگریزی و اردو) سے بھی استفادہ کیا گیا ہے۔ علامہ صاحب کے کلام و پیام پر شائع ہونے والی خاص خاص کتابوں کے علاوہ نوجوانوں سے اقبال کے تعلق کے حوالے سے مندرجہ ذیل مقالات سے بھی فائدہ اٹھایا گیا ہے۔ جن کی عکسی نقول ہمیں جناب محمد سہیل عمر، ڈائریکٹر ”اقبال اکادمی، پاکستان“ نے فراہم کی ہیں (مؤلف)

اقبال اور پاکستانی نوجوان	آغا یحییٰ، ڈاکٹر
اقبال اور نوجوان	آفتاب حسین، سید
اقبال اور نوجوان مسلم	احمد مکرّم
اقبال اور مسلم نوجوانوں کا مثالی کردار	اختر اخلاق
نوجوانان و نوجوانان	اسرار احمد خان سہاروی
اقبال اور ہم (کتاب)	اسرار احمد، ڈاکٹر
اقبال اور نسل نو	اسلم انصاری، پروفیسر
نسل نو اور اقبال کا شاہین	انعام الحق کوثر، ڈاکٹر
پیام اقبال اور نژاد نو کی ذمہ داری	بشیر ہاشمی
اقبال کا پیغام: نوجوانانِ ملت کے نام	پردیز، غلام احمد
اقبال اور بچے	تبسم، صوفی غلام مصطفیٰ
نوجوان: اقبال کی شاعری میں	توقیر احمد خان، ڈاکٹر
اقبال اور نوجوان	جاوید اختر، ایم
اقبال اور نژاد نو کی ذمہ داری	جاوید اقبال، ڈاکٹر
اقبال کا نئی نسلوں کے ساتھ تعارف	جیلانی کامران، پروفیسر
اقبال اور نئی نسل	حسن اختر، ڈاکٹر
اقبال اور مسلم نوجوان	دوست محمد فیضی



اقبال کا پیغام: نژادِ نو کے نام	رازی، پروفیسر
اقبال کی شاعری میں مثالی نوجوان کا تصور	رازی، پروفیسر
اقبال اور جوانانِ ملت	روبینہ کوش لودھی
اقبال اور نوجوان	ریاست علی چودھری
علامہ اقبال اور مسلم نوجوانوں کا مثالی کردار	ساجد حسین
اقبال اور نوجوان	سالک حسین، سید
اقبال اور نوجوان نسل	سمیع اللہ قریشی
اقبال کا پیغام، نوجوان کے نام	سلیم، عبدالقیوم
اقبال کا پیغام، نوجوان نسل کے نام	شاہد حسین، سید
داستانِ اقبال (کتاب)	صابر گلروی، ڈاکٹر
اقبال کا نوجوان	صلاح الدین احمد، مولانا
اقبال اور مسلم نوجوان	طارق محمود قیصر
اقبال اور نئی پود	ظہیر الدین احمد
اقبال کے شاہین	عقیل احمد شیخ
علامہ اقبال کا پیغام، نوجوانانِ ملت کے نام	غلام حسین، شیخ
اقبال اور نوجوان	غلام علی انجم
اقبال اور نئی نسل	فرمان فتح پوری، ڈاکٹر
اقبال اور نژادِ نو	فرمان فتح پوری، ڈاکٹر
اقبال کا نوجوانوں سے خطاب	قمر دین
اقبال اور نژادِ نو	محمد احمد سبزواری
اقبال اور نوجوان	محمد جاوید بھٹی
نوجوانوں سے خطاب	محمد حسین خان
علامہ اقبال اور مسلمان نوجوانوں کے کردار کی تعمیر	محمد روز، علامہ
اقبال اور نژادِ نو	محمد ریاض، ڈاکٹر
اقبال اور نئی پود	محمد شریف بقا



اقبال اور نوجوان	محمد طارق، قاضی
اقبال اور جدید نسل	مسعود گوہر
اقبال: نوجوانوں کا شاعر	معراج تیر، سید
اقبال اور نوجوان	منظف الحسن
اقبال اور نسل نو	منور رؤف
اقبال کا پیغام، نئی نسل کے نام	ناظر حسین زیدی، ڈاکٹر
اقبال کا پیغام، نوجوانوں کے نام	نبی احمد اظہر، ڈاکٹر
اقبال اور نوجوان	نصیر اختر
اقبال کا نوجوان	نور الحسن ہاشمی
اقبال کا نوجوان اور اس کی تعلیم	نور الحسن ہاشمی
روح اقبال (کتاب)	یوسف حسین خان، ڈاکٹر



